


1925



85/1/10  
R.O. 52/2001

# நிதி நிலை அறிக்கை 1994 - 95



மாண்புமிகு நிதி அமைச்சர்  
திரு. இரா. நெடுஞ்செழியன்  
அவர்கள் ஆற்றிய உரை

பங்குனி 9, திருவள்ளூர் ஆண்டு 2025,  
1994ஆம் ஆண்டு மார்ச் திங்கள் 23ஆம் நாள்

தமிழ்நாடு அரசு மாண்புமிகு நிதி அமைச்சர் டாக்டர் இரா. நெடுஞ்செழியன் அவர்கள் 1994-95 ஆம் ஆண்டிற்கான வரவு-செலவுத் திட்டத்தைச் சட்டமன்றப் பேரவையில் வைத்து 1994 ஆம் ஆண்டு மார்ச்சுத் திங்கள் 23 ஆம் நாள் அன்று ஆற்றும் உரை.

மாண்புமிகு பேரவைத் தலைவர் அவர்களே!

1993-94 ஆம் ஆண்டிற்குரிய திருத்த மதிப்பீடுகளையும், 1994-95 ஆம் ஆண்டிற்குரிய வரவு-செலவுத் திட்ட மதிப்பீடுகளையும், இந்த பேரவையின் மேலான ஒப்புதலைப் பெறும் பொருட்டுப் பேரவையின் ஆய்வுக்கு வைப்பதில், நான் பெருமிதமும் பெரு மகிழ்ச்சியும் கொள்கிறேன்.

"கொடை அளிசெங்கோல் குடிஓம்பல் நான்கும்  
உடையானாம் வேந்தர்க்கு ஒளி"

நன்கொடை வழங்குதல், முகமலர்ச்சியோடு இனியவற்றைக் கூறுதல், செங்கோல் ஆட்சி செலுத்துதல், தளர்வுற்ற குடிமக்களைப் பாதுகாத்தல் ஆகிய நான்கு பண்புகளையும் உடைய ஆட்சியாளர், ஆட்சியாளர்களுக்கெல்லாம் ஒளிதரும் விளக்கு போல் விளங்குபவர் ஆவர் என்பது வான்ருவர் வாக்கு.

வான்ருவப்பெருந்தகையார் வகுத்தருளிய இலக்கணத்திற்கு ஏற்ப, தமிழகத்தின் ஆட்சிப் பொறுப்பை ஏற்று, நல்லாட்சி நடத்திவரும், மாண்புமிகு முதல்வர் புரட்சித்தலைவி டாக்டர் ஜெ.ஜெயலலிதா அவர்கள், ஏழை எளிய மக்கள் இன்புற நன்கொடை நலஉதவிகள் அளித்தல், குறையிரந்து வருவோர்க்கு முகமலர்ச்சியோடு இனியவற்றைக் கூறுதல், செங்கோல் ஆட்சியைச் செவ்வனே நடத்திவருதல், நலிவுற்றுத் தளர்ந்த குடிமக்களுக்குப் பாதுகாப்பு அளித்தல் ஆகிய பணிகளைச் சிறப்பாகவும், செம்மையாகவும் நிறைவேற்றி வருகிறார் என்பதை நடுநிலை கொண்ட நல்லவர் எல்லோரும் நன்கு அறிவார்கள்.

2. இத்தகைய நற்பண்புகளைக் கொண்டு, தமிழ் நாட்டில் நல்லாட்சி நடத்த, அயராது பாடுபட்டு வரும் மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்களுக்கு, தமிழக மக்கள் என்றென்றும் தங்களுடைய முழு, நல்லாதரவை நல்கி வந்துள்ளனர். பேரறிஞர் அண்ணா அவர்களின் கொள்கை -

கோட்பாடுகள், பொன்மனச் செம்மல் டாக்டர் எம்.ஜி.ஆர். அவர்களின் மனித நேயம் மிகுந்த ஆக்க பூர்வமான திட்டங்கள் ஆகிய அடிப்படைக் கோட்பாடுகளை மாண்புமிகு முதலமைச்சர் புரட்சித் தலைவி டாக்டர் ஜெ.ஜெயலலிதா அவர்களின் தலைமையிலான இவ்வரசு உறுதியாகப் பின்பற்றி வருகிறது.

3. தமிழ் நாடு அமைதி, சட்டம்-ஒழுங்கு, ஒற்றுமை ஆகியவற்றை நிலைநாட்டுவதில் மெச்சத்தகு வெற்றி பெற்றுள்ள மாநிலமாகத் திகழும் அதே வேளையில், பொருளாதாரத் துறையிலும் விரைவான ஒட்டு மொத்த வளர்ச்சி கண்டுதனிச் சிறப்பைப் பெற்றுள்ளது. தமிழ்நாட்டில் சட்டம்-ஒழுங்கு முழுமையாகப் பேணிவரப்படுகிறது என்ற அடிப்படை உறுதியின் காரணமாக, இம் மாநிலம் அனைத்துத் துறைகளிலும் வெற்றி பெற்றுத் தன்னம்பிக்கையுடன் முன்னேறிச் செல்வது சாத்தியமாகியுள்ளது. வெளிநாட்டுப் போராளிகளினாலும், தீவிரவாதிகளினாலும் ஏற்பட்ட அச்சுறுத்தல், வேருடன் களையப்பட்டுவிட்டது. சீர்குலைவு சக்திகள், தலைதூக்க முடியாவண்ணம் தடுக்கப்பட்டுள்ளன. தமிழ்நாடு இன்று, அமைதி நல்லிணக்கத்தைப் பொறுத்தவரை, இந்தியாவில் ஒரு பாலைவனப் பூஞ்சோலையாகத் திகழ்கிறது. இந்த முழுமையான நிலைமைதான், தமிழ்நாடு, முன்னேற்றப் பாதையில் பீடுநடை போடுவதற்கு உறுதுணை புரிந்துள்ளது.

4. 1991 ஆம் ஆண்டு ஜூன் திங்களில் இந்நாட்டைச் சூழ்ந்த தேசிய அளவிலான கடும் பொருளாதார நெருக்கடியைப் பற்றி அவையின் மாண்புமிகு உறுப்பினர்கள் அறிவர். முன்பு எப்போதும் இருந்திராத அளவுக்கு ஏற்பட்ட இப்பொருளாதார நெருக்கடிக்கிடையில்தான் மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்கள் தலைமையிலான இவ்வரசு ஆட்சிப் பொறுப்பை ஏற்றது. இப்பெரிய நெருக்கடியைத் தொடர்ந்து, மத்திய அரசு வகுத்த புதிய பொருளாதாரக் கொள்கையில், நிலைப்படுத்தல் மற்றும் பொருளாதாரக் கட்டமைப்புச் சரிக்கட்டல் குறித்த சில அடிப்படைக் கொள்கைகளும் இடம் பெற்றுள்ளன. இக் கொள்கையில், பொருளாதார வளர்ச்சி குறித்த புதிய தொரு தொலை நோக்குக் கண்ணோட்டமும் காணப்பட்டது. வளமை, விரைவான பொருளாதார வளர்ச்சி குறித்த அதே கண்ணோட்டத்தையே நாமும் கொண்டுள்ளோம். இதனைக் கருத்திற் கொண்டுதான், இந்தியப் பொருளாதாரத்தை உலகப் பொருளாதாரத்துடன் ஒருங்கிணைத்து, வேலை வாய்ப்பைப் பெருக்கவும், வளர்ச்சிப்பணிகளுக்கு வசதியான, தாராளமயமாக்கப்பட்ட சூழ்நிலையை உருவாக்கவும் கூடுதலான முதலீட்டைப் பெறும் கொள்கைகளுக்கு நாங்கள் ஆதரவு தெரிவித்தோம். அதே நேரத்தில், நிலைப்படுத்தல் மற்றும் பொருளாதாரக் கட்டமைப்புச் சரிக்கட்டல் நடை முறைகளைத் தொடர்ந்து ஏழை எளிய, வசதி வாய்ப்பற்ற மக்களுக்கு ஏற்பட்டுள்ள நிலை நமக்கு மிகவும் கவலை

அளித்துள்ளது. ஏழை மக்களைப் பாதிக்கும் எந்தவொரு கொள்கை நடவடிக்கைகளையும் செயற்படுத்துவதில் நிதானத்தைக் கடைப்பிடிக்க வேண்டியதன் அவசியம் பற்றி நம்முடைய மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்கள், தாம் பங்கெடுத்து பேசுகின்ற தேசிய, மண்டல மன்றங்கள் ஒவ்வொன்றிலும் வலியுறுத்தி வந்துள்ளார்கள். பொது விநியோக முறையில் வழங்கப்படும் அரிசி போன்ற பல்வேறு பொருள்களின் விலைகளையும், உசல், சமையல் எரிவாயு முதலியவற்றின் விலைகளையும், நிலக்கரி முதலியவற்றுக்கான இரயில்வே சரக்குக் கட்டணங்களையும் மத்திய அரசு சமீபத்தில் உயர்த்தியிருப்பது, மாநிலங்களுக்கு இக்கட்டானதொரு நிலையை ஏற்படுத்தியுள்ளது. இத்தகைய விலைவாசி உயர்வின் விளைவுகளிலிருந்து ஏழை எளிய, ஒடுக்கப்பட்ட மக்களைப் பாதுகாப்பதே, மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்களின் தலைமையிலான இவ்வரசின் முயற்சியாக இருந்துவந்துள்ளது.

5. மிகவும் இடர்ப்பாடான நிதி நிலைமையிலும் இவ்வரசு, அரிசி விநியோக உதவித் தொகைக்கான நிதியொதுக்கத்தை 1990-91 இல் ரூ.105 கோடி என்ற அளவிலிருந்து 1993-94 இல் ரூ.400 கோடியாக அதிகரித்துள்ளது. 1993 செப்டம்பரில் கொள்முதல் விலையையும், 1994 பிப்ரவரி முதல் தேதியிலிருந்து பொது விநியோக முறையில் வழங்கப்படும் அரிசியின் வழங்கல் விலையையும் மத்திய அரசு அதிகரித்ததால், பொதுவிநியோக முறையில் வழங்கப்படும் அரிசியின் விலையைத் திருத்துவதைத் தவிர இவ்வரசுக்கு வேறு வழியில்லாமற்போயிற்று. இவ்வாறு திருத்தம் செய்த போதிலும் கூட, உணவுப் பொருள் உதவித் தொகைக்கான நிதியொதுக்கம் 1993-94 இல் ரூ.400 கோடியிலிருந்து 1994-95 இல் ரூ.440 கோடியாக உயர்த்தப்பட்டுள்ளது. இத்துடன், சேர்ந்து விட்ட நிலுவைகளைக் கொடுப்பதற்காக, 1994-95 ஆம் ஆண்டில் ரூ.75 கோடி நிதியொதுக்கப்பட்டுள்ளது. இவ்வாறாக, 1994-95 இல் உணவுப் பொருள் உதவித் தொகைக்கான மொத்த நிதியொதுக்கம் ரூ. 515 கோடியாகும். இதுவரை இதற்காகச் செய்யப்பட்ட நிதியொதுக்கங்களிலேயே இது மிக அதிகமாகும். மத்திய அரசு, அரிசியின் விலையை உயர்த்தியதன் உடனடி விளைவுகளிலிருந்து ஏழை எளியோரைப் பாதுகாப்பதற்கு இவ்வரசு தன்னால் இயன்ற அனைத்தையும் செய்துள்ளது என்பது இதிலிருந்து தெளிவாகிறது.

6. விலைவாசிகளை அதிலும் குறிப்பாக, ஏழை எளிய மக்கள் பயன்படுத்தும் இன்றியமையாப் பொருள்களின் விலைவாசிகளை உன்னிப்பாகக் கண்காணித்து வரவேண்டியது மிகவும் அவசியமாகும். பணவீக்க வீதத்தைக் கட்டுப்படுத்துவதில் மத்திய அரசு மிகவும் விழிப்பாக இருக்க வேண்டும். 1993-94 ஆம் ஆண்டில்

ஏற்பட்ட நிதிப் பற்றாக்கை குறையும், 1994-95 ஆம் ஆண்டில் எதிர்பார்க்கப்படும் நிலையும், விலைகள் மீண்டும் உயர்ந்து பிரச்சினைகளை ஏற்படுத்தும் என்ற கவலையைத் தோற்றுவிக்கின்றன. நாடு தழுவிய பொருளாதார நிருவாகம் முழுவதும் மத்திய அரசிடமுள்ளது. பொருளாதார வளர்ச்சிக்கு உத்வேகம் அளிக்கும் நடவடிக்கைகள் எடுக்கப்படும் அதே வேளையில், விலைகளைக் கட்டுப்பாட்டில் வைத்திருப்பதற்குப் பொருத்தமான நடவடிக்கைகளையும் எடுக்க வேண்டுமென நாங்கள் மத்திய அரசை வற்புறுத்துவோம்.

7. மத்தியிலே வலிமையான கூட்டாட்சி, மாநிலத்தில் வளமான தன்னாட்சி என்ற தத்துவத்திற்கேற்ப தேசத்தின் அரசாண்மை உரிமையை கட்டிக்காப்பதற்கான அனைத்து அதிகாரங்களும் மத்திய அரசிடமும் மக்கள் முன்னேற்றத்திற்கும் நல்வாழ்விற்கும் உரிய அதிகாரங்கள் அனைத்தும், மாநில அரசுகளிடமும் அமைய, அரசமைப்புச் சட்டம் பொருத்தமான முறையில் திருத்தப்பட வேண்டும் என்பதே நாங்கள் எப்போதும் வலியுறுத்திவந்துள்ள கொள்கையாகும். இந்த நிலையை நாங்கள் தொடர்ந்து வலியுறுத்துவோம். அண்மையில் நிலவும் பொருளாதாரப் போக்குகள், மத்திய, மாநில அரசுகள் ஆற்ற வேண்டிய பணிகள் குறித்த நமது எண்ணத்தை உறுதிப்படுத்துகின்றன.

8. மத்திய, மாநில அரசுகளுக்கிடையேயான நிதி உறவு, இணையான நிதி ஆதாரங்கள் மற்றும் கடமைகள் என்ற வலுவான கொள்கைகளின் மீதே நிலை கொண்டுள்ளன என்பது நம்முடைய தெளிவான கருத்தாகும். புதிய பொருளாதாரக் கொள்கை செயற்படுத்தப்பட்டு வருகின்ற இச்சூழ்நிலையில் சமூகத் துறைகளுக்கு அதிக முக்கியத்துவம் கொடுக்கும் வகையில் அரசின் செயல்பாடுகளில் தீர்மானமானதொரு மாற்றம் ஏற்பட்டுள்ளது. பண்டு தொட்டு, சமூகத் துறைகளில் மாநிலங்களின் பங்கே மேலோங்கி இருந்து வந்திருக்கிறது. தேசிய குறியிலக்குகளை முடிவு செய்வதிலும், அவ்விலக்குகளை எய்துவதற்கான வழி முறைகளை வகுப்பதிலும், மத்திய அரசு எடுக்கும் முயற்சிகளை வரவேற்கிறோம். அதே வேளையில், இத் துறைகளின் தேவைகளை நிறைவு செய்ய மாநிலங்களுக்கென போதிய நிதி ஆதாரம் இருக்க வேண்டியது அவசியம் ஆகிறது. இச்சூழ்நிலையில்தான், நமது மாண்புமிகு முதலமைச்சர் அவர்கள், மாநிலங்கள், இது போன்ற திட்டங்களைத் தாங்களே மேற்கொண்டு நிறைவேற்ற அவற்றுக்குப் போதுமான நிதி ஆதாரங்கள் கிடைக்கச் செய்ய வேண்டுமென்று வலியுறுத்திக் கூறியுள்ளார்கள். வெளி நாட்டு நிதி உதவி பெறும் திட்டங்கள் என்ற போர்வையில், மத்திய அரசு பொறுப்பேற்கும் புதிய திட்டங்களை அறிமுகப்படுத்துவது சரியல்ல.

மாநிலங்களுக்கு போதிய நிதி ஆதாரம் கிடைப்பதை உறுதி செய்து, இத்துறைகளின் தேவைகளை தாங்களே நிறைவு செய்து கொள்ள அவர்களை அனுமதிப்பதுதான் சிறந்தது.

9. மத்திய, மாநில அரசுகளுக்கிடையே நிதி பங்கீடு செய்யப்படுவதில் அண்மைக் காலத்தில் காணப்படும் போக்குகள், நம்மை வெகுவாகப் பாதித்துள்ளன. நிதிக் குழுக்கள் பரிந்துரைத்தவாறு மத்திய மாநில அரசுகளுக்கிடையே பகிர்ந்து கொள்ளப்படும் நிதி ஆதாரங்களில் முக்கியமான மத்திய ஆயத்தீர்வையின் வளர்ச்சி வீதம் குறைந்து வருவது பெரிதும் கவலை அளிக்கிறது. வருமான வரியின் கீழ்க் கிடைக்க வேண்டிய வரி வரவுகள் முழுவதுமாகக் கிடைக்கப் பெறாததும் கவலையளிப்பதாக உள்ளது. வருமான வரியிலும், அடிப்படை ஆயத்தீர்வையிலும் மாநிலங்களுக்கான பங்கின்சதவீதத்தில் பத்தாண்டுகளாகத் தேக்கநிலை காணப்படுகின்ற சூழலில்தான் இந் நிலை உருவாகியுள்ளது. உண்மையிலேயே, இது மிகுந்த கவலையளிக்கின்ற ஒரு நிலையாகும். நிறுவன வரியில் மாநிலங்களுக்கு ஒரு பங்கை ஒதுக்குவதுபற்றி உடனடியாகக் கலந்தாலோசிப்பதன் அவசியத்தை இது எடுத்துக் காட்டுகிறது. இது மாநிலங்களின் நீண்ட காலக் கோரிக்கையாக இருந்து வருகிறது. மத்திய மாநில உறவுகள் குறித்த சர்க்காரியா கமிஷன், நிறுவன வரியை மாநிலங்களுடன் பகிர்ந்து கொள்வதுபற்றித் தெளிவான பரிந்துரை அளித்துள்ளது. அடுத்தடுத்து அமைக்கப்பட்ட நிதிக் குழுக்களும், மாநிலங்களின் இந்த வாதத்தில் உள்ள நியாயத்தை ஒப்புக் கொண்டாலும், அவற்றின் ஆய்வு வரம்பில் இது பற்றிக் குறிப்பாகத் தெரிவிக்கப்படாததால், மேற்கொண்டும் அவற்றால் ஏதும் செய்ய இயலவில்லை. உரிம முறைகளும் கட்டுப்பாடுகளும் நீக்கப்பட்டு, தாராளமயமாக்கப்பட்ட நடைமுறை கடைப்பிடிக்கப்படுவதால், மாநில அரசுகள் உடனடியாகச் செயல்பட்டுத் தொழில்கள் தொடங்குவதற்குத் தேவையான அடிப்படை வசதிகளை மேம்படுத்தி, அவை மேலும் முன்னோக்கிச் செல்லத் தேவையான ஆதரவுகளை நல்க வேண்டும் என்று அறிவுறுத்தப்பட்டு வருகின்றன. இச் சந்தர்ப்பத்தில் நிறுவன வரியில் ஒரு பங்கை மாநிலங்களுக்கு அளிப்பது மிகவும் பொருத்த முடையதாக இருக்கும். நிறுவன வரியை மாநிலங்களுடன் பகிர்ந்து கொள்வது குறித்து இப்போதேனும், மத்திய அரசு, பத்தாம் நிதிக்குழுவின் குறிப்பான ஆய்வுக்கு அனுப்பும் என்று நாங்கள் நம்புகிறோம்.

10. சரக்கு ஒப்படை வரி விதிப்பது தொடர்பான நிலை குறித்தும் நாங்கள் ஆழ்ந்த கவலை கொண்டுள்ளோம். இவ் வரிவிதிக்கப்படாதது கணிசமான அளவுக்கு மத்திய விற்பனை வரி ஏய்ப்பு நடைபெறுவதற்குக் காரணமாக உள்ளது

என்று நாங்கள் கருதுகிறோம். மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்கள், இப்பொருளை, 1993 டிசம்பரில், மத்திய நிதியமைச்சரிடம் எடுத்துக் கூறி இருக்கிறார். அமரர் திரு. ராஜீவ் காந்தி அவர்களின் தலைமையில் நடைபெற்ற முதலமைச்சர்கள் மாநாட்டில், சரக்கு ஒப்படைவரி விதிப்பது குறித்து எடுக்கப்பட்ட முடிவை மீண்டும், மறு பரிசீலனை செய்வது பொருத்தமானதாக இராது என்று மாண்புமிகு முதலமைச்சர் அவர்கள் கருத்துத் தெரிவித்துள்ளார். சரக்கு ஒப்படை வரி விதிப்பை மாநிலங்களுக்கிடையேயான வர்த்தகம் குறித்த பிற பிரச்சினைகளுடன் இணைப்பது பொருத்தமாக இராது. சரக்கு ஒப்படை வரி விதிப்பு குறித்து ஏற்கெனவே ஒருமனதாக எடுக்கப்பட்ட முடிவை உடனடியாகச் செயல்படுத்த வேண்டும். சரக்கு ஒப்படை வரி விதிப்பதற்கு வகை செய்து நாடாளுமன்றத்தின் நடப்புக் கூட்டத் தொடரில் தேவையான சட்டம் இயற்றப்பட வேண்டுமென மீண்டும் நாங்கள் மத்திய அரசை வற்புறுத்துவோம்.

11. விரைந்து வளரும் பொருளாதாரத்தில், சேவைத் துறை (Services Sector)யின் பங்கு அதிகரிக்கும் என்பதும், வழக்கமாகவே சேவைத் துறையில் வளர்ச்சி வீதம் மிக அதிகமாக இருக்கும் என்பதும் யாவரும் அறிந்த ஒன்றே. இந்தியப் பொருளாதாரமும் இதற்கு விதிவிலக்கல்ல. திட்டங்கள், திட்டப்பணிகள், அரசின் முக்கியமான நடவடிக்கைகள் ஆகியவற்றிற்கு நிதி வழங்க ஆதாரங்களைத் திரட்டுகையில், சேவைத் துறைகளிடமிருந்தும் வரி வசூலிக்க வேண்டியுள்ளது. சேவைத் துறைக்கும் வரி விதிக்க 1994-95 ஆம் ஆண்டு மத்திய வரவு-செலவுத் திட்டத்தில் அறிமுகப்படுத்தப்பட்டுள்ள புதிய முயற்சியை வரவேற்கின்ற அதே வேளையில், இவ் வரி முழுவதையும் மத்திய அரசே, விதித்து, வசூலித்து தானே வைத்துக் கொள்ளும் என்பது கவலையளிப்பதாக உள்ளது. இது அரசியலமைப்புச் சட்டத்தின் மெய்க் கருத்திற்கு இசைந்ததாக இல்லை என்பதே நமது கருத்து. பொருள் விற்பனை அல்லது கொள்முதல் மீது வரிகள் விதிக்கும் உரிமையை அரசியலமைப்புச் சட்டம், மாநிலங்களுக்கு அளிக்கிறது. சேவை விற்பனை என்பது, பொருள் விற்பனையின் ஒரு திரிபே ஆகும். ஆகவே, சேவைகள் குறித்து வரி விதித்து வசூலிக்கும் அதிகாரம், மாநிலங்களுக்கே இருக்க வேண்டும் என்பது இதிலிருந்து தெளிவாகும். இது மத்திய அரசுப் பட்டியலில் உள்ள எஞ்சிய பதிவுகளின் கீழ் வருகிறது எனக் கூற வாய்ப்புள்ளது. ஆனால், சேவை விற்பனையின் தன்மையைக் கொண்டு பார்க்கையில், இது வாதப் பொருத்தமுடைய கருத்தாக இருக்காது. தேசிய பொது நிதிக் கொள்கை நிறுவனம் (National Institute of Public Finance and Policy) நடத்திய ஆய்வில் சேவைகள் மீது வரி விதிப்பது குறித்த பிரச்சினை மிகவும் ஆழ்ந்து ஆய்வு செய்யப்பட்டது. சேவைகள் மீதான வரி, மத்திய விற்பனை வரியைப் போன்று மாநிலங்கள் விதித்து, வசூலித்துத் தாமே வைத்துக் கொள்ளலாம் என்ற கருத்தை மாநிலங்கள் வலியுறுத்தியுள்ளன.

காலப்போக்கில், நிதி சார்ந்த சேவைகள், முதலியன போன்ற ஒரே மாதிரியான வரி விதிப்பு அவசியமாகவுள்ள சேவைகளைப் பொறுத்த மட்டில், அவற்றுக்கு மட்டும் ஒரு மத்திய சட்டத்தின் கீழ் வரி விதிக்கலாம். ஆனால், மாநிலங்களே இவ்வரியை வசூலித்து தாமே வைத்துக் கொள்ளலாம். ஏனைய சேவைகள் குறித்த வரிகள், மாநிலங்களிடம் விட்டு விடப்படவேண்டும். இம்மாற்றங்களைக் கொண்டுவர, அரசியலமைப்புச் சட்டத்தில் தக்க திருத்தங்கள் செய்ய வேண்டியது அவசியமாகும். இவ்வாறு, இது குறித்து பரிசீலிக்கப்பட்டு வரும்போதே, மத்திய அரசு, சில சேவைகள் குறித்து வரி விதித்து அதனால் கிடைக்கும் வருவாய் முழுவதையும் தானே வைத்துக் கொள்ள முயலுவது நமக்குக் கவலை தருவதாக உள்ளது. இப்பிரச்சினை முழுவதும் சரியான கண்ணோட்டத்தில் விவாதிக்கப்படும் என்று நாங்கள் நம்புகிறோம். மத்திய அரசு, தன் நிதி ஆதாரங்களைப் பெருக்கிக் கொள்வதான முயற்சியில், மாறாத, நிலையான நிதி ஆதார அடிப்படையினைக் கொண்ட மாநிலங்களின் நிலைமையைப் பற்றிக் கருத்தில் கொள்ளாதிருப்பது நமக்குக் கவலை அளிக்கிறது. தேசிய மொத்த வருமானத்திற்கு, 40 சதவீதத்திற்கும் அதிகமாக பங்கு அளிக்கும் சேவைத் துறையீது விதிக்கப்படும் வரியில், மாநிலங்களுக்குப் பங்கு அளிக்க மறுக்க இயலாது.

## பத்தாம் நிதிக்குழு

12. பத்தாம் நிதிக் குழு, 1994 ஆம் ஆண்டு ஜூன் திங்களுக்கு முன்னதாகத் தனது அறிக்கையை அளிக்க விருக்கிறது என்பதை இம்மாமன்றத்தின் மாண்புமிகு உறுப்பினர்கள் அறிவர். பத்தாம் நிதிக் குழு விரும்பியவாறு, விரிவான அறிக்கைகள், மதிப்பீடுகள் மற்றும் பிற தகவல்களை நாம் அளித்துள்ளோம். பத்தாம் நிதிக் குழு, 1994 ஆம் ஆண்டு ஏப்ரல் திங்களில் சென்னையில் அதன் கூட்டத்தை நடத்தக் கூடும். மத்திய அரசுக்கும் மாநில அரசுகளுக்கும் உள்ள நிதி ஆதாரங்களிலும், மத்திய, மாநில அரசுகள் ஆற்ற வேண்டிய பணிகளிலும் பெரும் மாற்றங்கள் ஏற்பட்டுள்ள சூழ்நிலையில், பத்தாம் நிதிக் குழு முக்கிய பங்கு ஆற்ற வேண்டியுள்ளது. வரி விதிப்பு நிலைமைகளில், இரண்டு தெளிவான மாற்றங்கள் ஏற்பட்டுள்ளதைக் காண்கிறோம். முதலாவதாக, மாநிலங்களுக்குத் தொடர்புடைய மத்திய வரிகள் மூலம் கிடைக்கக் கூடிய வருவாயின் வளர்ச்சியில், அதாவது அடிப்படை ஆயத் தீர்வைகளின் வளர்ச்சியில், போதிய வேகம் இல்லாமை மற்றும் வருமான வரியின் கீழ் கிடைக்கவேண்டிய வருவாய் முழுவதும் உரிய காலத்தில் கிடைக்கப் பெறாமை ஆகியவை நமக்குப் பெரிதும் கவலையளிக்கின்றன. இரண்டாவதாக, மாநிலங்களால் நிறைவேற்றப்பட வேண்டுமென எதிர்பார்க்கப்படும் பொறுப்புகளில் குறிப்பிடத் தக்க, தீர்மானமானதொரு மாற்றம் ஏற்பட்டுள்ளது. சமூகத் துறைகளில் மாநில அரசுக்குள்ள கூடுதல் பங்கு, மற்றும் முன்னர் பொதுத் துறைக்கென்றே



ஒதுக்கப்பட்ட துறைகளில் தனியார் துறையினருக்கு அதிகரித்துவரும் பங்கு ஆகியவற்றை இந்த வகையில் குறிப்பிட்டுச் சொல்லலாம். இப்போக்குகள், மாநிலங்கள் எதிர் நோக்கியுள்ள இடர் ப்பாடான நிதி நிலைமையை மேலும் சிக்கலாக்கியுள்ளன. நமது முன் மதிப்பீடுகளை நாம் ஏற்கெனவே பத்தாம் நிதிக் குழுவிற்கு அனுப்பியுள்ள போதிலும், நிதிக் குழு நமது மாநிலத்திற்கு வருகை தரும்போது மாநிலங்கள் எதிர் நோக்கி வரும் சிக்கலான நிதி நிலைமை பற்றி அக்குழுவுக்கு அழுத்தமான முறையில் எடுத்துரைப்பது பொருத்தமாக இருக்கும். ஒரு புறம், பல்வேறு இன்றியமையாப் பொருள்களின் நிர்ணய விலை வீதங்களை மத்திய அரசு விரைவாக உயர்த்தியதும் தேசியப் பொருளாதார நெருக்கடியின் காரணமாக ஏற்பட்ட பொதுவான பண வீக்கமும், செலவின வளர்ச்சியைக் கட்டுப்படுத்துவதில், மாநில அரசின் திறமைக்கு சவால் விடுவதாக அமைந்துள்ளன. மற்றொரு புறத்தில், மாநிலங்களுக்கு ஒதுக்கப்பட்ட வழக்கமான நிதி ஆதாரங்களிலிருந்து கூடுதலாக நிதி திரட்டுவது மிகவும் கடினமாக இருக்கிறது. இதன் நிகர விளைவாக, மாநிலங்களுக்கு மிகக் கடுமையான நிதி இடர்ப்பாடு உருவாகியுள்ளது. செலவைக் கட்டுப்படுத்தும் எந்த ஒரு திட்டத்தையும் மத்திய காலக் கட்டத்தில் (Medium term) செயற்படுத்த இயலும். திருத்த நிதி ஏற்பாட்டில், மத்திய-மாநிலங்களுக்கிடையேயான நிதிப் பங்கீட்டைப் பொறுத்தவரை நிதி நெருக்கடியிலிருந்து மாநிலங்களை மீட்பதற்கான முன்னேற்றமான நோக்குத் திட்டமொன்றை பத்தாம் நிதிக் குழு வகுக்க வேண்டியது அவசியமாகும்.

13. குறிப்பாக, ஏற்பளிக்கப்பட்டு வருகின்ற ஒன்பதாம் நிதிக் குழுவின் பரிந்துரைகள் நமக்குப் பெரிதும் வேதனையளிப்பனவாக உள்ளன. ஒன்பதாம் நிதிக் குழுவின் பரிந்துரைகள், தமிழ் நாட்டிற்கு மிகவும் ஏமாற்றம் அளிப்பனவாக அமைந்து விட்டன. திட்டத்தில் சேராத வருவாய்க் கணக்கில் தமிழ் நாட்டில் உபரி நிலைமை நிலவுவதாக ஒன்பதாம் நிதிக் குழு மதிப்பீடு செய்தது. ஆனால், பெரிய அளவில் பற்றாக்குறை ஏற்பட்டது என்பது தான் நிகழ்ந்த உண்மை. அடிப்படை ஆயத் தீர்வைகளில் அனைத்து மாநிலங்களுக்கும் கிடைக்கும் பங்கை இக்குழு தொடர்ந்து 45 சதவீதமாகவே வைத்தது. பற்றாக்குறை மாநிலங்களுக்கு ஒதுக்கப்பட்ட பங்கு நீங்கலாக, அனைத்து மாநிலங்களுக்குமான உண்மையான பங்கு 40 சதவீதத்திலிருந்து 37.53 சதவீதமாகக் குறைந்ததால் நிலைமை மிகவும் மோசமாயிற்று. மூன்றாவதாக, நிதிக் குழு தன்னுடைய மதிப்பீடுகளில், பண வீக்க நிலையை மிகவும் குறைத்துக் கணக்கிட்டுள்ளது. ஆனால், அனுபவநிலை அதற்கு முற்றிலும் மாறாக உள்ளது. மேலும், உபரி குறித்த தவறான மதிப்பீடு காரணமாகவும் அதனடிப்படையில், திட்ட வருவாய் மானியமாக கணிசமான தொகை மறுக்கப்பட்டதாலும் தமிழ்நாடு பாதிக்கப்பட்டுள்ளது. பத்தாம் நிதிக் குழு, அதன்

ஆய்வு வரம்புகளைக் கொண்டு மாநிலங்களுக்கு நியாயம் வழங்குமென்று ஆர்வத்துடன் எதிர்பார்க்கிறோம். ஒன்பதாம் நிதிக் குழுவின் பரிந்துரைகளைத் தொடர்ந்து அனைத்து மாநிலங்களும் எதிர் நோக்கிவரும் நிலைமை, மிகவும் சிக்கலானதாக உள்ளது. மாநிலங்களுக்கு நிதி ஆதாரங்களை ஒதுக்கீடு செய்வது தொடர்பான திட்டம் பற்றிய புதிய ஒட்டுமொத்தமான கணிப்பேதான் மோசமான இந்நிலையிலிருந்து மாநிலங்களை மீட்க இயலும். மாநிலங்களைத் தன்னம்பிக்கையோடு 21 ஆம் நூற்றாண்டிற்கு அழைத்துச் செல்லக்கூடிய நிதி ஆதார மாற்றத் திட்டமொன்றை வகுப்பதில் பத்தாவது நிதிக் குழு புதிய வழிமுறைகளைக் கண்டறியுமென்று நம்புகிறோம்.

### ஆண்டுத் திட்டம்

14. ஆண்டுக்காண்டு, ஏற்பளிக்கப்பட்ட ஆண்டுத்திட்ட ஒதுக்கீட்டைக் காட்டிலும் அதிக ஒதுக்கீடு பெற்றுத் திட்ட இலக்கிற்கும் மேலாகச் சாதனை புரியும் தனது ஆற்றலை மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்கள் தலைமையிலான இவ்வரசு நிலைநாட்டியுள்ளது என்பதை இம்மன்றத்தின் மாண்புமிகு உறுப்பினர்கள் அறிவர். எங்கள் சாதனை அளவு, உண்மையில் பாராட்டத்தக்க சிறப்பு வாய்ந்ததாகும். 1992-93 ஆம் ஆண்டில், சிறப்பு வகையின்கீழ் வராத 15 மாநிலங்களில், 8 மாநிலங்கள் ஏற்பளிக்கப்பட்ட திட்ட ஒதுக்கீட்டை முடிக்க இயலவில்லை. ஏற்பளிக்கப்பட்ட ரூ.1766 கோடி திட்ட ஒதுக்கீட்டை முடித்ததோடல்லாமல், ரூ.1935 கோடி திட்ட ஒதுக்கீட்டுக்கு அதாவது ரூ.169 கோடி கூடுதல் ஒதுக்கீட்டளவிற்கு வகை செய்து தமிழ்நாடு தனிச் சிறப்புடன் திகழ்கிறது. மக்கள் உயரளவிற்குப் பயனடையும் வகையில், திட்டப் பணிகளையும் திட்டங்களையும் செயற்படுத்தும் நமது திறமைக்கு இந்த ஓர் உண்மை, எடுத்துக்காட்டாகும்.

15. 1993-94 ஆம் ஆண்டிற்கான ஏற்பளிக்கப்பட்ட ரூ.2101 கோடி திட்ட ஒதுக்கீடு, எய்தப்பெறுமென்று நாம் உறுதியுடன் நம்புகிறோம். உள்ளபடியே 1993-94 ஆம் ஆண்டு திருத்த மதிப்பீடு, தற்போது மொத்தம் ரூ.2140.30 கோடி நிதியொதுக்கீட்டிற்கு வகைசெய்கிறது. இத்திட்ட இலக்குச் சாதனையே மத்தியத் திட்டக் குழு, தமிழ்நாட்டிற்கு 1994-95 ஆம் ஆண்டிற்கு, மிகவும் அதிக அளவிற்கு அதாவது, ரூ.2750 கோடி திட்ட ஒதுக்கீடு செய்ய வகை செய்துள்ளது. இது, 1993-94 ஆம் ஆண்டு நிதியொதுக்கீட்டைவிட 30.89 சதவீதம் அதிகமாகும். மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்கள் இம்

மாநிலத்திற்குப் பெற்றுத் தந்த இந்த மிக அதிகமான திட்ட ஒதுக்கீடானது பொது மக்களுக்குப் பலனளிக்கத்தக்க திட்டங்களையும் திட்டப் பணிகளையும் செயற்படுத்துவதில் தன்னம்பிக்கையுடன் நாம் முன்னேற இயலச் செய்துள்ளது. மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்கள் தலைமையிலான இவ்வரசின் கீழ், 1994-95 ஆம் ஆண்டில் ரூ.492.30 என்ற நபர் வாரித் திட்ட ஒதுக்கீடு, தேசிய நபர் வாரித் திட்ட ஒதுக்கீடான ரூ.433.20 யை விடக் கணிசமான அளவிற்கு அதிகரிக்கும் என்பது அண்டு குறிப்பிடத்தக்க ஒன்றாகும். கடுமையான நிதி இடர்ப்பாடுகள் இருந்தபோதிலும், இவ்வரசு, தேசிய சராசரி அளவிற்கு மிகவும் குறைவாக இருந்த நிலையிலிருந்து, தேசிய சராசரி அளவைவிட குறிப்பிடத்தக்க அளவிற்கு அதிகமாக திட்டத்தின் மூலம் முதலீடு செய்யுமளவிற்கு உயர்ந்துள்ளது மிகவும் சிறந்ததொரு சாதனையாகும். திட்டமிட்ட வளர்ச்சிக்கு உரியவகையில் முறையாக கவனஞ் செலுத்தியதன் மூலம் தமிழ்நாடு உயரிய வளர்ச்சிப் பாதையில் பீடுநடை போடுகிறது என்றால் அது மிகையாது. இதற்கென சில தியாகங்கள் செய்திருப்பினும் இச் சாதனையை நாம் மிக்க கவனத்துடனும், எச்சரிக்கையுடனும் பாதுகாக்க வேண்டும். இம்மாநிலத்தின் எதிர்காலம் பாதுகாக்கப்படுகிறது என்பதை நாம் உறுதி செய்வது நமது கடமையாகும். திட்ட ஒதுக்கீட்டிற்கு நிதியொதுக்குவதற்கான நிதி ஆதாரங்களைக் கண்டறியும்போது, முன்னுரிமை குறைவான செலவினத்தை நாம் அவசியம் நீக்க வேண்டியுள்ளபோது, இம் மையக் கருத்தை இம் மன்றத்தின் மாண்புமிகு உறுப்பினர்கள் கருத்திற் கொள்ள வேண்டுமென்று நான் விரும்புகிறேன்.

### காவல் துறை

16. மாநிலக் காவல் படை, பொதுமக்களுக்கு மனிதாபிமானத்துடனும், செயல் திறத்துடனும் பணிபுரியச் செய்வதற்கு, மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்கள், மேற்கொண்ட சிறப்பான முயற்சி குறித்து இம் மன்றத்தின் உறுப்பினர்கள் ஒரே குரலில் தங்கள் மகிழ்ச்சியைத் தெரிவிப்பர். மாநிலக் காவல்படை, புதிய கண்ணேராட்டத்துடன், மாறுபட்ட புதிய வழியில் செயல்படுகிறது என்பது மிகவும் மனநிறைவளிக்கத்தக்க ஒன்றாகும். இது, அவ்வப்போது எழுந்த சிறுசிறு நிலைமைகளைத் திறம்படக் கையாண்டது. மாநிலத்தின் விரைவான வளர்ச்சிக்கு அடிப்படையாகத் திகழும் அமைதியும் நல்லிணக்கமும் உறுதி செய்யப்பட்டுள்ளன.

17. காவல்படைக்கு, 1993-94 ஆம் ஆண்டு வரவு-செலவுத் திட்டத்தில் ரூ.320.13 கோடி ஒதுக்கீடு செய்யப்பட்டிருக்க, 1994-95 ஆம் ஆண்டு வரவு-

செலவுத் திட்டத்தில் மொத்தம் ரூ.387.19 கோடி ஒதுக்கீடு செய்யப்பட்டுள்ளது. நிதி இடர்ப்பாடுகள் இருந்த போதிலும், காவல் படையை நவீன மயமாக்குவதற்கியலும் வகையில், உயரளவு நிதியொதுக்கீடு செய்யப்பட்டுள்ளது. ரூ.80.45 கோடி செலவாகுமென மதிப்பீடு செய்யப்பட்ட நவீனமயமாக்குவதற்கான திட்டம் ஒன்றை நாம் மத்திய அரசிடம் அளித்துள்ளதை இம் மன்ற உறுப்பினர்கள் நினைவு கூரலாம். ஆயின், 1991-92 ஆம் ஆண்டில் நாம், ரூ.10 கோடி மட்டுமே பெற்றுள்ளோம். ஏனைய மாநிலங்களில் பெற்ற அனுபவம், தடுப்பு நடவடிக்கைகளை முன்னதாகவே எடுக்க வேண்டியதன் அவசியத்தை போதிய அளவிற்கு விளக்குகிறது. இக்காரணத்திற்காகவே, நாம், மத்திய அரசிடமிருந்து கூடுதல் நிதியுதவி கேட்டுள்ளோம். ஒரு நிலையில் மத்திய உள்துறை அமைச்சரும், கூடுதலாக ரூ.30 கோடி அனுமதிக்கப்படுமென்று உறுதியளித்தார். இத் தொகை இதுவரை அளிக்கப்படவில்லை. இத் தொகையை, 1994-95 ஆம் ஆண்டிலாவது வழங்க வேண்டுமென்று மத்திய அரசைக் கேட்டுக் கொள்கிறோம். ரூ.12 கோடி செலவாகுமென மதிப்பீடு செய்யப்பட்ட கடலோரப் பாதுகாப்புப் படை ஒன்றை ஏற்படுத்துவதற்கான தனித் திட்டமொன்றையும் நாம் அளித்துள்ளோம். இத்திட்டத்திற்கு விரைவில் ஒப்புதலளித்து, தேவையான உதவியை வழங்குமாறு மத்திய அரசைக் கேட்டுக் கொள்கிறோம்.

18. நிதி இடர்ப்பாடுகளைச் சந்தித்து வருகின்ற போதிலும், மாநிலக் காவல் படையை நவீனமயமாக்குவதற்கு நாம் அதி முன்னுரிமை அளித்துள்ளோம். காவல் படையை நவீனமயமாக்கும் மாநிலத் திட்டத்தின்கீழ் 1993-94 ஆம் ஆண்டில், ரூ.10 கோடி செலவிடப்பட்டுள்ளது. 237 காவல் நிலையங்களுக்கு ஜீப்புகள் வழங்குவதற்கும், புதிதாக இரு காவல் படைப் பிரிவுகள் ஏற்படுத்துவதற்கும், நவீன ஆயுதங்கள், படைக்கலங்கள், இன்றியமையா அடிப்படை வசதிகள் ஆகியவற்றிற்கு வகை செய்வதற்கும் இத்தொகை பயன்படுத்தப்பட்டுள்ளது. இது, மாநிலக் காவல் படையின் செயல்திறனை உயர்த்துவதற்குப் பெரிதும் உதவியாக இருந்துள்ளது. காவல் படையை நவீனமயமாக்கும் மாநிலத் திட்டத்தை 1994-95 ஆம் ஆண்டிலும் தொடர நாம் கருதியுள்ளோம். வாகன வசதிகள், தகவல்களை விரைந்தனுப்பும் திறமை, சாதன இருப்பு, சரியாகச் செயல்படும் ஆயுதங்கள்-படைக்கலங்கள் ஆகியவற்றின் நிலைகளை முழுமையாக உயர்த்துவதற்கு முயற்சி மேற்கொள்ளப்படும். நாட்டிலேயே தமிழ்நாடு காவல் படைதான் மிகச் சிறந்த காவல் படை என்பதை உறுதி செய்ய அனைத்து முயற்சிகளும் மேற்கொள்ளப்படும்.

19. இவ்வரசு, வகுத்த பல்வேறு நலத்திட்டங்களின் பயனாய், மாநிலக் காவல் படையின் கட்டுப்பாட்டுணர்வு கணிசமான அளவிற்கு உயர்த்தப்பட்டுள்ளது. காவல் துறை அதிகாரிகளுக்கும் காவலர்களுக்கும் குடியிருப்பு வசதிகள் செய்து

கொடுப்பதற்கான புதிய பெருந்திட்டம் குறிப்பிடத்தக்க முன்னேற்றம் அடைந்துள்ளது. 1000 காவலர் குடியிருப்புகள் 1993-94 ஆம் ஆண்டில் ரூ.12.5 கோடி செலவில் கட்டி முடிக்கப்பட்டுள்ளன. ஒரே ஆண்டில் கட்டி முடிக்கப்பட்ட குடியிருப்புகளின் எண்ணிக்கையில் இதுவே அதிகமாகும். குடியிருப்புகள் கட்டும் இத்திட்டம், 1994-95 ஆம் ஆண்டிலும் தொடர்ந்து மேற்கொள்ளப்படும். இதற்கென, வரவு-செலவுத் திட்டத்திலும் ரூ.5 கோடி சிறப்பு ஒதுக்கீடு செய்யப்பட்டுள்ளது. சீருடைப் பணியாளர் தேர்வு வாரியம், திட்டமிட்டவாறு, புதிதாக 10,000 காவலர்களைத் தேர்வு செய்து பணியில் அமர்த்தும் பணியை நிறைவு செய்துள்ளது. புதிதாகத் தேர்வு செய்யப்பட்ட காவலர்கள், பயிற்சியளிக்கப்பட்டு, தற்போது, பணியில் அமர்த்தப்பட்டு வருகின்றனர். இது, மாநிலக் காவல் படையைக் குறிப்பிடத்தக்க அளவிற்கு வலுப்படுத்தியதாகும். எந்தவொரு சூழ்நிலையையும் சமாளிக்கும் வகையில் காவல் படையின் திறன் கணிசமான அளவிற்கு உயர்த்தப்படும். சீருடைப் பணியாளர் தேர்வு வாரியம், தற்போது 500 சப்-இன்ஸ்பெக்டர்களைத் தேர்வு செய்து பணியில் அமர்த்துவதில் ஈடுபட்டுள்ளது. இது, மாநிலக் காவல் படையின் திறனை மேலும் வலுப்படுத்தும். காவல் படையை முழுவதுமாக நிலை உயர்த்தி, மாநிலத்தில் அமைதியும், நல்லிணக்கமும் நிலவச் செய்யும் வகையில், அக்காவல்படையை, மனிதாபிமானத்துடனும், செயல் திறத்துடனும் கூடிய கருவியாக மாற்றுவதற்கு இவ்வளவு குறுகிய கால அளவில் இத்தகைய முயற்சிகள் இதற்கு முன்னர் எப்போதுமே மேற்கொள்ளப்பட்டதில்லை.

### புயல்-வெள்ள நிவாரணம்

20. கடுமையான சூறாவளிப் புயல், வெள்ளங்கள் தமிழ்நாட்டை மீண்டும் மீண்டும் தாக்கிச் சேதம் விளைவித்துள்ளன. தொடர்ந்து 1991-ஆம் ஆண்டிலிருந்தே நமது நிதி ஆதாரங்களுக்குமேல், பெருமளவில் நிவாரண நடவடிக்கைகளையும் மீட்பு நடவடிக்கைகளையும் நாம் மேற்கொள்ள வேண்டியிருந்தது. ஒவ்வொருநாளும் நாம் விரிவான அறிக்கை அளித்திருந்தும், இடர் நிவாரண நிதி ஏற்பாட்டிற்கீழ் மட்டுமே நிதியுதவி பெறப்பட்டது. இந்நிதியுதவி போதுமானதாக இல்லை. இதனால் கிடைத்த நிதியுதவியைக் காட்டிலும் அதிகமாக கணிசமான அளவு தொகையை செலவிட வேண்டியதாயிற்று. இதற்காகவே உலக வங்கிக்கு அனுப்புவதற்காக ரூ.2560 கோடி நிதியொதுக்கீடு தேவைப்படும் விரிவான திட்ட அறிக்கை ஒன்றை நாம் மத்திய அரசுக்கு அனுப்பியுள்ளோம். உலக வங்கி இத்தகைய புயல் உடனடி மறுசீரமைப்புத் திட்டமொன்றிற்காக ஆந்திரப் பிரதேசத்திற்கு நிதியுதவி வழங்கியுள்ளது.

மகாராட்டிர மாநிலத்தில் நில நடுக்கம் ஏற்பட்டதைத் தொடர்ந்து மறுசீரமைப்பதற்காக, மகாராட்டிர அரசுக்கு நிதியுதவி வழங்க, உலகவங்கி அண்மையில் ஒப்புக் கொண்டுள்ளது என்றும் தெரிய வருகிறது. மீண்டும் மீண்டும் ஏற்பட்ட புயல்களினால் சேதமுற்றதைத் தொடர்ந்து தமிழ்நாட்டின் நிலையும் மகாராட்டிர மாநிலத்தைப் போலவே கடுமையானதாக உள்ளது. தமிழ்நாட்டின் மறு சீரமைப்புத் திட்டத்திற்கு ஏன் ஒப்புதல் அளிக்க முடியவில்லை என்பதை நம்மால் புரிந்துகொள்ள முடியவில்லை. சரியான மறு சீரமைப்புத் திட்டத்தை நம்மால் மேற்கொள்ளவியலும் வகையில், மத்திய அரசு உலக வங்கியிடம் தனது செல்வாக்கைப் பயன்படுத்தி ஆவன செய்யும் என்று நம்புகிறோம்.

21. அண்மையில், 1993 ஆம் ஆண்டு நவம்பர், டிசம்பர் திங்களில் ஏற்பட்ட கடும் புயல்களும் வெள்ளங்களும் பல பகுதிகளைத் தாக்கி, பெருமளவிற்குச் சேதம் விளைவித்துள்ளன. பல்வேறு நிவாரண நடவடிக்கைகளுக்காக ரூ. 75.37 கோடி செலவுத் தொகையை ஏற்கெனவே நாம் அனுமதித்துள்ளோம். 1994-95 ஆம் ஆண்டிற்கான இடர் நிவாரண நிதியிலிருந்து ரூ. 14.63 கோடி முன்பணமாகப் பெற்றது உட்பட இதுவரை பெறப்பட்ட நிதியுதவி ரூ. 29.25 கோடியாகும். வெள்ளச் சீரமைப்பு பணிகளை மேற்கொள்வதற்காக, வேளாண்மை மேம்பாட்டுத் திட்டத்தின்கீழ், ரூ. 31 கோடி அனுமதிக்க உலக வங்கி அண்மையில் ஒப்புக்கொண்டுள்ளது. தமிழ்நாட்டிற்கு அளிக்கப்பட்ட இடர் நிவாரண நிதி ஏற்பாடு முற்றிலுமாக போதிய அளவிற்கு இல்லை என்பதையும், 1995-96 ஆம் ஆண்டிலிருந்தாவது கணிசமான அளவிற்கு நிதியொதுக்கீட்டை அதிகரித்து வழங்க வேண்டும் என்பதையும் பத்தாம் நிதிக் குழு கவனத்தில் கொள்ள வேண்டும். இது தொடர்பாக, நாம் விரிவான அறிக்கையை ஏற்கெனவே பத்தாம் நிதிக் குழுவிற்கு அளித்துள்ளோம். பத்தாம் நிதிக் குழு, 1994 ஏப்ரல் திங்களில் சென்னையில் கூடும் போது, நமது கோரிக்கையை நாம் எடுத்துக் கூறுவோம்.

### வளர்ச்சிப் பணித் திட்டங்கள்

22. புதிய 1994-95 ஆம் நிதியாண்டில் நாம் அடியெடுத்து வைக்கின்ற இவ்வேளையில், நம்மைக் கவலை கொள்ளச் செய்கிற பல கொள்கைப் பிரச்சினைகள் பற்றி நான் சுருக்கமாகத் தெரிவித்தேன். நேரமின்மை கருதி, நான், வேளாண்மை, உணவுபதப்படுத்தல், பாசனம், ஊரக வளர்ச்சி, கால்நடை வளர்ப்பு, மீனளம், வனவளம், தொழில்கள், எரிசக்தி, சாலைகளும் சாலைப் போக்குவரத்தும், சுற்றுச் சூழல், நகர்ப்பகுதி மேம்பாடு, சென்னை மாநகர் மேம்பாடு, வீட்டுவசதி, கல்வி, தமிழ் வளர்ச்சி-பண்பாடு, சுகாதாரம்-குடும்ப நலன், குடிநீர் வழங்கல், மகளிர் மேம்பாடு, குழந்தைகள் நலன்-சத்துணவு, ஆதி திராவிடர்-பழங்குடியினர்

நலன், பிற்படுத்தப்பட்டோர் நலன், நெசவாளர் நலன், தொழிலாளர் நலன், கடன் திட்டம், வேலைவாய்ப்பு, அரசு ஊழியர் நலன் ஆகிய தலைப்பின் கீழ் வரும் முக்கியத் திட்டப் பணிகள், திட்டங்கள் ஆகியவற்றை பற்றி என்னுடைய இவ்வரையின் 'ஆ' பகுதியில் நான் விவரித்துள்ளேன். இவற்றை நான் இங்கே படித்ததாக எடுத்துக்கொள்ளுமாறு கேட்டுக் கொள்கிறேன். இத்துறைகளில் வருகின்ற வளர்ச்சித் திட்டங்களில் பல புதிய திட்டங்களும், ஆதரவு தேவைப்படுகின்ற வெவ்வேறு தொகுதியினருக்கான சிறப்புத் திட்டங்களும் இடம் பெற்றுள்ளன. இந்த வரவு-செலவுத் திட்டத்தில் மேற்கொள்ளப்பட்டு வருகின்ற பல புதிய முயற்சிகளை இம்மாமன்ற உறுப்பினர் பாராட்டுவர்.

23. இத்திட்டங்கள் பற்றிய விவரங்கள், என்னுடைய உரையின் 'ஆ' பகுதியில் இடம்பெற்றுள்ளன. இருப்பினும், சில பெரிய திட்டங்கள், திட்டப்பணிகள் பற்றிய விவரங்களை இங்கே சுருக்கமாகக் குறிப்பிட விரும்புகிறேன்.

\* உணவு தானிய உற்பத்தி, 100 இலட்சம் டன் என்ற சாதனை அளவுக்கு அதிகரிக்கப்பட்டுள்ளது. வேளாண்மையில் மூலதன முதலீட்டைப் பெருக்குதல், அதிக மதிப்புள்ள பயிர்களின் சாகுபடி, வேளாண்மை விளைபொருட்களின் ஏற்றுமதி, நீர்வரத்துப் பகுதி மேம்பாடு, புன்செய் நில மேம்பாடு, மனித வள மேம்பாடு ஆகியவை புதிய உத்வேகத்துடன் செயற்படுத்தப்படும் திட்டங்களாகும். 1994-95 ஆம் ஆண்டில், மொத்தம் ரூ.76 கோடி செலவில் புதிய மனித வள மேம்பாட்டுத் திட்டம் ஒன்று தொடங்கப்படும்.

\* ரூ.952 கோடி மொத்த திட்ட ஒதுக்கீட்டைக் கொண்ட நீர் ஆதாரத் தொகுப்பு திட்டம், ரூ.40 கோடி வரவு-செலவுத் திட்ட நிதி ஒதுக்கீட்டுடன் 1994-95 ஆம் ஆண்டில் தொடங்கப்பட உள்ளது. தீபகற்ப நதி நீர் மைய ஏற்பாட்டுத் திட்டம் மற்றும் குறிப்பாக பம்பா-அச்சன் கோயில்-வைகை இணைப்புத் திட்டத்தை கூடிய விரைவில் செயற்படுத்த வேண்டுமென இவ்வரசு மத்திய அரசை வலியுறுத்தி வருகிறது. 4270 முன்னாள் ஜமீன் ஏரிகளை மேம்படுத்தும் பெரும் திட்டம் தொடர்ந்து செயற்படுத்தப்படும்.

\* இந்திய அரசியலமைப்புச் சட்டத்தின் 73 ஆவது மற்றும் 74 ஆவது திருத்தங்களை உள்ளடக்கிய, புதிய சட்டங்கள், இக்கூட்டத் தொடரில் கொண்டு வரப்படும். அதிகாரப் பரவல் முறையிலமைந்த மாவட்டத் திட்டத்திற்கான நிதி ஒதுக்கீடு, ரூ.20 கோடியிலிருந்து, 1994-95 ஆம் ஆண்டில் ரூ.40 கோடியாக இரட்டிப்பாக்கப்பட்டுள்ளது.

\* வன வளர்ப்புத் திட்டத்தைப் பொறுத்தவரை, 1994-95 ஆம் ஆண்டில், 1.5 இலட்சம் ஏக்கர் இத் திட்டத்தின் கீழ் கொண்டுவரப்படும். ரூ.300 கோடி செலவாகக் கூடிய பல்வகையின பாதுகாப்புக்கான தமிழ்நாடு வன வளர்ப்புத் திட்டம் வெளிநாட்டு உதவியுடன் செயற்படுத்தப்படும்.

\* 1 பில்லியன் அமெரிக்க டாலர் முதலீட்டுடன் சென்னைத் தொழில் பூங்கா அமைக்கப்படும். தென்னக எரிவாயு இணைப்புத் திட்டத்தை, விரைவில் செயற்படுத்த வேண்டுமென நாங்கள் மத்திய அரசைக் கேட்டுக் கொள்கிறோம். சென்னைக்கு அருகே, 1000 ஏக்கர் பரப்பில் புதிய வளர்ச்சி மையம் ஒன்றை ஏற்படுத்த உத்தேசிக்கப்பட்டுள்ளது. தமிழ்நாடு தொழில் அடிப்படை வசதி மேம்பாட்டுக் கழகம், அடிப்படை வசதிக் கட்டமைப்புக் கடன்-நிதியுதவிப்பணிகள் நிறுவனத்தின் ஆதரவுடன், ரூ.550 கோடி மதிப்பீட்டுச் செலவில் திருப்பூர் மேம்பாட்டுத் திட்டம் ஒன்றைச் செயற்படுத்தும். தமிழ்நாடு செய்தித் தாள்காகித நிறுவனத்தின் விரிவாக்கத் திட்டம், ரூ.220 கோடி திட்ட ஒதுக்கீட்டில், 1994-95 ஆம் ஆண்டில் செயற்படுத்தப்படும். சென்னைக்கு அருகில், தோல் தொழிற்பேட்டை ஒன்று புதிதாக ஏற்படுத்தப்படும்.

\* தமிழ்நாட்டில் மின் தேவையளவிலும் மின் வழங்கல் அளவிலும் வெட்டு ஏதுவும் இல்லாதிருப்பது தமிழ்நாட்டின் மின்சார நிலைமையின் சிறப்பு அம்சம் ஆகும். இத்துறைக்கு, 1994-95 ஆம் ஆண்டில் ரூ.625 கோடி நிதி ஒதுக்கீடு செய்யப்படும். இது, 1993-94 ஆம் ஆண்டின் திட்ட ஒதுக்கீட்டை விட 16 சதவீதம் அதிகமாகும். 3 X 210 மெகாவாட் திறன் கொண்ட வட சென்னை அனல் மின் நிலையத்தின் முதல் நிலை, 1994-95 ஆம் ஆண்டில் முடிக்கப்படும். ஒரு பிரிவு மின் மைய ஏற்பாட்டுடன் இணைக்கப்படும். 4 X 30 மெகாவாட் திறன் கொண்ட பேசின் பாலம் எரிவாயு அடிப்படையிலான மின் நிலையப் பணி தொடங்கி விட்டது. 1500 மெகாவாட் மின்சாரம் உற்பத்தி செய்வதற்கான ரூ.7500 கோடி முதலீட்டுடன் கூடிய ஜெயங்கொண்டம் ஒருங்கிணைந்த பழுப்பு நிலக்கரிச் சுரங்கம் வெட்டுதல்-மின் உற்பத்தித் திட்டம், இணைத்துறையில் செயற்படுத்தப்படும். ரூ.800 கோடி செலவில் 100 மெகாவாட் திறன் கொண்ட கடல் நீர் மின் உற்பத்தி நிலையம் ஒன்று அமைப்பதற்கான ஒப்பந்தம் ஏற்பட்டிருப்பது, வற்றாத புதுப்பிக்கத் தக்க எரிசக்தி ஆதாரத்தைப் பயன்படுத்தும் மிகப் பெரியதொரு திட்டமாகும்.

\* சாலை பராமரிப்புக்கான நிதியொதுக்கீடு, 1993-94 ஆம் ஆண்டை விட 1994-95 ஆம் ஆண்டில் கணிசமாக, அதாவது 26 சதவீதம் அதிகரிக்கப்பட்டுள்ளது. இம்மாநிலத்தில் உள்ள சாலை அமைப்பின் தரத்தை முழுமையாக மேம்படுத்துவதற்காக, ரூ.880 கோடி செலவாகக் கூடிய, சாலை



மேம்பாட்டுத் திட்டம் ஒன்று வரையப்பட்டு, நிதியுதவி வேண்டி உலக வங்கிக்கு அனுப்பப்பட்டுள்ளது. 1981 ஆம் ஆண்டு மக்கள் தொகை கணக்கெடுப்பின்படி, 1000-க்கும் அதிகமான மக்கட் தொகை கொண்ட எல்லா கிராமங்களுக்கும் 1994-95 ஆம் ஆண்டில் அனைத்துப் பருவங்களுக்கும் ஏற்ற சாலை வசதி செய்து தரப்படும்.

\* ஒருங்கிணைந்த கடலோரப் பகுதி மேம்பாட்டுத் திட்டம் ஒன்று, வெளிநாட்டு உதவியுடன் மேற் கொள்ளப்படும். ரூ.112.50 கோடி செலவில் சென்னை மாநகர நீர் வழிகளை சுத்திகரிக்கவும், சுற்றுப்புறத் தூய்மைக்கும் வகை செய்யும் திட்டமும் வெளிநாட்டு உதவிக்காக அனுப்பப்பட்டுள்ளது.

\* தமிழ்நாடு நகர்ப்பகுதி மேம்பாட்டுத் திட்டத்திற்கான திட்ட ஒதுக்கீடு ரூ.150 கோடியாக இருக்கும். நகர்ப்பகுதி ஏழை மக்களுக்கான மாநில ஒருங்கிணைந்த திட்டம் என்னும் புதியதொரு திட்டம், 1994-95 ஆம் ஆண்டில், தொடங்கப்படும். இத் திட்டத்தின் கீழ் நகர்ப் பகுதியைச் சேர்ந்த 1 இலட்சம் ஏழைக் குடும்பங்கள் பயனடையும்.

\* 'எழில்மிகு சென்னை 2000' என்னும் திட்டம், நம் நாட்டிலேயே அனைவரும் விரும்பி வருகை புரிகின்ற ஒரு நகரமாக சென்னையை உருவாக்கும் திட்டமாகும். இத் திட்டத்திற்கு, 6 ஆண்டுகளில் ரூ.4,000 கோடி முதலீடு தேவைப்படுகிறது. சென்னை மாநகரில் அடிப்படை வசதிகளை மேம்படுத்தத் தேவையான நிதியுதவி அளிக்க, பெருநகர அடிப்படை வசதி மேம்பாட்டுக் கழகம் என்ற ஒரு நிறுவனம் அமைக்கப்படும். இக் கழகத்தின் மொத்த மூலதன ஆதாரத்தை ரூ.60 கோடியாக ஆக்க வரவு-செலவுத் திட்டத்தில், இந்நிறுவனத்திற்கான பங்கு மூலதன உதவியாக ரூ.15 கோடி ஒதுக்கப்படுகிறது.

\* "அனைவருக்கும் குடியிருப்பு" வசதி என்பதே இவ்வரசின் கொள்கையாகும். 1994-95 ஆம் ஆண்டில் பல்வேறு திட்டங்களின் மூலமாக, 1.25 இலட்சம் குடும்பங்களுக்கு வீட்டு வசதி செய்து கொடுக்கப்படும்.

\* தருமபுரி, திருவண்ணாமலை-சம்பவராயர், விழுப்புரம்-இராமசாமிப் படையாச்சியார் மற்றும் தென்னார்க்காடு-வள்ளலார் ஆகிய மாவட்டங்களில் மொத்தம் ரூ.120 கோடி திட்டச் செலவில் 5 ஆண்டு கால அளவில் மாவட்டத் தொடக்கக் கல்வித் திட்டம் தொடங்கப்படும்.

\* ஏற்கெனவே அறிவிக்கப்பட்டவாறு உலகத் தமிழ் மாநாடு, 1995 ஐனவரித் திங்களில் தஞ்சாவூரில் மிகச் சிறப்பான முறையில் நடத்தப்படவிருக்கிறது. தஞ்சாவூர் அரண்மனையும், மதுரையிலுள்ள திருமலை நாயக்கர் மஹாலும் முழுமையாகப் புதுப்பிக்கப்பட விருக்கின்றன.

\* பள்ளிகளில் குழந்தைகளைச் சேர்த்து, தொடர்ந்து படிக்க வைப்பதைக் கட்டாயமாக்கும் சட்டம் ஒன்று, சட்டப்பேரவையின் இக் கூட்டத் தொடரில் அறிமுகப் படுத்தப்படும். இச் சட்டத்தில் தண்டனை விதித்தல் இடம் பெறாது. இராமநாதபுரத்தில், 1994-95 ஆம் ஆண்டில் மகளிர் கல்லூரி ஒன்று தொடங்கப்படும்.

\* 1994-95 ஆம் ஆண்டில், ஒவ்வொரு வட்ட மருத்துவமனையிலும், 32 படுக்கை வசதிகளாவது இருக்குமாறு வசதிகள் மேம்படுத்தப்படும். ஒவ்வொரு வட்ட மருத்துவமனையிலும், புதிய குழந்தை மருத்துவப் பிரிவும், பிறந்த குழந்தை (neonatal) மருத்துவப் பிரிவும் ஏற்படுத்தப்படும். உலக வங்கியின் உதவி பெறும், பார்வைக் குறைவைக் கட்டுப்படுத்தும் திட்டமும் எய்ட்ஸ் நோய்க் கட்டுப்பாடுத் திட்டமும் தொடங்கப்படும்.

\* குடிநீர் வழங்கலுக்கான திட்ட ஒதுக்கீடு, 1994-95 ஆம் ஆண்டில் ரூ.387.72 கோடியாக உயர்த்தப்படும். இந்த வரவு-செலவுத் திட்டத்தில், புதிய வீராணம் திட்டத்திற்கு ரூ.110 கோடியும், கிருஷ்ணா குடிநீர் வழங்கு திட்டத்திற்கு ரூ.100 கோடியும் ஒதுக்கப்பட்டுள்ளது. கோயம்புத்தூர், சேலம், மதுரை ஆகிய நகரங்களுக்கான குடிநீர் வழங்கல் திட்டம், 1994-95 ஆம் ஆண்டில் முடிக்கப்படும். பாதுகாக்கப்பட்ட குடிநீர் ஆதாரமே இல்லாத குடியிருப்புகள் எதுவுமே இம்மாநிலத்தில் இல்லை என்று சொல்லும் அளவுக்கு, பாதுகாக்கப்பட்ட குடிநீர் ஆதாரம் இல்லாத 1239 குடியிருப்புகள் அனைத்திற்கும், 1994-95 ஆம் ஆண்டில் குடிநீர் வசதி ஏற்படுத்திக் கொடுக்கப்படும். இராமநாதபுரம் மாவட்டம், நரிப்பையூரில் ரூ.10.75 கோடி செலவில், நாளொன்றுக்கு 1 மில்லியன் லிட்டர் கடல்நீரைக் குடிநீராக மாற்றும் திறன்கொண்ட நிலையம் ஒன்று அமைக்கப்படும்.

\* ஆதி திராவிடர் வகுப்பைச் சேர்ந்த பெண் குழந்தைகளிடையே கல்வியறிவைப் பெருக்கும் இரு புதிய சிறப்பு ஊக்கத் தொகைத் திட்டங்கள் வரும் ஆண்டில் தொடங்கப்படும். தருமபுரி, திருவண்ணாமலை-சம்புவராயர், விழுப்புரம்-இராமசாமிப் படையாச்சியார் மற்றும் தென்னார்க்காடு-வள்ளலார் மாவட்டங்களில் இரண்டாம் வகுப்புக்குப் பிறகு பள்ளிப் படிப்பை இடையில் நிறுத்திவிடக் கூடிய ஆதி திராவிடர் வகுப்பைச் சேர்ந்த பெண் குழந்தைகளுக்கு,

மூன்றாம், நான்காம், ஐந்தாம் வகுப்பில் தேர்ச்சியடைவதன்பேரில் ஒவ்வொருவருக்கும் ரூ.500 சிறப்பு ஊக்க உதவித் தொகை வழங்கப்படும். இத்திட்டத்திற்கு மொத்தம் ரூ.1.50 கோடி செலவாகும். வரும் ஆண்டில் ஆறாம் வகுப்பிற்குச் செல்லும் கிராமப்புற ஏழைக் குடும்பத்தைச் சேர்ந்த ஆதி திராவிட பெண் குழந்தைகள் அனைவருக்கும் திங்கள் ஒன்றுக்கு ரூ.100 வழங்கப்படும். இத்திட்டத்தினால், மாநிலம் முழுவதிலுமுள்ள 30,000 ஆதி திராவிடர் பெண் குழந்தைகள் பயன் பெறுவர். இத் திட்டத்திற்கு ரூ.3 கோடி செலவாகும்.

\* தமிழ்நாடு பிற்படுத்தப்பட்ட வகுப்பினர் பொருளாதார மேம்பாட்டுக் கழகத்தின் திட்டங்களுக்கான நிதி ஒதுக்கீடு, ரூ.13 கோடியாக உயர்த்தப்படும். இதனால், 1994-95 ஆம் ஆண்டில், 10,000 பேர் பயனடைவர். பிற்படுத்தப்பட்ட வகுப்பினருக்கு, இலவச வீட்டுமனை வழங்கும் திட்டத்திற்கு, 1994-95 ஆம் ஆண்டில், ரூ.1 கோடி சிறப்பு நிதி ஒதுக்கம் செய்யப்படும்.

\* கடல்வாழ் உயிரின வளர்ப்புத் துறையில், பாக் வளைகுடாவில் ரூ.13.88 கோடி செலவில் 150 ஹெக்டேர் பரப்பளவில் ஒன்றும், வ.உ.சிதம்பரனார் மாவட்டம் தருவைக்குளத்தில் ரூ.2.20 கோடி செலவில் 50 ஹெக்டேர் பரப்பளவில், ஒன்றுமாக இரண்டு திட்டங்கள் செயற்படுத்தப்படும்.

\* 1994-95 ஆம் ஆண்டில், ஒரு இலட்சம் மகளிருக்கு, அவர்கள் பல்வேறு சுயவேலை வாய்ப்புத் திட்டங்கள் மூலமாக தங்களுடைய வருமானத்தைப்பெருக்கிக் கொள்ள உதவி அளிக்கப்படும். புரட்சித்தலைவி டாக்டர் ஜெ.ஜெயலலிதா குழந்தை நலனுக்கான 15 அம்சத் திட்டத்திற்கு மேலும் வலுச் சேர்க்கும் குழந்தைநல துணைத் திட்டம், 1994-95 ஆம் ஆண்டில் ரூ.697.65 கோடி மொத்தச் செலவில் செயற்படுத்தப்படும். புரட்சித்தலைவர் டாக்டர் எம்.ஜி.ஆர். மதிய சத்துணவுத் திட்டத்திற்கு 1993-94 ஆம் ஆண்டில் ரூ.312.42 கோடி ஒதுக்கப்பட்டதற்கு மாறாக, 1994-95 ஆம் ஆண்டில் ரூ.345.36 கோடி ஒதுக்கப்படும்.

\* இலவச வேட்டி, சேலைகள் வழங்கும் திட்டத்திற்காக, 1994-95 ஆம் ஆண்டு வரவு-செலவுத் திட்டத்தில் ரூ.46 கோடி ஒதுக்கப்பட்டுள்ளது. கூட்டுறவு நூற்பாலைகளுக்கு உதவித் தொகையாக, வரவு-செலவுத் திட்டத்தில் ரூ.5 கோடி ஒதுக்கப்பட்டுள்ளது.

\* அமைப்புரீதியல்லாத தொழிலாளர்களுக்கு சுகாதார வசதி அளிக்கும் புதிய திட்டமொன்று, தொடக்க சுகாதார மையங்கள் மூலமாகவும் வட்ட மருத்துவமனைகள் மூலமாகவும் செயற்படுத்தப்படும். வரவு-செலவுத் திட்டத்தில் இத்திட்டப் பணிக்காக ரூ.1 கோடி நிதி ஒதுக்கப்பட்டுள்ளது. குடும்ப இடருதவித் திட்டத்திற்கான நிதி ஒதுக்கீடு, 50,000 பேர் பயன்பெறும் விதத்தில், ரூ.25 கோடியாக உயர்த்தப்பட்டுள்ளது.

\* 1994-95 ஆம் ஆண்டில், ஜவஹர் வேலை வாய்ப்புத் திட்டத்திற்கு, மொத்தம் ரூ.220.59 கோடி நிதி ஒதுக்கப்படும். அனைத்து வேலை வாய்ப்புத் திட்டங்களும் சேர்ந்து, 1994-95 ஆம் ஆண்டில் உருவாக்கும் மொத்த வேலை வாய்ப்பு சாதனை அளவாக 10 கோடி உழைப்பு நாட்களாக இருக்கும்.

### ஏழை மக்களுக்கான சமூகப் பாதுகாப்புத் திட்டம்

24. என்னுடைய கடந்த வரவு-செலவுத் திட்ட உரையில், ஏழை எளியோர், வசதிவாய்ப்பற்ற மக்கள் ஆகியோரின் நலனைப் பாதுகாத்து, அவர்களுடைய வாழ்க்கைத் தரத்தை மேம்படுத்துவதற்காக, ஏழை மக்களுக்கான விரிவான சமூகப் பாதுகாப்புத் திட்டம் என்ற கருத்தினை உங்கள் முன் வைத்தேன். புதிய பொருளாதாரக் கொள்கையின் ஒரு பகுதியாக, மத்திய அரசு கொண்டுவந்த நிலைப்படுத்தல்-பொருளாதாரக் கட்டமைப்புச் சரிக்கட்டல் கொள்கையைத் தொடர்ந்து ஏற்பட்டுள்ள சூழ்நிலையில் ஏழை மக்களின் வாழ்க்கைத் தரத்தை மேம்படுத்துவதற்கான இக் குறிப்பான திட்டத்தை, இம்மாநில மக்கள் பெரிதும் பாராட்டியுள்ளனர். ஏழை எளியோர், வசதி வாய்ப்பற்றோர் ஆகியோரின் வாழ்க்கைத்தரத்தின் மேம்பாட்டில் மாண்புமிகு முதலமைச்சர் புரட்சித்தலைவி டாக்டர் ஜெ. ஜெயலலிதா அவர்கள் தலைமையிலான இவ்வரசு, செலுத்தி வரும் உண்மையான கவனம், அக்கறை, சிறப்பு முயற்சிகள் ஆகியவற்றையே இது காட்டுகிறது. தேசிய அளவிலான பொருளாதார நெருக்கடி ஏற்பட்டதைத் தொடர்ந்து, உருவான மிக இடர்ப்பாடான நிதிநிலைமையில், பெரும்பாலான மாநிலங்கள், ஏழை எளிய மக்களின் நலப்பணித் திட்டங்களுக்கான தங்களுடைய நிதி ஒதுக்கீடுகளை குறைக்க வேண்டியதாயிற்று. ஏழை மக்களைப் பாதுகாத்து அவர்களின் வாழ்க்கைத் தரத்தை மேம்படுத்துவதை நோக்கமாகக் கொண்ட சமூகப் பாதுகாப்புத் திட்டங்களுக்கான நிதியொதுக்கீடு உயர்த்தப்பட வேண்டுமென்று, மாண்புமிகு முதலமைச்சர் புரட்சித்தலைவி டாக்டர் ஜெ. ஜெயலலிதா அவர்கள் வலியுறுத்தியுள்ளார்கள். 1994-95 ஆம் ஆண்டு வரவு-

செலவுத் திட்ட நிதியொதுக்கத்தில் ஏழை மக்களுக்கான சமூகப் பாதுகாப்புத் திட்டத்திற்கு முன்எப்போதும் இருந்திராத அளவிற்கு ரூ.1599 கோடி ஒதுக்கப்பட்டுள்ளது என்பதை அறிந்து இம்மாமன்ற உறுப்பினர்கள் மகிழ்ச்சியடைவர்.

25. நாம் வகுத்துள்ள ஏழை மக்களுக்கான சமூகப் பாதுகாப்புத் திட்டம் பின்வருவனவற்றை உள்ளடக்கிய விரிவானதொரு திட்டமாகும்:-

உணவுப் பொருள் வழங்கலில் உத்திரவாதம்.

முதியோர், கருவுற்ற தாய்மார்கள், குழந்தைகள் ஆகியோருக்குச் சத்துணவு.

ஏழை மக்களுக்கு தொடக்கச் சுகாதார வசதி மற்றும் மருத்துவப்பணிகள்.

அனைவருக்கும் தொடக்கக் கல்வி.

ஏழை மக்களுக்கான வேலை வாய்ப்புத் திட்டங்கள்.

இன்றியமையாக் குடிநீர் வசதி.

வீடில்லாதவர்களுக்குப் புகலிடமளித்தல்.

சமூகப் பாதுகாப்புத் திட்டங்கள்.

நலிவடைந்த பிரிவினருக்கான சிறப்புத் திட்டங்கள்.

26. 1994-95 ஆம் ஆண்டில் செய்யப்பட்டுள்ள மொத்த ஒதுக்கீடு, 1993-94 ஆம் ஆண்டின் ஒதுக்கீட்டைவிடப் பெருமளவு உயர்ந்துள்ளது. ஏழை மக்களின் பாதுகாப்பும், அவர்களது வாழ்க்கைத் தரத்தை உயர்த்தலுமே இவ்வரசின் நோக்கமாகும். சமூக நலத்துறைகளுக்கு அதிக அளவு நிதியொதுக்கீடு செய்வதில் தமிழ்நாடு முன்னணியில் உள்ளது என்பதை இந்திய ரிசர்வ் வங்கி அண்மையில் மேற்கொண்ட ஓர் ஆய்வு காட்டுகிறது. 1993-94 ஆம் ஆண்டில், தமிழ் நாட்டில் சமூகப்பணிகளுக்கான செலவு, மொத்தச் செலவுத் தொகையில் 41 சதவீதமாகும். சிறப்பு வகை சாரா மாநிலங்களுக்கிடையேயான அதிகமானவற்றுள், இது ஒன்றாகும். புதிய பொருளாதாரக் கொள்கையையொட்டிப், பெருமளவிலான பொருளாதார

வளர்ச்சியை எட்ட நாம் முயற்சித்துக் கொண்டிருக்கும் அதே வேளையில், ஏழை மக்களின் நிலைமை தொடர்ந்து கண்காணிக்கப்பட்டு, அவர்களுடைய வாழ்க்கைத் தரத்தை மேம்படுத்துவதற்கான அனைத்து முயற்சிகளும் மேற்கொள்ளப்பட்டு வருகின்றன என்பதைக் குறிப்பிடுவதில் மிகவும் பெருமைப் படுகிறோம். நமது மாண்புமிகு முதலமைச்சர் புரட்சித்தலைவி டாக்டர் ஜெ. ஜெயலலிதா அவர்கள் வகுத்தளித்த இத் தொலைநோக்குத் திட்டத்தைத் தொடர்ந்து மேற்கொள்ளப்பட்ட அனைத்துத் திட்டங்களும் தமிழ்நாட்டின் இணக்கமான சமூக உறவுநிலையை மேலும் வலுப்படுத்தப் பெரிதும் உதவியுள்ளன.

### நிதி நிலைமை

27. நான் கோட்டு காட்டியுள்ள திட்டப்பணிகளையும், திட்டங்களையும் மேற்கொள்ளத் தேவைப்படும் நிதி ஆதாரங்களைக் கண்டறிகின்ற கடுமையான பொறுப்பு குறித்து இப்போது எடுத்துக்கூறி, வரவு செலவுத் திட்டத்தை சமநிலைப் படுத்த விழைகிறேன். இந்த அரசு பதவி ஏற்றபோது நிலவிய மிகச்சோதனையான நிதி இடர்ப்பாடு மிகுந்த சூழ்நிலையை இம்மாமன்ற உறுப்பினர்கள் நினைவு கூரலாம். இம் மாநிலத்தின் நிதிநிலைமை கிட்டத்தட்ட சீர்குலையக்கூடிய நிலையில் இருந்தது. திட்ட ஒதுக்கீட்டைக் குறைப்பது தவிர்க்கமுடியாதெனக் கருதப்பட்டது. இந்த நிலையைக் கடந்து உறுதியான நிலையை எய்துவதில் நாம் வெற்றி கண்டுள்ளோம். அதைவிடவும் முக்கியமாக, 1991-92, 1992-93 ஆகிய இரு ஆண்டுகளிலுமே ஒப்பளிக்கப்பட்ட திட்ட ஒதுக்கீட்டையும் மிஞ்சி நாம் சாதனை படைத்துள்ளோம். 1993-94 ஆம் ஆண்டில் மீண்டும் அதே சாதனையை படைக்கவிருக்கிறோம். 1994-95 ஆம் ஆண்டுக்கு ரூ.2750 கோடி என்ற உயரிய ஒதுக்கீடு நிர்ணயித்துள்ளோம். இந்தச் சாதனை அளவை எய்த நாம் மிகுந்த திறமையுடனும் உறுதியுடனும் செயலாற்ற வேண்டியிருக்கும்.

### வரவு-செலவுத் திட்ட மதிப்பீடுகள்

28. 1993-94 ஆம் ஆண்டு வரவு-செலவுத் திட்ட மதிப்பீட்டில், வருவாய்க் கணக்கில் மொத்த வரவு ரூ.6989 . 89 கோடி ஆகவும், வருவாய்க் கணக்கில் மொத்தச் செலவு ரூ.8300.87 கோடி ஆகவும், வருவாய்ப் பற்றாக்குறை (-)ரூ.1310.98 கோடி ஆகவும் இருந்தது. தொடக்க மதிப்பீட்டுப் பற்றாக்குறை (-)ரூ.275 . 94 கோடி, எல்லாக் கணக்குகளிலும் உள்ள பற்று வரவுகளின் நிகர விளைவு (-)ரூ.359.95 கோடி. புதிய வரிகள், மற்றும் சிக்கன நடவடிக்கைகளின் காரணமாக எதிர்பார்க்கப்பட்ட நிகர மிச்சம் ரூ. 80 கோடி ஆகியவை அனைத்தையும் சேர்த்து மொத்தப் பற்றாக்குறை (-)ரூ.555.89 கோடியாக இருக்கும் என எதிர்பார்க்கப்பட்டது.

29. சரிக்கட்டப்படவேண்டிய பற்றாக்குறை மிக அதிகமாக இருந்ததால், திட்டஒதுக்கீட்டை எவ்விதத்திலும் குறைக்காமல், நிலைமையைக் கட்டுப்பாட்டிற்குள் கொண்டுவர நாம் பல்வேறு நடவடிக்கைகள் எடுக்க வேண்டியதாயிற்று. 1993-94 ஆம் ஆண்டு திருத்த மதிப்பீடு வருவாய்க் கணக்கில் மொத்த வரவு ரூ.7215 . 13 கோடி எனவும், வருவாய்க் கணக்கில் செலவு ரூ.8407.41 கோடி எனவும், வருவாய்க்கணக்கில் இறுதி பற்றாக்குறை (-) ரூ. 1192 .28 கோடி எனவும் காட்டுகிறது. தொடர்ந்து அதிகரித்துக்கொண்டேயிருக்கும் வருவாய்ப் பற்றாக்குறைப் போக்கினைக் கட்டுப்படுத்த நாம் முயற்சிகள் மேற்கொண்டுள்ளோம் என்பதை இங்கே குறிப்பிட வேண்டும். 1992-93 ஆம் ஆண்டின் இறுதியில் இறுதி இருப்பான ரூ.32 கோடியுடன் எல்லாக் கணக்குகளிலும் நடைபெற்ற பற்று வரவுகளின் நிகர விளைவான (-) ரூ.228.82 கோடியையும் சேர்த்து, 1993-94 ஆம் ஆண்டின் முடிவில், இறுதி பற்றாக்குறை (-) ரூ.196.82 கோடியாக இருக்குமென மதிப்பிடப்படுகிறது. ஏற்பளிக்கப்பட்ட திட்ட ஒதுக்கீட்டுக்கு நிதியொதுக்குகின்ற அதே வேளையில் 1993-94 ஆம் ஆண்டு வரவு-செலவுத் திட்ட மதிப்பீடுகளில் எதிர்பார்க்கப்பட்ட அளவுக்கும் கீழாக ஒட்டுமொத்தப் பற்றாக் குறையைக் குறைப்பதில் நாம் வெற்றி கண்டுள்ளோம் என்பதை இங்கே குறிப்பிட வேண்டும்.

30. 1994-95 ஆம் ஆண்டு வரவு-செலவுத் திட்ட மதிப்பீடுகளில், வருவாய்க்கணக்கில் வரவு ரூ.7844.37 கோடியாகவும், வருவாய்க்கணக்கில் செலவு ரூ.9083 .53 கோடியாகவும், இதனால் நிகர வருவாய்ப் பற்றாக்குறை (-) ரூ.1239.16 கோடியாகவும் இருக்குமென மதிப்பிடப்படுகிறது. 1994-95 ஆம் ஆண்டு வரவு-செலவுத் திட்ட மதிப்பீடுகளில், அனைத்துக் கணக்குகளின்கீழ் வரும் பற்று-வரவுகளின் நிகர விளைவு, (-) ரூ.201.23 கோடி பற்றாக்குறையாக இருக்கும். 1993-94 ஆம் ஆண்டு திருத்த மதிப்பீடுகளில் எதிர்பார்க்கப்பட்ட இறுதி பற்றாக்குறை (-) ரூ.196.82 கோடியுடன், இதனையும் சேர்த்தால் 1994-95 ஆம் ஆண்டு இறுதியில் ஒட்டு மொத்தப் பற்றாக்குறை (-) ரூ.398.05 கோடியாக இருக்கும்.

31. அகண்டு விரிந்து வரும் வருவாய்ப் பற்றாக்குறையைச் சமாளிக்கக் கூடுதலாகக் கடன் பெறுவதே நம்முடைய கடந்தகால உத்தியாக இருந்தது. இது மிகவும் இன்றியமையாத நடவடிக்கையாகும். இல்லை எனில், ஏழை மக்களின் நலப்பணித்திட்டங்களுக்கான ஒதுக்கீட்டை அல்லது திட்ட ஒதுக்கீட்டை நாம் குறைக்க வேண்டியதிருந்திருக்கும். திட்ட ஒதுக்கீட்டில் எவ்விதக் குறைவுக்கும் இடந்தரலாகாது என்றும் எந்த ஒரு சூழ்நிலையிலும் ஏழை எளியோருக்கான நலப்பணித்திட்டங்களுக்குரிய நிதி ஒதுக்கீட்டளவைக் குறைக்க நாம்

அனுமதிக்கக்கூடாது என்றும் மாண்புமிகு முதலமைச்சர் புரட்சித்தலைவி டாக்டர் ஜெ. ஜெயலலிதா அவர்கள் தன்னுடைய கருத்தில் மிகத் தெளிவாக இருந்ததால் நாம் கடன் வாங்கும் உத்தியையே மீண்டும் பின்பற்றவேண்டியதாயிற்று. இக்கடன்கள், நம்முடைய கடன் பணிச்சுமையை மேலும் அதிகரித்துள்ளன. நமது அரசியலமைப்புச் சட்டத்தின் கீழ் மாநிலங்களுக்கு அனுமதிக்கப்படும் நீக்கு போக்கற்ற பற்றாக்குறையான நிதி ஆதாரங்களைக் கருத்திற்கொண்டு செலவு வளர்ச்சி வீதத்தைக் கட்டுப்படுத்துவதற்கான நீண்டகால உத்திகள் பற்றி நான் சென்ற ஆண்டு வரவு-செலவுத் திட்ட அறிக்கையை தாக்கல் செய்து ஆற்றிய உரையில் ஏற்கனவே குறிப்பிட்டுள்ளேன்.

### செலவுக் கொள்கை

"ஆகாறு அளவிட்ட தாயினுங் கேடில்லை  
போகாறு அகலாக் கடை"

ஒருவரது பொருள் போகும் செலவின வழி விரிவடையாது இருந்தால், அவரது பொருள் வரும் வருவாய் வழி சிறியதாக அமைந்து இருந்தாலும், அதனால் அவருக்குக் கேடு ஒன்றும் ஏற்பட்டுவிடாது, என்பது வள்ளுவப் பெருநந்தகையாரின் வாக்கு.

32. இந்த வாக்கை மனதிற் கொண்டு வகுக்கப்பட்டுள்ள செலவுக் கொள்கையை மாண்புமிகு உறுப்பினர்கள் முழு மனதோடு ஆதரிப்பர் என்பதில் எனக்கு ஐயமில்லை.

33. கடந்த ஆண்டில் நான் குறிப்பிட்ட செலவுக் கொள்கை அறிவிப்பை நாங்கள் நடைமுறைப்படுத்தியுள்ளோம். இத்தருணத்தில் இம் மாமன்றத்தின் முன் சில விவரங்களைத் தெரிவிக்க நான் விரும்புகிறேன். தமிழ்நாட்டில், இத்திட்டத்தில் சேராத வருவாய்க்கணக்கிலான செலவு, 1992-93 ஆம் ஆண்டு இறுதி வரையிலான கடந்த ஐந்தாண்டுகளில், ஆண்டு ஒன்றிற்கு சராசரியாக 22.6 சதவீதம் என்ற வீதத்தில் உயர்ந்துள்ளது. அதே சமயத்தில், மாநிலத்தின் சொந்த வருவாய் 19.2 சதவீதம் மட்டுமே உயர்ந்துள்ளது. வருவாய்ப் பற்றாக்குறை அதிகரிப்புக்கு இதுவே முக்கியக் காரணமாகும். இது கட்டுப்படுத்தப்படவேண்டும். செலவு வளர்ச்சி வீதத்தைக் கட்டுப்படுத்துவதற்கான அனைத்து சாத்தியக் கூறுகளையும் ஆராய வேண்டிய அவசியம் ஏற்பட்டுள்ளது. இப்பணியில் இப்பேரவையின் மாண்புமிகு உறுப்பினர்கள் தங்களின் முழு ஆதரவையும் அரசுக்கு நல்க வேண்டும்.



நடைமுறையில், பயனுள்ள செலவுக் கட்டுப்பாட்டு நடவடிக்கைகளைச் செயற்படுத்துவது கடினம் என்பதை நான் அறிவேன். பல்வேறு திட்டங்களுக்கு அதிக நிதி வேண்டி கோரிக்கைகள் வந்துகொண்டே இருக்கின்றன. ஏழை மக்களின் நலத்திட்டங்களுக்காக மட்டுமே நிதிபெறப்படுகிறது என்பதையும், அவர்களோடு ஒப்பிடுகையில் தேவை குறைவாக உள்ளவர்களுக்கு நிதி ஒதுக்கப்படாமலும் பார்த்துக் கொள்வதிலும் நாம் மிகவும் விழிப்புடன் இருக்கவேண்டும். செலவுக் கட்டுப்பாடு தொடர்பாக முன்னுரிமை அளிக்க வேண்டிய சில துறைகளைப் பற்றி இங்கே குறிப்பிட விழைகிறேன்.

34. மேம்படுத்தப்பட்ட உற்பத்தித்திறன் குறித்த புதிய கருத்து, அரசுப் பணிகளில் புகுத்தப்படுவதை நாம் உறுதி செய்ய வேண்டும். இந்நோக்கத்துடன் தான் பல்வேறு துறைகளில் வீணான நடவடிக்கைகளைக் களைந்து அவற்றின் செயல் திறனை மேலும் உயர்த்துவதை நோக்கமாகக் கொண்டு "விரைந்த வளர்ச்சிக்காக தொடக்கநிலையிலிருந்து வரவு-செலவுத் திட்டமிடும் முறையை" (ze-Bag) நாங்கள் கொண்டுவந்துள்ளோம். செலவைக் குறைத்து சீரமைக்கும் பொருட்டு, ஆட்சேர்ப்பு நிலையிலேயே புதிய நியமனங்களை நிறுத்தி வைக்கும் நடைமுறையை அறிமுகம் செய்தோம். இது வேலை வாய்ப்பு மறுப்பு எனத் தவறாகப் பொருள் கொள்ளப்பட்டதால், இந்தத் தடை திரும்பப் பெறப்பட்டு விட்டது. அதற்குப் பதிலாக தேவையான இடங்களில் தெரிந்தெடுக்கப்பட்ட மாற்றங்களைச் செய்யவும் நாங்கள் முடிவு செய்துள்ளோம். சம்பளங்கள், ஊதியங்கள், ஓய்வூதியங்கள் ஆகியவற்றுக்கான நிதி ஒதுக்கீடு கடந்த ஐந்தாண்டுக் காலத்தில் வெகுவாக அதிகரித்துள்ளது என்பதும், இந்த வகையில் நாம் சில திருத்த நடவடிக்கைகளை மேற்கொள்ள வேண்டுமென்பதும் நாம் நினைவில் கொள்ள வேண்டிய முக்கியமான பிரச்சினையாகும்.

35. இரண்டாவதாக, விலைகள் வெகுவாக அதிகரித்துள்ளதால், நாம் அளித்துவருகின்ற பல்வேறு சலுகைகளுக்கு அதிக செலவாவதுடன் இச்சலுகைகள், வளர்ச்சிப்பணிகளுக்குப் பயன்படுத்தப் போதிய நிதி கிடைக்காமல் செய்து விடுகின்றன. இச்சலுகைகளை எந்த வகையிலும் திரும்பப் பெறாமல் உண்மையில் தேவைப்படுகின்ற, ஏழை எளிய மக்களுக்கு இச்சலுகைகள் கிடைக்கச் செய்ய நாம் முயற்சிக்க வேண்டும். நிதி ஆதாரப் பற்றாக்குறை நிலவும் இத் தருணத்தில் இச்சலுகைகள் உண்மையிலேயே தேவைப்படும் ஏழை எளிய மக்களுக்குப் போய்ச் சேருவதை உறுதிப்படுத்த வேண்டியது மிக முக்கியமாகிறது. இத்தகைய திட்டங்கள் அனைத்தையும் பற்றி விரிவாக ஆய்வு செய்து, பயன்கள் உரியவர்களைச் சென்று சேருவதை உறுதிப்படுத்த உத்தேசித்துள்ளோம்.

36. மூன்றாவதாக, செலவுத்தொகை போதிய அளவில் திரும்ப வசூலாகாத அரசுப் பணிகள் பல உள்ளன. பொருத்தமான கட்டணங்களை விதிப்பதன் மூலம் அரசுக்கு ஏற்படும் நிகரச் செலவைக் குறைக்க முடியும். இதனை உயர் கல்வித்துறையிலும், மருத்துவப்பணிகளிலும், பாசனம் போன்ற சில பொருளாதாரப் பணிகளிலும் செய்ய இயலும். ஏழை எளிய மக்களுக்கு அளிக்கப்படும் நலப்பணிகளுக்கு எவ்விதப் பாதிப்பும் ஏற்படாமல் கட்டணம் செலுத்த இயலக்கூடியவர்களிடமிருந்து பொருத்தமான கட்டணங்கள் வசூலிக்கப்படும். அரசு ஆற்றும் மற்ற பணிகளுக்கும் இவ்வாறு கட்டணம் விதிக்கப்படும். இதன் மூலம் அரசின் நிகரச் செலவுச் சுமை குறையும். கட்டணங்கள், அபராதங்கள் மூலம் கிடைக்கும் வருவாயை நாம் அதிகரிக்க வேண்டும். அனுமதியற்ற நில அனுபோகத்திற்கு உயர் வீதங்களில் கட்டணம் விதிக்கப்படவேண்டும். ஏழைகளல்லாதோருக்கு அரசு ஆற்றும் அனைத்துப்பணிகளிலிருந்தும் கிடைக்கும் வருவாயை அதிகரிப்பதில் நாம் விழிப்புடன் இருக்கவேண்டும்.

37. நான்காவதாக, பொதுத்துறை நிறுவனங்களில் ஏற்படும் நட்டத்தை ஈடு செய்வதற்காக அளிக்கப்படும் நிதி ஆதரவை 1994-95 ஆம் ஆண்டிலிருந்து நிறுத்திவிட நாங்கள் முடிவு செய்துள்ளோம். கடந்த காலத்தில் அரசுக்கு ஏற்படும் நிதி பளுவையும் பொருட்படுத்தாது, நட்டத்தில் இயங்கி வந்த நிறுவனங்களுக்கு இத்தகைய நிதியுதவியை அளித்துவந்தோம். அதிகரித்து வரும் அரசின் கடன் பணிச்சுமையை கருத்திற்கொண்டு இனிமேலும் இவ்வாறு நிதியுதவி அளிக்க இயலாது. பொதுத்துறை நிறுவனங்களுக்கு ரொக்க இழப்பு ஏற்படாதவாறு பார்த்துக் கொள்வதற்காக இந்நிறுவனங்களை நட்டத்திலிருந்து மீட்டும் திட்டத்தை (Turn around plan) ஏற்கெனவே செயற்படுத்தியுள்ளோம். சில பொதுத்துறை நிறுவனங்கள் தொடர்ந்து இழப்பில் இயங்கி வந்தால், அவற்றைத் தனியார் வசம் ஒப்படைக்க நாங்கள் நடவடிக்கை எடுக்கவேண்டியிருக்கும். இந்த அனைத்து அம்சங்களையும் கருத்திற்கொண்டு அவற்றை ஒவ்வொன்றையும் தனித் தனியாக எடுத்துப் பரிசீலிக்கவிருக்கிறோம்.

38. ஐந்தாவதாக, அரசுச் செலவுகளில் சிக்கனத்தைக் கடைப்பிடிப்பதற்கு அதிக முக்கியத்துவம் அளிக்கப்படும். சிக்கனத்தைக் கடைப்பிடிப்பதற்கான பல விரிவான நடவடிக்கைகளை நாங்கள் அறிமுகப்படுத்தியுள்ளோம். இந்நடவடிக்கைகள் முனைப்பான மெய்யார்வத்துடன் செயற்படுத்தப்படும்.

39. நான் மேலே குறிப்பிட்ட பல நடவடிக்கைகள் மூலமாக, 1994-95 ஆம் ஆண்டில் ரூ. 95 கோடி அளவுக்கு சேமிப்பை ஏற்படுத்துவதே நமது நோக்கமாகும்.

இந்த இலக்கை எய்துவதற்குத் தேவையான அனைத்து ஆதரவும் கிடைக்குமா என்று நாங்கள் நம்புகிறோம்.

## வரிகள் விற்பனை வரி

40. கடந்த ஆண்டு வரவு செலவுத் திட்டத்தில் நாம் நீண்ட கால நோக்குடன் விற்பனை வரி விதிப்பு முறைகளில் மேற்கொண்ட மாபெரும் சீரமைப்புத் திட்டங்களை இம்மாமான்றத்தில் மாண்புமிகு உறுப்பினர்கள் அறிவார்கள். இச்சீரமைப்புகள் வரி வீதமுறையை எளிமைப்படுத்துவதில் ஒரு மிகப் பெரிய நடவடிக்கை என்று அனைவரும் பாராட்டியுள்ளார்கள். வரி வீதங்களை சீரமைத்தல், மேலும் சில மூலப் பொருட்கள், பயன்படு பொருட்கள் (Consumables) மற்றும் செறிவுப் பொருட்கள் (packing materials) இவற்றுக்கு சலுகை வரிவீதம் விதிக்கப்படுதல், மொத்த விற்பனை அளவு ரூபாய் ஒரு இலட்சம் வரை வரி விலக்கு வரம்பை உயர்த்தியது, இவையெல்லாம் ஒரு மிகப் பெரிய சீர்திருத்தம் என்று பாராட்டப்பட்டுள்ளது.

41. வரி வீதத்தைச் சீர்திருத்தி அமைத்தல், மற்றும் எளிதாக்குதல் ஆகியவற்றை தொடர்வதே நமது நோக்கமாகும். அடுக்கு வரி முறையைக் (Cascading of Taxes) குறைக்க வேண்டும் என்பதுதான் நமது குறிக்கோள். இதனடிப்படையில் பிரிவு 3 (3)ன் கீழான சலுகை வரி வீதத்தை மூலப் பொருட்களாக உபயோகிக்கப்படும் அட்டவணைப்படுத்தப்பட்ட சில கனிம எண்ணெய்கள் மற்றும் பலதரப்பட்ட வாயுக்கள் இவைகளுக்கு நீட்டிக்க முடிவு செய்துள்ளோம். அதேசமயம் எரிப் பொருளாகப் பயன்படுத்தப்படும் டீசல் எண்ணெய் பிரிவு 3(3)ன் கீழான சலுகை வரி வீதத்தில் வராது. மேற்கொண்டவற்றை அமுல்படுத்த, தேவையான சட்டத் திருத்தங்கள் கொண்டுவரப்படும்.

42. கடந்த ஆண்டு வரவு செலவுத் திட்ட அறிக்கையின்போது, விற்பனை வரி ஏய்ப்பைத் தடுக்க வேண்டியதன் அவசியத்தைக் குறிப்பிட்டு அதற்காக வரி ஏய்ப்பு அதிகமாக ஏற்படக் கூடிய சில இனங்களை அட்டவணை VI -ல் கொண்டுவர முற்பட்டோம் என்பதை இம்மாமான்றத்தின் மாண்புமிகு உறுப்பினர்கள் நினைவு கூறலாம். இந்நடவடிக்கை நல்ல பலனைத் தந்துள்ளது. எனவே கீழ் கண்ட இனங்களையும் அட்டவணை VI ல் இடப்போது சேர்க்க முற்படுகிறோம்.

வரிசை எண்	பொருட்கள்	வரிவீதம்
1	முன்னதாகப் பதிவு செய்யப்பட்ட (ஆடியோ மற்றும் வீடியோ) கேசட்டுகள் மற்றும் காம்பேக்ட் டிஸ்க்கள்	3%
2	உடனடிக் காப்பித்தூள்	5%
3	வாசனையூட்டப்பட்ட பாக்கு, வறுக்கப்பட்ட அல்லது வாசனையூட்டப்பட்ட சீவல்	8%
4	எஃகு அலமாரிகள், அலுவலகச் சாதனங்கள் முதலியன	8%
5	பிஸ்கட், டாபிஸ்(Toffees) மற்றும் இதர பெயரிடப்பட்ட இனங்கள்	12%
6	சோப்புகள்	12%
7	பற்பசை, பற்பொடி	12%
8	வாசனைத் திரவியங்கள், நறுமணத்- திரவியங்கள் (Perfumes) கூந்தல் எண்ணெய் முதலானவை	16%
9	பெட்டிகள் (Suitcases) முதலானவை	8%
10	காய்கறி எண்ணெய் (Vegetable oil)	3%
11	வெட்டப்பட்ட மரம் (Timber)	8%
12	ஏலக்காய்	3%

மேற்கண்ட பொருட்களின் மீதான வரி வீதத்தில் எவ்வித மாற்றமும் இல்லை என்பதைக் கவனிக்க வேண்டுகிறேன். வரி ஏய்ப்பைத் தடுக்கும் முகத்தான் இப்பொருட்களை அட்டவணை VI ல் சேர்ப்பது ஒன்றே செய்யப்படும் மாற்றம் ஆகும்.

43. தளவாடச்சாமான்கள்(furniture) மீதான வரிவீதம் 8% ல் இருந்து 12% ஆக உயர்த்தப்படுவதோடு, அட்டவணை VI ல் தனியானதோர் இனமாக தளவாடச் சாமான்கள் சேர்க்கப்படும்.

44. கடந்த ஆண்டில், வரிவீதத்தை எளிதாக்கும் வழிமுறைகளில் ஒன்றாக கட்டிட வேலை ஒப்பந்தப் பணிகளைப் பொறுத்த வரை அவர்கள் விரும்பினால் கூட்டமைப்பு வரி விதிப்பு முறைக்குள் (compounding) வரலாம் என்ற முறையைக்

கொண்டு வந்தோம். கட்டிட வேலை ஒப்பந்தப் பணிகளுக்கு 2% கூட்டமைப்பு வரிவீதம் ஒன்றும் கொண்டு வந்தோம். 1993-94ம் ஆண்டுக்கு 30.6.93 வரை இப்புதிய திட்டத்தின் கீழ் சேரலாம் என்றும் காலவரை கொடுத்திருந்தோம். இக்கால வரையை நீட்டிக்க வேண்டும் என்று கோரிக்கைகள் வந்துள்ளன. இக்கோரிக்கைகளை கருத்திற்கொண்டு 1993-94 மற்றும் 1994-95 ஆண்டுகளில் மேற்கண்ட திட்டத்தில் சேர்வதற்கான காலவரையை 30.6.94 வரை நீட்டிக்க முடிவு செய்துள்ளோம்.

45. கடந்த வருட வரவு செலவுத் திட்டத்தின் போது வரி விலக்கு பெறுகின்ற பொருட்கள் அனைத்தையும் பரிசீலித்து, வரிவிலக்குத் தகுதியில்லாத பொருட்களை அடையாளம் கண்டு அவற்றை வரி விதிப்பின் கீழ் கொண்டுவர வேண்டுமென்று நான் குறிப்பிட்டிருந்தேன் என்பதை இம்மாமன்றத்தின் மாண்புமிகு உறுப்பினர்கள் நினைவு கூரலாம். வரி வீதச் சீரமைப்பின் போது, வரி விதிப்புக்குட்பட்ட பொருட்களின் எண்ணிக்கையை அதிகரித்து, வரி விகிதங்களை முடிந்த அளவு குறைவாக வைக்க வேண்டுமென்பதைக் கவனத்தில் கொள்ள வேண்டும். அதிகமான பொருட்களுக்கு வரி விலக்கு அளிப்பதால் மேற்கண்ட நோக்கம் முறியடிக்கப்படுகிறது. எனவே நான் கடந்த வருடத்தில் இருந்து நாம் அமுலாக்கி வரும் எளிதாக்கப்பட்ட வரிவீதத் திட்டத்தின் ஒரு அங்கமாக, தேவையற்ற வரி விலக்கு நீக்க வேண்டும் என்பது மிகவும் அவசியமான ஒன்றாகிறது. திரு பி.விஜயராகவன், இ.ஆ.ப. அவர்களின் தலைமையில் அமைக்கப்பட்ட உயர் மட்ட விற்பனை வரிச் சீரமைப்புக் குழு தனது அறிக்கையில் பெரும்பாலான பொருட்கள் மற்றும் நிறுவனங்களுக்கு அளிக்கப்பட்ட வரிவிலக்கு நீக்கப்பட வேண்டும் என்று பரிந்துரைத்தது. சாதாரண உபயோகத்தில் உள்ள நெல், அரிசி, கோதுமை, உப்பு முதலானவற்றுக்கும் வரி விதிக்க வேண்டும் என்று பரிந்துரைத்தது. இப்பரிந்துரைகளை நாங்கள் மிகவும் கவனத்துடனும் தீவிரமாகவும் பரிசீலித்தோம். ஏழை மக்களை விலைவாசி உயர்வில் இருந்து பாதுகாக்க வேண்டுமென்று முடிவு செய்து, ஏழை எளியோர் முக்கியமாக உபயோகிக்கும் பல பொருட்களுக்கு வரி விலக்கைத் தொடர்ந்து நீடிப்பதென தீர்மானித்துள்ளோம். அட்டவணை III ல் சேர்க்கப்பட்டு கீழ்க்கண்ட பொருட்களுக்கு வரி விலக்கம் தொடரும்.

\* அரிசி, கோதுமை, பால், உணவு உப்பு, மாமிசம், காய்கறிகள், பழங்கள் முதலான பக்குவப்படுத்தலுக்குள்ளாகாத முதன்மை உணவுப் பொருட்கள்.

\* சில விவசாய மற்றும் தோட்டக்கலை பொருட்கள்

- \* சில விவசாய இடுபொருட்கள்
- \* சில விவசாயச் சாதனங்கள்
- \* பந்தயக் குதிரை தவிரப் பிற விலங்கினங்கள்
- \* மட்பாண்டங்கள் மற்றும் சில பனைப் பொருட்கள்
- \* குடும்ப நலப் பொருட்கள்
- \* இரத்தம் மற்றும் பிளாஸ்மா (Plasma) சில உயிர் காக்கும் மருந்துகள், சில நாட்டு மருந்துகள், உடல் ஊனமுற்றோருக்கான அனைத்து சாதனங்கள் மற்றும் செயற்கை உருப்புகள்
- \* மரபு சாரா எரிசக்தி சாதனங்கள் (Non Conventional Energy Devices) மற்றும் நகரக் கழிவுகளைப் பயன்படுத்தும் கொதிகலன்கள்.
- \* சிலேட், சிலேட் பென்சில், மரத்தினாலான பென்சில்கள், சாக் கட்டிகள்
- \* துணிக் கழிவுகள்
- \* யூனிசெப் (UNICEF) வாழ்த்து அட்டைகள், காலண்டர்கள்
- \* சைக்கிள் ரிக்ஷா (மோட்டார் இல்லாதது)
- \* மின்சாரச் சக்தி
- \* பிளாட்டினம், தங்கம் மற்றும் வெள்ளி தவிர பிற பொருட்களால் செய்யப்பட்ட வளையல்கள்
- \* குங்குமம், கண் மை
- \* ரெடிமேட் தூலி

46. மேலே குறிப்பிடப்பட்டுள்ள பொருட்களோடு செயற்கை வைரம், ஏற்கெனவே வரி செலுத்தப்பட்ட பேப்பரில் எடுக்கப்படும் ஜெராக்ஸ் நகல்கள், லேசர் நகல்கள், கனிமப் பொறியின் பிரிண்ட் அவுட்கள், மற்றும் மாநிலங்களுக்கிடையே விற்பனையாகும் தேங்காய் இவற்றுக்கும் வரி விலக்கு அளிக்கப்படும்.

47. வரவு செலவுத் திட்ட விவரங்களுடன் இணைந்த ஒரு தனி அறிவிக்கையில் வரி விலக்கத்தில் தொடர்ந்து இருக்கின்ற பொருட்களின் முழு விவரங்களும் தரப்பட்டுள்ளன.

48. வரி விலக்கம் நீக்கப்பட்ட பொருட்களின் விவரம் அட்டவணை 1ல் கொண்டு வரப்பட்டு, அவற்றின் முழு விவரமும் அடங்கிய ஒரு தனி அறிவிக்கை மாமான்றத்தின் முன்னிலையில் வைக்கப்பட்டுள்ளது.

49. நிறுவனங்களுக்கு அளிக்கப்பட்டுள்ள வரி விலக்குகள் மிகவும் சிக்கலான மற்றும் பல்வேறு வகைப்பட்டதாக இருப்பதால் இவை பின்னர் பரிசீலிக்கப்படும்.

50. கடந்த மத்திய அரசின் வரவு-செலவுத் திட்டத்தில் மத்திய நிதியமைச்சர் அவர்கள் கூடுதல் மதிப்பு அடிப்படையில் (Value Added Tax) விதிக்கப்படும் வரி விதிப்பது குறித்து தேசிய பொது நிதிக் கொள்கை நிறுவனத்திடம் ஆலோசனை கேட்கப்படும் என்று குறிப்பிட்டிருந்தார். இம்முறைகளை அமுலாக்குவதற்கு முன்னர் பல கருத்துகளை மிகவும் விரிவாக விவாதிக்க வேண்டியுள்ளது. எனவே, மேல் வரி, கூடுதல் மேல் வரி, கூடுதல் விற்பனை வரி, இவற்றை அடிப்படை வரியுடன் ஒன்று சேர்த்தல், கூடுதல் விற்பனை வரியை நுகர்வோர்களிடம் இருந்து வசூலித்தல் போன்ற அடிப்படை மாற்றங்களைச் செய்வதற்கு இது சரியான நேரம் இல்லை. உரிய நேரத்தில் மேற்கொண்டவை அனைத்தையும் ஒரு சேரப் பரிசீலிக்கலாம்.

### ஆடம்பர வரி

51. சிகரட் பிடித்தல் சுகாதாரத்துக்குக் கேடு விளைவிக்கும் ஒன்றாகும். இது ஒரு ஆடம்பரம் மட்டுமல்ல, அபாயகரமான ஆடம்பரம், எனவே, பீடி தவிர்த்த புகையிலைப் பொருட்களின் மீது ஆடம்பர வரி விதிக்கத் தீர்மானித்துள்ளேன். புகையிலை சம்பந்தப்பட்ட வரவு ஒரு நிதியாண்டில் ரூபாய் ஒரு இலட்சத்துக்கும் அதிகமாக இருக்கும் விநியோகஸ்தர்கள் மீது 5 சதவீத ஆடம்பர வரி விதிக்கப்படும்.

தமிழ்நாடு ஆடம்பர வரிச் சட்டத்தில் தேவையான சட்டத் திருத்தங்கள் சட்டமன்றத்தின் இக்கூட்டத் தொடரில் கொண்டு வரப்படும்.

### கேளிக்கை வரி

52. கேபிள் டெலிவிஷன் முறை மிக விரைவாகப் பரவி வருவதால் கேபிள் டெலிவிஷன் முறையை கேளிக்கை வரி விதிப்பின் கீழ் கொண்டு வர வேண்டும் என்ற விற்பனை வரிச் சீர்திருத்த உயர் மட்டக் குழு பரிந்துரை செய்துள்ளது. இதனை அரசு ஏற்றுக் கொண்டு, கேபிள் டெலிவிஷன் உரிமையாளர்களின் மொத்த வரவில் 40 சதவீதம் கேளிக்கை வரியாக விதிக்க முடிவு செய்யப்பட்டுள்ளது.

53. நமது மாநிலத்தில் புதிய திரைப்படங்கள் தயாரிக்கப்படுவதை ஊக்குவிக்குப்பதற்காகவும், பிற மொழிகளில் தயாரிக்கப்பட்டு தமிழில் மொழி மாற்றம் செய்யப்படும் (dubbed) திரைப்படங்களோடு இங்கு தயாரிக்கப்படும் குறைந்த செலவிலான திரைப்படங்கள் போட்டியிட வழிவகை செய்யவும், நம் மாநிலத்தில் திரையிடப்படும் மொழிமாற்றத் திரைப்படங்களின் மீதான கேளிக்கை வரி விகிதத்தை அதிகரிக்க முடிவு செய்துள்ளோம். ஒவ்வொரு வரிப்படி முறை வீதத்திலும் 10 சதவிகிதம் கூட்டப்படும்.

54. தமிழ்நாடு கேளிக்கை வரிச் சட்டத்தில் தேவையான திருத்தங்கள் இந்த சட்டமன்ற கூட்டத் தொடரில் கொண்டு வரப்படும்.

### ஆயத்தீர்வை

55. இந்தியாவில் தயாராகும் வெளிநாட்டு மதுவகைகள் சிலவற்றின் மீதான ஆயத் தீர்வையைச் சீரமைக்க உத்தேசித்துள்ளோம். மத்திய ரகம் (Medium brand) மற்றும் உயர் ரகம் (Premium brand) இவை இரண்டுக்கும் ஒரே வீதத்தில் ஒரு ஃபுரூப் லிட்டருக்கு (Per proof litre) ரூபாய் 75/- என்ற வீதத்தில் ஆயத்தீர்வை விதி-கக்கப்படும். தற்போது ஆயத்தீர்வை மத்திய ரகத்துக்கு ஒரு ஃபுரூப் லிட்டருக்கு ரூ.70/- என்ற வீதமும், உயர் ரகத்துக்கு ஒரு ஃபுரூப் லிட்டருக்கு ரூபாய் 85/- என்ற வீதமும் நடைமுறையில் உள்ளது. மாற்றியமைக்கப்பட்ட ஆயத்தீர்வை ஏப்ரல் 1, 1994 முதல் அமுலுக்கு வரும்.



## மோட்டார் வாகன வரி

56. எடைக் குறைவான (Light) மோட்டார் வாகன வரி அமைப்பில் சில மாறுதல்களைச் செய்ய உத்தேசித்துள்ளோம். தற்போது நடைமுறையில் உள்ள வரி வீதங்கள் பின்வருமாறு:-

கமையில்லாத எடை	இறக்குமதி செய்யப்பட்டது	இந்தியாவில் செய்யப்பட்டது	
		நிறுவனத்துக்கு	மற்றவை
		சொந்தமானவை	
(ஆண்டொன்றுக்கு ரூபாய்)			
700 கிலோ வரை	1200	800	400
700 கிலோவுக்கு மேல் ஆனால் 1500 கிலோ வரை	1500	1000	500
1500 கிலோவுக்கு மேல் ஆனால் 2000 கிலோ வரை	1800	1200	600
2000 கிலோவுக்கு மேல் ஆனால் 3000 கிலோ வரை	1950	1300	650
3000 கிலோவிற்கு மேல்	2250	1500	750

57. இந்த வரி வீதங்களைப் பின்வருமாறு மாற்றியமைக்க உத்தேசிக்கப்பட்டுள்ளது.

சுமையில்லாத எடை	இறக்குமதி செய்யப்பட்டது	இந்தியாவில் செய்யப்பட்டது	நிறுவனத்துக்கு மற்றவை சொந்தமானவை
(ஆண்டொன்றுக்கு ரூபாய்)			
700 கிலோ வரை	1500	1000	500
700 கிலோவுக்கு மேல் ஆனால் 1500 கிலோ வரை	1950	1300	650
1500 கிலோவுக்கு மேல் ஆனால் 2000 கிலோ வரை	2250	1500	750
2000 கிலோவுக்கு மேல் ஆனால் 3000 கிலோ வரை	2400	1600	800
3000 கிலோவிற்கு மேல்	2700	1800	900

58. சாதாரண வாடகை சீருந்து (மீட்டர் பொருத்தப்பட்டது) ஒன்றுக்கு காலாண்டுக்கு ரூபாய் 120 என்ற வீதத்தில் தற்போது வரி வசூலிக்கப்படுகிறது. இதனைக் காலாண்டுக்கு ரூபாய் 150 ஆக மாற்றியமைக்க உத்தேசிக்கப்பட்டுள்ளது.

59. சுற்றுலா வாடகைச் சீருந்து மீது தற்போது காலாண்டுக்கு ரூபாய் 150 ஆக உள்ள வரி வீதத்தை காலாண்டுக்கு ரூபாய் 200 ஆக மாற்றியமைக்க உத்தேசிக்கப்பட்டுள்ளது.

60. பெரிய வாடகை சீருந்தைப் (Maxi cab) பொறுத்த வரை காலாண்டுக்கு ஒரு இருக்கைக்கு ரூபாய் 125 என்ற தற்போதுள்ள வரி காலாண்டுக்கு ஒரு இருக்கைக்கு ரூபாய் 150 என்ற வீதத்தில் மாற்றியமைக்கப்படும்.

61. அகில இந்திய அளவிலான சுற்றுலா ஒப்புந்தப் பேருந்துகளுக்கு (Omni Bus) தற்போது காலாண்டுக்கு ஒரு இருக்கைக்கு ரூபாய் 500 என்ற வீதத்தில் வரி

வசூலிக்கப்படுகிறது. மற்ற சாதாரண ஒப்பந்தப் பேருந்துகளுக்கு விதிக்கப்படுவது போல அகில இந்திய சுற்றுலா ஒப்பந்தப் பேருந்துகளுக்கும் இனி காலாண்டுக்கு ஒரு இருக்கைக்கு ரூபாய் 1000 வீதம் வரி வசூலிக்கப்படும்.

62. சரக்கு வண்டிகள் மீதான வரி வீதங்கள் கீழ்க்கண்டவாறு மாற்றியமைக்கப்படும்.

சுமையுடன் கூடிய எடை	தற்போதைய காலாண்டு வரி	புதிய காலாண்டு வரி
(ரூபாயில்)		
3000 கிலோவிற்குள்	520	545
3000 கிலோவிற்கு மேல் 5500 கிலோ வரை	845	885
5500 கிலோவிற்கு மேல் 9000 கிலோ வரை	1290	1355
9000 கிலோவிற்கு மேல் 12000 கிலோ வரை	1690	1775
12000 கிலோவிற்கு மேல் 13000 கிலோ வரை	1840	1930
13000 கிலோவிற்கு மேல் 15000 கிலோ வரை	2190	2300
15000 கிலோவிற்கு மேல்	2190 உடன்	2300 உடன்
15000 கிலோவுக்கு மேற்பட்ட ஒவ்வொரு 250 கிலோ விற்கும் அதன் பகுதிக்கும் ரூபாய் 50 கூடுதலாக		15000 கிலோவுக்கு மேற்பட்ட ஒவ்வொரு 250 கிலோவிற்கும் அதன் பகுதிக்கும் ரூபாய் 50 கூடுதலாக

63. பேருந்துகள் மீதான வரி வீதம் கீழ் கண்டவாறு மாற்றியமைக்கப் படுகிறது.

	இருக்கை ஒன்றுக்கு தற்போதைய காலாண்டு வரி	இருக்கை ஒன்றுக்கு புதிய காலாண்டு வரி
	(ரூபாயில்)	
விரைவுப் பேருந்துகள்	300	360
கிராமப்புறங்களில் இயங்குபவை	325	360
நகர்ப் பகுதிகளில் இயங்குபவை	260	275
மாநகர்ப்பகுதிக்குள் இயங்குபவை	50	60

தற்போதுள்ள மேல் வரி வீதங்களில் மாற்றம் ஏதுமில்லை.

64. அங்கீகாரம் பெற்றுள்ள கல்வி நிறுவனங்களுக்குச் சொந்தமான வாகனங்களுக்கு, தற்போது ஆண்டுக்கு ரூபாய் 1500 என்றுள்ள வரிவீதம் ஆண்டுக்கு ரூபாய் 2000 ஆக மாற்றியமைக்கப்படும். மேலும் அங்கீகாரம் பெறாத கல்வி நிறுவனங்களுக்குச் சொந்தமான வாகனங்களுக்கு தற்போது காலாண்டுக்கு ரூபாய் 110 என்றுள்ள வரிவீதம் காலாண்டுக்கு ரூபாய் 500 ஆக மாற்றியமைக்கப்படும். இதன் மூலம் அங்கீகாரம் பெற்றுள்ள கல்வி நிறுவனங்கள், அங்கீகாரம் பெறாத கல்வி நிறுவனங்கள் இரண்டுமே ஒரே வரி வீதத்தில் கொண்டுவரப்படும்.

65. முன்னர், ரிக் வைத்த வாகனங்கள் (Rig mounted vehicles) சரக்கு வாகனங்களாக கருதப்பட்டிருந்தன. ஆனால் மத்திய அரசு சமீபத்திய அறிவிக்கை ஒன்றின் மூலம் ரிக் வைத்த வாகனங்களைப் போக்கு வரத்துக்கல்லாத வாகனங்கள் (Non-Transport Vehicles) என வகை மாற்றம் செய்துள்ளது. எனவே, நாமும் தமிழ்நாடு மோட்டர் வாகன வரிச் சட்டம் 1974ன் முதலாவது அட்டவணையில், ரிக் வைத்த வாகனங்களை ஒரு தனி வகையாகக் கொண்டு வர உத்தேசித்துள்ளோம்.

அவற்றுக்கு வாகன சுமையுடன் எடை எதுவாக இருந்தாலும் வாகனம் ஒன்றுக்கு ஆண்டுக்கு ரூபாய் 2500 ஓட்டு மொத்த வரியாக விதிக்கப்படும்.

66. நான் மேலே அறிவித்துள்ள புதிய வரி வீதங்கள் ஏப்ரல் 1, 1994 முதல் அமுலுக்கு வரும்.

### மின் வரி

67. 1962 ஆண்டுதமிழ்நாடு மின்சாரம் (பயன்படுத்துதல் மீது வரி விதித்தல்) சட்டத்தின் கீழ் பயன்படுத்தப்படும் மின்சாரம் மீது வரி விதிக்க வகை செய்யப்பட்டுள்ளது. மின் கட்டணத்தில் 4 சதவீதம் தற்போது வரியாக வசூலிக்கப்படுகிறது. இதற்கிடையில் கடந்த ஆண்டு வரவு செலவுத் திட்டத்தின்போது 1958ம் ஆண்டு தமிழ்நாடு பொது விற்பனை வரிச் சட்டத்தின் பொதுவான விற்பனை வரி வீதங்களைச் சீரமைத்து 1, 3, 5, 8, 12, 16, 20, 25, 50 சதவீதம் என மாற்றியமைத்தோம். அனைத்து வரி வீதங்களும் புதிய திட்டத்தின் கீழ் கொண்டு வரப்பட்டுள்ளன. இம்மாற்றத்தோடு இணைந்து இருக்குமாறு மின்சார விற்பனை மீதான வரியும் 4 சதவீதத்திலிருந்து 5 சதவீதமாக ஏப்ரல் 1, 1994 முதல் சீரமைக்கப்படும். குடிசை இணைப்புகள் உள்ளிட்ட அனைத்து வீடுகளுக்கான இணைப்புகளுக்கும், விவசாய இணைப்புகளுக்கும், சுய மின்சார உற்பத்திக்கும் தொடர்ந்து இவ்வரியிலிருந்து விலக்கு அளிக்கப்படும், புதிய வரி வீதத்தை அமுலுக்குக் கொண்டு வரத் தேவையான புதிய சட்டத்திருத்தம் இக்கூட்டத் தொடரில் கொண்டு வரப்படும்.

### விவசாய வருமான வரி

68. பலவிதமான தோட்டப்பயிர்களின் பயன் தரு ஆயுட்காலத்தில் (Economic life) அடிப்படையில் அப்பயிர்களைத் திரும்பவும் நடுவதற்காகும் செலவினங்களுக்கான வருமானக் கழிவின் வீதங்கள் விவசாய வருமான வரி-சச் சட்டம் பிரிவு 5 (எ)யின் கீழ் அமைக்கப்பட்டுள்ளன. சமீபகாலத்தில் ஏற்பட்டிருக்கும் தொழில் நுட்ப மாறுதல்களினாலும், அதிக விளைச்சல் தரும் பயிர் வகைகள் கண்டுபிடிக்கப்பட்டு இருப்பதாலும், பல தோட்டப் பயிர்கள் தற்போது குறைவான பயன் தரு ஆயுட்காலம் உடையனவாகியுள்ளன. எனவே, பயிர்களைத் திரும்பவும் நடுவதற்காகும் செலவினங்களுக்காக அனுமதிக்கப்படும் வருமானக் கழிவினை பிரிவு 5 (எ)ன் கீழ் அடியிற் கண்டவாறு அதிகரிக்க உத்தேசிக்கப்பட்டுள்ளது.

தேயிலையைப் பொறுத்தவரை மொத்த பரப்பளவில் 2.5 சதவீதம் ஆகவும், இரப்பருக்கு 3.33 சதவீதமாகவும் ஏலக்காய்க்கு 10 சதவீதமாகவும் இது அமையும்.

69. விவசாய வருமான வரிச் சட்டம் பிரிவு 5 (ஓ) ன் கீழ் தற்போது கடனாகப் பெறப்பட்ட நடைமுறை முதலீட்டிற்கான (Working capital) வட்டிச் செலவினத்திற்காக அனுமதிக்கப்படும் அளவானது, விவசாய வருமானத்தின் 25 சதவீதத்தில் 9 சதவீதம் மட்டுமே. இதனை எளிமையாக்கும் பொருட்டு நடைமுறை முதலீட்டின் வட்டிச் செலவினத்தை முழுவதுமாக வருமானக் கழிவிற்கு அனுமதிக்குமாறு இப்பிரிவை மாற்றி அமைக்க முடிவு செய்துள்ளோம்.

70. தற்போது போனஸ், சேமநல நிதி, பணிக் கொடை மற்றும் தொழிலாளர்களுக்குத் தரப்படும் இதரச் சலுகைகளுக்கான செலவினத்தை அனுமதிப்பதில் சில கட்டுப்பாடுகள் நடைமுறையில் உள்ளன, இவ்வினங்களைப் பொறுத்த வரை, விவசாய வருமான வரிச் சட்டத்தின் அம்சங்கள், 1961ம் ஆண்டு வருமானவரிச் சட்டத்தில் உள்ளது போன்று இருக்குமாறு விவசாய வருமான வரிச் சட்டத்தில் திருத்தங்கள் செய்ய உத்தேசித்துள்ளோம்.

71. இம்மாறுதல்கள், 1994-95 வரிவிதிப்பு ஆண்டிலிருந்து அமுலுக்கு வரும்.

### முடிவுரை

72. 1994-95 ஆம் ஆண்டிற்கான இறுதிப் பற்றாக்குறை (-) ரூ. 398.05 கோடியாக இருக்குமென நான் என்னுடைய உரையில் ஏற்கெனவே சுட்டிக்காட்டியிருந்தேன். செலவினங்களில் சிக்கனம், அரசு ஆற்றுகின்ற பணிகளிலிருந்து நல்ல வருவாய், ஏழை எளிய மக்களுக்கு நன்மை தரக்கூடிய திட்டங்களைச் சிறந்த முறையில் நிறைவேற்றி முடித்தல், ஆகியவை தொடர்பான நடவடிக்கைகள் மூலமாக நமக்கு ரூ.95 கோடி நிகர சேமிப்பாகக் கிடைக்கும். இங்கு நான் குறிப்பிட்ட பல்வேறு வரி விதிப்பு நடவடிக்கைகளின் பயனாக ரூ. 48 கோடி கிடைக்கும். இதனால், 1994-95 ஆம் ஆண்டுக்கான நிகர இறுதிப் பற்றாக்குறை (-) ரூ. 255.05 கோடியாக இருக்கும். 1993-94 ஆம் ஆண்டுக்கான இறுதிப் பற்றாக்குறையைக் கட்டுப்படுத்தி, அதன் மூலம், 1994-95 ஆம் ஆண்டுக்கான ஒட்டு மொத்த பற்றாக்குறையைச் சமாளிக்கக் முடியும் என்று நம்புகிறோம்.

73. விரிந்து கொண்டே செல்லும் வருவாய்ப் பற்றாக்குறை, திட்டத்தில் சேராத வருவாய்க் கணக்கின் கீழ் தொடர்ந்து நிலவி வரும் பற்றாக்குறையை ஈடு

செய்வதற்காக மானியங்கள் வழங்குகையில், பத்தாம் நிதிக் குழு தமிழ் நாட்டின் நிலைமையையும் கருத்தில் கொள்ள வேண்டும் என்பதைத் தெளிவாகக் காட்டுகிறது. தமிழ் நாட்டுக்கு நிதி வகையில் நீதி கிடைப்பதற்காக பத்தாம் நிதிக் குழுவுக்கு நம்முடைய நிலையை எடுத்துக் கூறுவதில் அனைத்து முயற்சிகளையும் நாம் மேற் கொள்வோம்.

74. மாநிலங்களுக்கு அதிகப் பங்கு கிடைக்கும் வகையில் அடிப்படை ஆயத் தீர்வையின் கீழ் வருவாய் வசூலை மேம்படுத்த மத்திய அரசு வரும் ஆண்டுகளில் நடவடிக்கைகள் எடுக்குமென்று நம்புகிறோம். 1994-95 ஆம் ஆண்டில், சில நிவாரணங்கள் அளிப்பதற்காக இவ்வரியின் கீழ் கிடைக்கும் பங்கு அதிகரிக்கும் என்றும் நம்புகிறோம். நகர்ப் பகுதி அடிப்படை வசதி, குடி நீர் வழங்கல், மின் சக்தி ஏனைய பணிகள் ஆகியவற்றிற்குத் தேவையான நிதி திரட்டுவதற்காகப் பத்திரங்கள் வெளியிடுவது பற்றிய எங்கள் விருப்பத்தை மத்தியத் திட்டக் குழுவின் துணைத் தலைவரிடம் ஏற்கெனவே உணர்த்தியுள்ளோம். இந் நடவடிக்கைகளின் பயனாக நம்மால் கணிசமான அளவுக்கு நிதி திரட்ட முடியும் என்று நம்புகிறோம். இந்நடவடிக்கைகளின் வாயிலாகவும் புதிய திட்டம் சாரா பணிகளுக்கான செலவுகள் குறித்து மும்முரமான கட்டுப்பாடு நடவடிக்கைகள் வாயிலாகவும், 1994-95 ஆம் ஆண்டில் பற்றாக்குறையைக் கட்டுப்படுத்த முடியும் என்றும் அதே நேரத்தில் ஆண்டுத் திட்ட ஒதுக்கீடான ரூ.2750 கோடியையும் எய்த முடியும் என்றும் உறுதியாக நம்புகிறோம்.

75. தமிழ் நாட்டை வளமிக்க வளர்ச்சிப் பாதையில் மேலும் இட்டுச் செல்ல புரட்சித்தலைவி டாக்டர் ஜெ.ஜெயலலிதா அவர்களின் தலைமையிலான அனைத்திந்திய அண்ணா திராவிட முன்னேற்றக் கழகத்திற்குத் தமிழ் நாட்டு மக்கள் பெரும் வெற்றியை வழங்கினார்கள். தமிழக மக்கள், இவ்வரசு மீது வைத்துள்ள அளவற்ற நம்பிக்கை பொய்க்காத வகையில் இவ்வரசு செயல்பட்டு வருகிறது. தமிழ் நாட்டில் அமைதியும் நல்லிணக்கமும் மீண்டும் நிலைநாட்டப்பட்டுள்ளன. வெளிநாட்டுப் போராளிகளினாலும் தீவிரவாதிகளினாலும் ஏற்பட்ட அச்சுறுத்தல் வேருடன் களையப் பட்டுவிட்டது. வரும் ஆண்டுகளிலும் இவ்வரசு இந்த உன்னதமான சாதனையைத் தொடர்ந்து எய்த இயன்ற அனைத்து முயற்சிகளையும் எடுக்கும் என்று தமிழக மக்கள் பெரிதும் நம்புகின்றனர். விரிவான சமூகப் பாதுகாப்புத் திட்டம், ஏழை எளிய மக்களின் நிலையைப் பெரிதும் பாதுகாத்து, அவர்களின் வாழ்க்கைத் தரம் உயர்வதை உறுதிப்படுத்தியுள்ளது. நமது திட்டமிட்ட, வளர்ச்சி தமிழகத்தை உயர்ந்த வளர்ச்சிப் பாதையில் செல்ல உதவியிருக்கிறது. இது, திட்ட நிதி யொதுக்கீட்டை உயர்த்தி,

அதை நிறைவேற்றுவதில் பெரும் சாதனை படைத்ததிலிருந்து தெரிய வரும். இந்த உன்னதமான சாதனையைத் தொடர்ந்து ஆர்வத்துடன் கட்டிக் காக்க வேண்டும்.

76. தமிழக மக்களுக்கு சிறந்த நல்ல வாழ்க்கைத் தரம் அமைத்துத் தருவோம் என்று குளுரைத்துள்ளோம். நமது பயணத்தில் பல சோதனைகளையும் வேதனைகளையும் சந்திக்க வேண்டியிருந்தது. மாண்புமிகு முதலமைச்சர் புரட்சித்தலைவிடாக்டர் ஜெ.ஜெயலலிதா அவர்கள் ஏழை எளிய, வசதி வாய்ப்பற்ற மக்களின் நலனுக்காக ஒவ்வொரு மன்றத்திலும் குரல் எழுப்பியுள்ளார்கள். அவருடைய தன்னலமற்ற விருப்பார்வச் செயல்பாடு, தொலைநோக்குப் பார்வை ஆகியவையே இவ்வரசு, ஆட்சி பொறுப்பை ஏற்றபோது நிலவிய மிகுந்த இடர்ப்பாடான நிலைமையிலிருந்து மீண்டும் தமிழகம் வளர்ச்சிப் பாதையில் நடைபோட துணை புரிந்தன. தமிழகம் இன்று அமைதிப்பூங்காவாகத் திகழ்வதுடன் அதன் மக்களுக்கு சிறந்த வாழ்க்கையைப் பெற்றுத் தருவதற்கான உறுதியுடன் முன்னேற்றப் பாதையில் நடைபோடுகிறது. இவ்வரசு உறுதியாகப் பின்பற்றி வரும் நேர்மறை செயல் கொள்கையினால், ஏழை எளிய, வசதியற்ற மக்களின் வாழ்க்கையைப் பாதுகாத்து மேம்படுத்த முடிந்துள்ளது. இவ் வரவு-செலவுத் திட்டத்தில் நாம் தொடங்கியுள்ள மிகப் பல திட்டங்கள் ஏழை எளிய மக்களின் வாழ்க்கைத் தரத்தை மேலும் உயர்த்தும் அதே வேளையில், தமிழ் நாட்டின் உயர் வளர்ச்சிச் சாதனையையும் தொடர்ந்து நிலை நிறுத்தும் என நான் உறுதியாக நம்புகிறேன். முன்னெப்போதும் இருந்திராத அளவிலான திட்ட ஒதுக்கீட்டைக் கொண்ட இவ் வரவு-செலவுத் திட்டம் நிலையான உறுதியுடன் கூடிய விரைவான வளர்ச்சிக்கு அதிக முக்கியத்துவம் அளிக்கிறது. நாம் நிர்ணயித்துள்ள உயரிய குறி இலக்குகளை எய்தி முடிக்க அயராது பாடுபடுவோம்.

77. இந்த வரவு-செலவுத் திட்டம் பற்றிய விவாதத்தில் கலந்துகொள்ளும் மாண்புமிகு உறுப்பினர் பெருமக்கள் அனைவரும், நீதி-நேர்மை-நாணயம்-உண்மை ஆகிய நெறிகளின் அடிப்படையில் ஆக்க நிறைவான பரிந்துரைகளைத் தருவார்கள் என்று எதிர்பார்க்கிறேன். விவாதத்தின்போது கடுஞ்சுட்டினைத் தவிர்த்துப், பேரொளியைப் பெருக்கிக் காட்டுமாறு கேட்டுக்கொள்கிறேன்.

78. இந்த நிதி நிலை அறிக்கையைச் சிறப்பாகவும், செம்மையாகவும் உருவாக்க, அரும்பெரும் முயற்சிகளை மேற்கொண்டு, சீரிய உதவியையும், சிறந்த ஒத்துழைப்பையும் அளித்த நிதித்துறைச் செயலாளர் திரு. ந. நாராயணன், இ.ஆ.ப. அவர்களுக்கும், அவருக்கு உறுதுணையாக இருந்து அரும்பணிகள் பலவற்றையும் ஆற்றிய நிதித்துறை மற்றும் ஏனைய அரசுத் துறைகள் ஆகியவற்றைச் சார்ந்த



அதிகாரிகள், அலுவலாளர்கள் ஆகியோருக்கும் என் உளங்கனிந்த நன்றியைப் பெரு மகிழ்ச்சியோடு தெரிவித்துக் கொள்கிறேன்.

79. 1994-95 ஆம் ஆண்டிற்குரிய நிதி நிலை அறிக்கையை அன்புடன் ஏற்றுக்கொள்ளுமாறு அவையினர் அனைவரையும் விழைந்து கேட்டுக் கொள்கிறேன்.

வணக்கம்

இரா. நெடுஞ்செழியன்  
நிதி அமைச்சர்.

சென்னை

1994 ஆம் ஆண்டு

மார்ச்சுத் திங்கள் 23 ஆம் நாள்

திருவள்ளூர் ஆண்டு 2025

பங்குனித் திங்கள் 9 ஆம் நாள்

பகுதி - ஆ

## வேளாண்மை

1993 ஆம் ஆண்டு நவம்பர், டிசம்பர் திங்கள்களில், கடுமையான சூறாவளிப் புயல்களாலும் அதன்காரணமான வெள்ளங்களாலும், தமிழ்நாடு தாக்குண்ட போதிலும், இம்மாநிலம், மொத்த உணவு தானிய உற்பத்தியில் 100 இலட்சம் டன் என்ற சாதனை அளவை எய்தும் நிலையில் உள்ளது. நமது உழவர்களின் இந்த உயர்ந்த சாதனையை எவ்வளவு பாராட்டினாலும் தகும்.

2. இரசாயன உரங்கள், மின்சாரம், தண்ணீர் ஆகியவற்றுக்கு உதவித் தொகை வழங்குவதைக் குறைத்துக் கொண்டு, வேளாண்மைப் பணிகள் சார்ந்த பொதுத் துறை நிறுவனங்களிலும் தனியார் நிறுவனங்களிலும் மேலும் அதிக அளவில் முதலீடுகள் செய்யவேண்டுமென்று தேசிய அளவில் கருத்துத் தெரிவிக்கப்பட்டுள்ளது. இடுபொருள்கள் வகையிலான உதவித் தொகைக்காக, பெருமளவில் தொகைகளை ஒதுக்குவதால், ஊரகப் பகுதிகளிலுள்ள உழவர்களுக்குத் தேவையான வசதிகளைச் செய்து கொடுப்பதற்கு நம்மால் முதலீடு செய்ய முடியாமற் போய்விடுகிறது என்பதாக ஒரு வாதம் எடுத்து வைக்கப்படுகிறது. அண்மைக்காலமாக, வேளாண்மை உற்பத்திப் பொருள்களுக்கு அளிக்கப்படும் விலைகளை அதிகரிக்கின்ற போக்கு காணப்படுகிறது. தமிழ் நாட்டில், நெல்லுக்கான கொள்முதல் விலை, மோட்டா ரகத்திற்கு, குவிண்டால் ஒன்றுக்கு ரூ.270 லிருந்து ரூ.310 ஆகவும், நடுத்தர ரகத்திற்கு ரூ.280 லிருந்து ரூ.330 ஆகவும், மிக நேர்த்தி ரகத்திற்கு ரூ.290 லிருந்து ரூ.350 ஆகவும் திருத்தியமைக்கப்பட்டுள்ளது. இவ்வாறாக, 1990 ஆம் ஆண்டிற்குப் பிறகு, கொள்முதல் விலை இரு மடங்காக உயர்ந்துள்ளது. கரும்பைப் பொறுத்தவரையில், அரசின் பரிந்துரை விலை, மெட்ரிக் டன் ஒன்றுக்கு ரூ.345 லிருந்து ரூ.450 ஆக உயர்த்தப்பட்டுள்ளது. நமது மாநிலத்தைச் சேர்ந்த உழவர்கள், தம்முடைய உற்பத்திப் பொருள்களுக்குரிய விலைகள் உயர்த்தப்படுவதை, தம்முடைய கடும் உழைப்புக்குக் கிடைத்த சிறந்த பரிசாகக் கருதிப் பெரிதும் வரவேற்றுள்ளனர். இதனால், உழவர்கள், இடுபொருள்களுக்கான உதவித் தொகையை நம்பியிருப்பது குறைக்கப்பட்டுள்ளது. வேளாண்மை மற்றும் தயாரிப்புத் துறைகளுக்கிடையேயான வர்த்தக நிலை சீரடைந்துள்ளது.

3. மாநிலத்தில், வேளாண்மையின் வளர்ச்சி வேகத்தை விரைவுபடுத்துவதற்காகக் கீழ்க்காணும் முக்கியமான அம்சங்களில் நாம் கவனம் செலுத்த வேண்டும். தரிக நிலங்களைச் சாகுபடியின் கீழ்க் கொண்டு வருவதற்குரிய

முயற்சி வலுப்படுத்தப்படும். அரிதாக உள்ள தண்ணீர் ஆதாரங்களைச் சேமித்து, அவற்றைத் திறமையாகப் பயன்படுத்தப் பெரும் முயற்சிகள் மேற்கொள்ளப்படும். நீர்வரத்துப் பகுதி மேம்பாட்டை உயர்த்துவதன் மூலம், புன்செய் நிலச் சாகுபடி மேம்படுத்தப்படும். ஏற்றுமதி வாய்ப்புகளை மனதிற்கொண்டு, அதிக வருமானம் தரக்கூடிய பயிர் ரகங்களின் சாகுபடிக்கு ஊக்கம் அளிக்கப்படும். செலவுகளைக் குறைப்பதற்காகச், சுற்றுச்சூழலுக்கு உகந்த நடவடிக்கைகள் உட்பட, புதிய அறிவியல் தொழில்நுட்ப உத்திகள் மேம்படுத்தப்படும். வேளாண்மையில், மூலதன முதலீட்டுக்கு முக்கியத்துவம் அளிக்கப்படும். மனிதவள மேம்பாட்டுக்கு உயரளவு முன்னுரிமை அளிக்கப்படும். வெவ்வேறு பயிர்களின் சாகுபடியையும், அதன் வாயிலாக உற்பத்தியையும் பெருக்குவதற்கான சிறப்பு முனைப்புத் திட்டங்கள் தீவிரப் படுத்தப்படும். இந்தக் கொள்கையையே நாம் 1994-95 ஆம் ஆண்டில் மேலும் உற்சாகத்துடன் செயற்படுத்தவுள்ளோம்.

4. அடுத்தபடியாக, 1994-95 ஆம் ஆண்டில், நாம் மேற்கொள்ளவிருக்கும் புதிய திட்டங்களின் சில முக்கியமான அம்சங்களைப் பற்றிக் குறிப்பிட விழைகிறேன். உழுது பயிரிடப்படாத தரிசு நில மேம்பாட்டுத் திட்டத்தின் மூலம், இதுவரை, 40,000 ஏக்கர் தரிசு நிலங்கள் சாகுபடியின்கீழ்க் கொண்டு வரப்பட்டுள்ளன. 1994-95 ஆம் ஆண்டில், மேலும் 25,000 ஏக்கர் நிலங்கள் சாகுபடியின்கீழ்க் கொண்டு வரப்படும்.

5. நீர்வளப் பாதுகாப்புத் திட்டத்திற்கு மிக உயர்ந்த முன்னுரிமை அளிக்கப்பட்டு வந்துள்ளது. 1994-95 ஆம் ஆண்டில், பல்வேறு நீர்வரத்துப் பகுதி மேம்பாட்டுத் திட்டங்களின் கீழ், 2,14,250 ஏக்கர் நிலங்களைக் கொண்டு வரவிருக்கிறோம். காமராஜர், பசும்பொன் முத்துராமலிங்கத் தேவர், இராமநாதபுரம் மாவட்டங்களில், ரூ.13.51 கோடி செலவில், 25,700 ஏக்கர்நிலங்கள் பயன்பெறும் வகையில் விரிவான நீர்வரத்துப் பகுதி மேம்பாட்டுத் திட்டம் ஒன்றைத் தொடங்கியுள்ளோம். இத்திட்டத்தின் இரண்டாம் கட்டப் பணிகள், வரும் ஆண்டில் தொடங்கப்படும். இரண்டாம் கட்டத்தில், திருநெல்வேலி-கட்டபொம்மன், வ.உ.சிதம்பரணார் மாவட்டங்களில், ரூ.41.72 கோடி செலவில், 1,06,000 ஏக்கர் நிலங்கள் பயன்பெறும். சொட்டுநீர் மற்றும் தெளிப்பு நீர்ப்பாசனத் திட்டம், மேலும் வலுப்படுத்தப்படும். 1994-95 ஆம் ஆண்டில், இத்திட்டத்தின்கீழ், 10,000 ஏக்கர் நிலங்கள் கொண்டு வரப்படும் என எதிர்பார்க்கப்படுகிறது. இத்திட்டம், 1994-95 ஆம் ஆண்டிலிருந்து கரும்பிற்கும் நீட்டிக்கப்பட்டுள்ளது. இத்திட்டத்திற்கான திட்ட ஒதுக்கீடு ரூ.6.7 கோடியாக இருக்கும்.

6. வேளாண்மை சார்ந்த ஏற்றுமதியைப் பெருக்க, நடவடிக்கை எடுக்க முடிவு செய்துள்ளோம். தோட்டக்கலைப் பயிர்களின் சாகுபடியைப் பெருக்கி,

விளைபொருட்களின் ஏற்றுமதியை அதிகரிப்பதற்காக, தமிழ்நாடு தோட்டக்கலை உற்பத்தியாளர்கள் கூட்டுறவு முயற்சி இணையம் (TANHOPE) என்ற பெயரில், புதியதொரு கூட்டுறவு அமைப்பை ஏற்படுத்த உத்தேசிக்கப்பட்டுள்ளது. முந்திரி, காளாண், வெங்காயம் மற்றும் தோட்டக்கலைப் பயிர்களின் வளர்ச்சியில் மேலான கவனம் செலுத்தப்படும். விதைகளைப் பக்குவப்படுத்தல், மலர்ச்செடி வளர்ப்பு ஆகியன, தொழில்களாகக் கருதப்பட்டு, அவற்றின் வளர்ச்சிக்குத் தேவையான நிதியுதவி கிடைப்பது உறுதிப் படுத்தப்படும்.

7. 'டங்கல் செயற்குறிப்பு' ஏற்றுக் கொள்ளப்பட்டதையடுத்து எழுந்துள்ள புதிய சூழ்நிலையில், எதிர்காலத்தில் நமது உழவர்களுக்குப், புதிய, மேம்படுத்தப்பட்ட விதைகள் கிடைப்பதை நாம் உறுதி செய்ய வேண்டும். நமது உழவர்களுக்கு நல்ல, மேம்படுத்தப்பட்ட விதைகளும், தொழில்நுட்பங்களும் தொடர்ந்து கிடைக்கின்ற வகையில், ஓர் உயர்நிலைக் குழு, தற்போது நடைபெற்றுவரும் ஆராய்ச்சிப்பணிகள் குறித்து மதிப்பீடு செய்து, குறிக்கோள் நோக்கிலான அணுகுமுறையுடன், நல்ல பயனளிக்கக்கூடியவற்றைப் பரிந்துரைக்க வேண்டுமென மாண்புமிகு முதலமைச்சர் அவர்கள் கட்டளையிட்டுள்ளார்கள். நம் நாட்டிலேயே முதல்முறையாக, 'எம்.ஜி.ஆர்.' என்ற கலப்பின அரிசி ரகத்தினை உருவாக்கி, சாதனை படைத்த பெருமையைத் தமிழ்நாடு வேளாண்மைப் பல்கலைக் கழகம் பெற்றுள்ளது.

8. உயிரினக் கழிவு உரங்களையும் ஒருங்கிணைந்த பூச்சிப் பரவல் தடுப்பு முறைகளையும் உழவர்களிடையே பிரபலப்படுத்தி, நம் மாநிலத்தில், சுற்றுச்சூழலுக்குகந்த, நீடித்த வேளாண்மை வளர்ச்சிக்கு ஊக்கமளிக்கச் சிறப்பு முயற்சிகள் மேற்கொள்ளப்படும். ஒருங்கிணைந்த பூச்சிப் பரவல் தடுப்புத் திட்டத்திற்கு, வரவு-செலவுத் திட்டத்தில் ரூ.10 இலட்சம் நிதியொதுக்கப்பட்டுள்ளது. உயிரினக் கழிவு உர உற்பத்திப் பிரிவுகளை வலுப்படுத்தவும் வரவு-செலவுத் திட்டத்தில் ரூ.25 இலட்சம் ஒதுக்கப்படுகிறது.

9. ரூ.28.74 கோடி மொத்தச் செலவில், 'டேனிடா' உதவியுடன், மகளிருக்கு வேளாண்மையில் பயிற்சி அளிக்கும் திட்டமொன்றை (TANWA-II) நாம் இவ்வாண்டில் தொடங்கியுள்ளோம். 1994-95 ஆம் ஆண்டில், இத்திட்டத்திற்கு ரூ.1.80 கோடி ஒதுக்கப்பட்டுள்ளது. இத்திட்டம் நிறைவடையும்போது, 7.44 இலட்சம் மகளிர் வேளாண்மைப் பயிற்சி பெற்றிருப்பர். உலக வங்கியின் ஆதரவுடன், மொத்தம் ரூ.76 கோடி செலவு ஆகக்கூடிய மனிதவள மேம்பாட்டுத் திட்டம் ஒன்றையும் விரைவிலேயே முடிவு செய்ய உள்ளோம். இத்திட்டமானது, வேளாண்மைப் பல்கலைக் கழகம், கால்நடை மருத்துவப் பல்கலைக் கழகம், வனத்துறை, வேளாண்மைப் பொறியியல் மற்றும் மீனளத் துறையைச் சேர்ந்த

பணியாளர்களின் அறிவுப் பரப்பெல்லையை விரிவுபடுத்துவதோடு, திறமையை வளர்க்கவும் பெரிதும் உதவும்.

10. தமிழ்நாடு வேளாண்மை வளர்ச்சித் திட்டத்தின்கீழ், உலக வங்கியின் உதவியுடன், ரூ.310 கோடி செலவில், வேளாண்மைத் துறை மற்றும் ஊரகப் பகுதிகளுக்குப் பலனளிக்கக் கூடிய பல்வேறு நடவடிக்கைகள் மேற்கொள்ளப் பட்டுள்ளன. குறைந்த உற்பத்தித் திறனுள்ள பகுதிகளைக் கண்டறிந்து, இத்தகைய பகுதிகளில் உற்பத்தித் திறனை மேம்படுத்துவதற்கான நேரடி விரிவாக்கப் பணிகளை மேற்கொள்வதற்காக, 1994-95 ஆம் ஆண்டில், ஒரு சிறப்பு நடவடிக்கை மேற்கொள்ளப்படும். தமிழ்நாடு வேளாண்மை வளர்ச்சித் திட்டத்தின்கீழ், 1994-95 ஆம் ஆண்டிற்கான ஒதுக்கீடு ரூ.41.81 கோடியாக இருக்கும்.

11. ரூ.11 கோடி செலவில், எண்ணெய் வித்துக்கள் உற்பத்தித் திட்டம் செயற்படுத்தப்படும். எண்ணெய்ப் பனை வளர்ப்பு, இத்திட்டத்தின் சிறப்பு அம்சமாகும். திருச்சிராப்பள்ளி, தஞ்சாவூர், நாகப்பட்டினம்-காயிதே மில்லத் மாவட்டங்களில், 2500 ஏக்கர் நிலத்தில், எண்ணெய்ப் பனைகள் நடப்பட்டுள்ளன. 1994-95 ஆம் ஆண்டில், மேலும் 5000 ஏக்கர் இத்திட்டத்தின்கீழ்க் கொண்டு வரப்படும்.

### உணவு பதப்படுத்தல்

12. உணவு பதப்படுத்தலை முக்கியமானதொரு துறையாக நாங்கள் தெரிந்தெடுத்துள்ளோம். 5 முக்கிய உற்பத்திப் பொருள் தொகுதிகளைத் தெரிந்தெடுத்து, இத்துறையில் பெருமளவில் வெளிநாட்டு முதலீடுகளை ஊக்குவிப்பதே நமது நோக்கமாகும். நம்முடைய உழவர்களுக்கு நல்ல விலைகள் கிடைப்பதை உறுதி செய்வதற்காக, நாங்கள், விற்பனை வசதித் தொடர்புகளைப் பெற்றுத் தருவோம். இப்பெரிய, புதிய முயற்சியில் விரைவில் முன்னேற்றம் ஏற்படுவதை உறுதி செய்ய, மையக்குழு ஒன்று அமைக்கப்படும்.

13. உணவு பதப்படுத்தல் பணிகளை மேற்கொள்வதற்காகத் தருமபுரியில், சிறு விவசாயிகள் வேளாண் வணிகக் கூட்டமைப்பு (Agri Business Consortium) ஒன்று ஏற்படுத்தப்படும்.

14. தமிழ்நாடு நுகர் பொருள் வாணிபக் கழகத்திற்குச் சொந்தமான போளூர் அரிசி ஆலையில் நெல் அவிப்பு முறையை மேம்படுத்தும் திட்டம் ஒன்றை

ரு.51. 63 இலட்சம் செலவில் செயல்படுத்தவிருக்கிறோம். மற்றொரு முக்கிய நடவடிக்கையாகத் தமிழ்நாடு நுகர் பொருள் வாணிபக் கழகத்திற்குச் சொந்தமான அம்மன் பேட்டை அரிசி ஆலையின் திறனளவை நாளொன்றுக்கு 100 மெட்ரிக் டன்னிலிருந்து 200 மெட்ரிக் டன் ஆக விரிவுபடுத்தவிருக்கிறோம். இத்திட்டத்திற்கு ரூ. 3.19 கோடி செலவாகும். நெல் அவிப்பு முறையை மேம்படுத்தவும் இத்திட்டம் வகை செய்யும். இந்நடவடிக்கைகளினால் அரிசியின் தரம் உயருவதோடு நெல்லில் இருந்து கிடைக்கும் அரிசியின் அளவும் அதிகரிக்கும்.

### பாசனம்

15. தமிழ்நாடு, அதன் மேற்பரப்பு நீர் வளத்தினை ஏறத்தாழ முழுமையாக ஏற்கெனவே பயன்படுத்தி விட்டது. நம்மிடம் மிகக் குறைந்த நிலத்தடி நீர்வளமே எஞ்சியுள்ளது. நாம் நமது நீர் ஆதாரங்களைப் பெருக்கியாக வேண்டியுள்ளது. காவிரி நீர்த் தகராறு குறித்த நடுவர் மன்றத்தின் இடைக்கால ஆணையை செயற்படுத்துமாறு கருநாடக அரசுக்கு உத்தரவிட மத்திய அரசின் கவனத்தை ஈர்ப்பதற்காக, 1993 ஆம் ஆண்டு ஜூலைத் திங்களில் மாண்புமிகு முதலமைச்சர் புரட்சித்தலைவி டாக்டர் ஜெ. ஜெயலலிதா அவர்கள் மேற்கொண்ட வரலாற்றுச் சிறப்புமிக்க சாகும்வரை உண்ணாவிருதப் போராட்டத்தை இம் மாமன்றத்தின் மாண்புமிகு உறுப்பினர்கள் அனைவரும் நினைவு கூர்வர். அந்த நெருக்கடியான நேரத்தில், தமிழக மக்கள் தம்முடைய உணர்ச்சிப் பூர்வமான பேராதரவை முதலமைச்சருக்கு நல்கினர். மத்திய நீர்வளத் துறை அமைச்சர், முதலமைச்சரைச் சந்தித்து, நடுவர் மன்றத்தின் இடைக்கால ஆணையைச் செயற்படுத்த, மத்திய அரசு இரண்டு குழுக்களை அமைக்குமென அறிவித்தார். வரும் பருவத்தில் கருநாடக அரசு, இடைக்கால ஆணையை நிறைவேற்றும் என நம்புகிறோம்.

16. தீபகற்ப ஆற்றுநீர் மைய ஏற்பாட்டுத் திட்டத்தின் செயற்பாட்டில் கணிசமான முன்னேற்றம் ஏற்படவில்லை. குறைந்தது, மேற்காகப் பாயும் ஆறுகளைத் திருப்பிவிடும் பணியையாவது மேலும் தாமதமின்றி மேற்கொள்ள வேண்டும். பம்பா-அச்சன் கோயில்-வைகை இணைப்புத் திட்டம் உடனடியாகச் செயற்படுத்தப்பட வேண்டும். தீபகற்ப ஆற்றுநீர் மைய ஏற்பாட்டுத் திட்டத்தை ஒரு தேசியத் திட்டமாகக் கருதி, மத்திய அரசு, அதற்கு முன்னுரிமை அளித்து முதற்கட்டமாகப் பம்பா-அச்சன் கோயில்-வைகை இணைப்புத் திட்டத்தை நிறைவேற்றும் என்று நம்புகிறோம்.

17. 1994-95 ஆம் ஆண்டில், சிறு பாசனம் உட்பட, பாசனத்திற்கான திட்ட ஒதுக்கீடு ரூ.125.56 கோடியாக இருக்கும். நம்மிடமுள்ள மேற்பரப்பு நீரைத் திறமையாகப் பயன்படுத்துவதற்கான நடவடிக்கைகள் பற்றி நாம் பரிசீலிக்க வேண்டும். இதனைக் கருத்திற்கொண்டுதான், உலக வங்கியின் உதவியுடன் தமிழ்நாடு நீர் ஆதாரங்கள் தொகுப்புத் திட்டத்தை நாம் வகுத்துள்ளோம். 1994-95க்கான நிதி நிலை அறிக்கையில், இத்திட்டத்திற்காக ரூ.40 கோடி ஒதுக்கப்பட்டுள்ளது. ஏழு ஆண்டுகளில் நிறைவேற்றப்படவிருக்கும் இத்திட்டத்திற்கு, மொத்தம் ரூ.952 கோடி செலவாகுமென மதிப்பிடப்பட்டுள்ளது. தற்போதுள்ள பாசன ஏற்பாடுகளைப் பழுதுபார்த்துச் சீரமைத்தல், இந்த ஏற்பாடுகளின் செயல்திறனை மேம்படுத்தல், பாசனத் திட்டங்களைப் பராமரிப்பதில், உழவர்களின் பங்கேற்பை அதிகரித்தல், நீர் வளத்தினைப் பாதுகாத்தல், உறுதிப்படுத்தப்பட்ட பாசன வசதிகளை நிலைப்படுத்துதல் ஆகிய பணிகளில் அதிக கவனம் செலுத்தப்படும். இத்திட்டத்தின் பயனாக, பொதுப்பணித்துறையின் பாசனப் பிரிவின் செயல்திறன் முழு அளவில் உயர்ந்து, உழவர்களுக்கு மேலும் சிறந்த முறையில் பணியாற்றக்கூடிய நிபுணத்துவம் பெற்ற ஓர் அமைப்பாக உருப்பெறும். இத்திட்டம், பின்வரும் பாசன ஏற்பாடுகளை உள்ளடக்கியதாக இருக்கும்:-

- \* பாலாறு அணைக்கட்டுப் பாசன ஏற்பாடு
- \* செய்யாறு அணைக்கட்டுப் பாசன ஏற்பாடு
- \* பொய்னி அணைக்கட்டுப் பாசன ஏற்பாடு
- \* கீழ்பவானி அணைக்கட்டுப் பாசன ஏற்பாடு
- \* வைகைப் பாசன ஏற்பாடு
- \* பரம்பிக்குளம் - ஆளியாறு பாசன ஏற்பாடு

18. உலக வங்கி, இத்திட்டத்திற்கு விரைவிலேயே அனுமதி அளிக்கும் என நம்புகிறோம்.

19. பாசன ஏற்பாடுகள் சரிவரப் பராமரிக்கப்படுவதை உறுதி செய்ய, நாம் நடவடிக்கை எடுக்க வேண்டியுள்ளது. பெரிய பாசன ஏற்பாடுகளின் பராமரிப்புக்காக 1993-94 ஆம் ஆண்டில், ஹெக்டேர் ஒன்றுக்கு ரூ.200 ஒதுக்கப்பட்டிருந்ததற்கு மாறாக, 1994-95 ஆம் ஆண்டில், நாம் ஹெக்டேர் ஒன்றுக்கு ரூ.265 ஒதுக்கியுள்ளோம். பாசன ஏற்பாடுகளின் பராமரிப்பில் உழவர்களை முழு அளவில் ஈடுபடுத்தும் தொன்மையான நடைமுறையை மீண்டும் முனைப்புடன் பின்பற்ற முடிவு செய்துள்ளோம். நாம், நீர்ப் பயன்பாட்டுத் திறனை உயர்த்த விழைவதால், இது முக்கியத்துவம் பெறுகிறது. 'பி', 'சி', 'டி' வகை வாய்க்கால்களையும் அவற்றுக்குத் தொடர்புடைய கிளை வாய்க்கால்களையும் பராமரிப்பதற்காக



உழவர்கள் சங்கங்கள் ஏற்படுத்தப்படுவதை நாம் ஊக்குவிப்போம்.

20. 1,75,000 ஏக்கர் பரப்புக்குப் பாசன வசதி அளிக்கும் வகையில், பரம்பிக்குளம்-ஆளியாறு திட்டத்தின்கீழ் வரும் நான்காவது மண்டலத்திற்குப் பாசன வசதிகளை விரிவுபடுத்த வகை செய்யும் சட்டம் ஒன்றை இயற்றியுள்ளோம்.

21. 8,342 ஏக்கர் பரப்புக்குப் பாசன வசதி அளிப்பதற்காக, 1994-95 ஆம் ஆண்டில், ரூ.27 கோடி மொத்தச் செலவில், வடக்குப் பச்சையாறு திட்டத்தைச் செயற்படுத்த விருக்கிறோம். 1994-95 ஆம் ஆண்டில், ரூ.37.69 கோடி செலவில் அடவி நைனார் கோயில் பாசன திட்டப் பணிகளைத் தொடங்கவிருக்கிறோம். இத்திட்டத்தின் மூலம் 5,625 ஏக்கர் நிலங்கள் பாசன வசதி பெறும். பெரியாறு வைகைத் திட்ட இணைப்புக் கால்வாய்ப்பணி, 1994-95 ஆம் ஆண்டில் நிறைவேற்றி முடிக்கப்படும். இத்திட்டத்தின் மூலம், 5,400 ஏக்கர் நிலங்கள் பயன்பெறும்.

22. உலக வங்கி உதவியுடன் நிறைவேற்றப்பட்டுவரும் தேசிய நீர் நிர்வாகத் திட்டம், 1994-95 ஆம் ஆண்டில் முழுமைபெறும். இத்திட்டத்தின்கீழ், 1993-94 ஆம் ஆண்டில், ரூ.7.51 கோடி செலவில், தொழுதூர் பாசன ஏற்பாட்டிலும், ரூ.4.88 கோடி செலவில் சித்தாறு பாசன ஏற்பாட்டிலும் பணிகளை மேற்கொண்டுள்ளோம். ரூ.1.23 கோடி செலவில் மஞ்சளாறு நீர்த் தேக்கத் திட்டப் பணிகள் விரைவிலேயே தொடங்கப்படவிருக்கின்றன. இத்திட்டத்தின்கீழ், திருக்கோயிலூர் நீர்த் தேக்கத் திட்டம், பிளவுக்கல் நீர்த் தேக்கத் திட்டம், கிருஷ்ணகிரி நீர்த் தேக்கத் திட்டம் ஆகிய மேலும் மூன்று துணைத் திட்டங்களையும் மேற்கொள்ளத் திட்டமிட்டுள்ளோம். இத்திட்டத்திற்கு, 1994-95 ஆம் ஆண்டில் மொத்தம் ரூ.20 கோடி ஒதுக்கப்படும்.

23. பாசன ஏரிகள், மிக முக்கியமானதொரு பாசன ஏற்பாடாக விளங்குகின்றன. ஐரோப்பியப் பொருளாதாரக் குழுவின் நிதியுதவியுடன், ஏரிகளை நவீனமயமாக்கும் திட்டத்தைத் தொடர்ந்து செயற்படுத்தவிருக்கிறோம். 1994-95 ஆம் ஆண்டில், இத்திட்டத்திற்கு ரூ.22 கோடி ஒதுக்கப்படும். இதுவரை, 20,700 ஏக்கர் ஆயக்கட்டைக் கொண்ட 157 ஏரிகளில் நவீனமயமாக்கல் பணிகள் மேற்கொள்ளப்பட்டுள்ளன. 1994-95 ஆம் ஆண்டில், 11,315 ஏக்கர் ஆயக்கட்டைக் கொண்ட 130 ஏரிகளில் நவீனமயமாக்கல் பணிகள் மேற்கொள்ளப்படும்.

24. நான் சென்ற ஆண்டு, வரவு-செலவுத் திட்ட உரையில், முன்னாள் ஜமீன் ஏரிகளை, அவற்றின் ஆயக்கட்டு பரப்பளவின் அடிப்படையில், பொதுப்பணித் துறை அல்லது ஊராட்சி ஒன்றியங்களின் நிருவாகக் கட்டுப்பாட்டின்கீழ் கொண்டு

வருவதற்கான செயற்குறிப்புப் பற்றிக் குறிப்பிட்டேன். இதற்கான பணிகள் நடந்தேறி வருகின்றன. மொத்தத்தில், 4720 முன்னாள் ஜமீன் ஏரிகளின் நிர்வாகக் கட்டுப்பாட்டினை மாற்றியமைக்க வேண்டியுள்ளது. இந்த முன்னாள் ஜமீன் ஏரிகளைத் தரப்படுத்தி அவற்றின் நிர்வாக அமைப்பை மாற்றியமைக்கும் திட்டம் 2 ஆண்டு கால அளவில் முடிவடைந்துவிடும் என்று நம்புகிறோம். இத்திட்டத்தின் மூலம் 1.96 இலட்சம் ஏக்கர் நிலங்கள் பயனடையும்.

### ஊரக வளர்ச்சி

25. விரைவு படுத்தப்பட்ட ஊரகப் பகுதி வளர்ச்சிக்கு, இவ்வரசு தலையாய முன்னுரிமை அளித்துவருகிறது. ஊரக வளர்ச்சித் திட்டத்திற்கான நிதி ஒதுக்கீடு 1993-94 ஆம் ஆண்டில், ரூ.126.30 கோடியாக இருந்தது. 1994-95 ஆம் ஆண்டில் ரூ.160.53 கோடியாகக் கணிசமான அளவு அதிகரித்துள்ளது. மொத்தம் ரூ.390 கோடி நிதி ஒதுக்கீட்டுடன் கூடிய சிறப்புத் தன்னிறைவுத் திட்டத்தை, வெற்றிகரமாக நிறைவேற்றி முடித்துள்ளோம். இத்திட்டத்தின் மூலம், அனைத்து கிராமங்களிலும் குடியிருப்புப் பகுதிகளிலும் அடிப்படை வசதிப் பணிகளுக்கு வகை செய்யப்பட்டுள்ளது. இத்திட்டத்தின் பயனாக, உருவாக்கப்பட்ட அனைத்து அடிப்படை சொத்துக்களும் நன்கு செயல்படும் நிலையில் வைத்து வரப்படுவதை உறுதி செய்வதற்காக, 1994-95 ஆம் ஆண்டில், தொடர் நடவடிக்கைத் திட்டம் ஒன்று செயற்படுத்தப்படும்.

26. மாநிலத்தின் பல்வேறு நிலைகளில் உள்ள ஐனநாயக அமைப்புகளின் செயல்பாட்டுக்கான ஆதாரம் மற்றும் கட்டமைப்புகளுக்கு வகை செய்யும் 73 மற்றும் 74 வது அரசியலமைப்புச் சட்டத் திருத்தங்களின் முக்கியக் கூறுகளை உள்ளடக்கிய புதிய சட்டம் ஒன்று, பேரவையின் இக்கூட்டத் தொடரில் அறிமுகம் செய்யப்படும். உள்ளாட்சி மன்றங்களின் நிதி ஆதாரங்கள் பற்றி ஆய்வு செய்து, அவற்றுக்குப் போதுமான நிதி ஆதாரங்களைப் பகிர்ந்தளிக்க, இப்புதிய சட்டம் வகை செய்யும். உள்ளாட்சி மன்றங்களின் நிதி நிலைமைகளை வலுப்படுத்த, ஏற்கெனவே நாங்கள் பல நடவடிக்கைகளை எடுத்துள்ளோம். இதனுடன், நிதிவகையில் நலிந்த நிலையிலுள்ள உள்ளாட்சி மன்றங்கள் பயனடையும் வகையிலும், உரிய பராமரிப்பு சீரமைப்புப் பணிகளை மேற்கொள்ள இயலும் வகையிலும் உள்ளூர் செஸ் வரி இணை மானியத்தை ஒதுக்குவதற்கு, புதிய நெறிமுறை ஒன்றை வகுக்க, நாங்கள் முடிவு செய்துள்ளோம். அதிகாரப்பரவல் முறையில் அமைந்த மனவட்டத் திட்டத்திற்கு, வரும் ஆண்டில் கூடுதலாக ரூ.20 கோடி ஒதுக்கப்படும். இதனால், மொத்த ஒதுக்கீடு, ரூ.40 கோடியாக உயரும். அடிமட்ட நிலையில் திட்டம் வகுத்து,

செயற்படுத்துவதற்காக, நிபந்தனையற்ற நிதி வழங்குவதில், இது மற்றுமொரு முக்கிய நடவடிக்கையாக அமையும்.

27. 1993 அக்டோபர் 1 ஆம் நாளிலிருந்து, மத்திய அரசின் உதவி பெறும் வேலைவாய்ப்புறுதித் திட்டம், 12 மாவட்டங்களைச் சேர்ந்த 57 ஊராட்சி ஒன்றியங்களில் தொடங்கப்பட்டுள்ளது. 1993-94 ஆம் ஆண்டில், இத்திட்டத்திற்கு, ரூ.3.50 கோடி நிதியொதுக்கம் செய்யப்பட்டது. இந்நிதி ஒதுக்கீடு, 1994-95 ஆம் ஆண்டில் உயர்த்தப்படும். வேலை வாய்ப்புறுதித் திட்டம் கொண்டுவரப்பட்டதைக் கருத்திற் கொண்டு, மாநில வேலை வாய்ப்புறுதித் திட்டம், ரூ.10 கோடி நிதி ஒதுக்கத்துடன், 1994-95 ஆம் ஆண்டில் 9 மாவட்டங்களைச் சேர்ந்த வேறு 50 வளர்ச்சி வட்டாரங்களில் செயற்படுத்தப்படும் வகையில் பொருத்தமான முறையில் மாற்றியமைக்கப்படும்.

28. சொத்துக்களைப் பராமரிப்பதிலும், அம் முயற்சியில் உள்ளாட்சி மன்றங்களுக்கு ஆதரவு அளிப்பதிலும் நாங்கள் தனிக் கவனம் செலுத்த விருக்கிறோம். நம் மாநிலத்தில் 98,475 ஆழ் துளைப் பம்புகள், 36,325 வடிமுனைப் பம்புகள் மற்றும் 26,462 மின்விசைப் பம்புகள் உள்ளன. இச்சொத்துக்களைப் பராமரிப்பதற்காக, நலிந்த ஊராட்சிகளுக்கு உதவ வரவு-செலவுத் திட்டத்தில் ரூ.5.64 கோடி ஒதுக்கப்படுகிறது. இத்தோடு, ஊராட்சிகளின் பொறுப்பிலுள்ள தெரு விளக்குகளைப் பராமரிப்பதிலும் தனிக் கவனம் செலுத்தப்படும். தெரு விளக்குகள், ஒழுங்காக, எரிவதை உறுதி செய்வதற்குச் சிறப்பு ஏற்பாடுகள் செய்து வருகிறோம்.

29. ஊராட்சி ஒன்றியங்களின் பொறுப்பின் கீழுள்ள பாசன ஏரிகள், உரியவாறு பராமரிக்கப்படுவதை உறுதி செய்ய, ஒதுக்கப்பட்ட நிதியைக் கொண்டு ஊராட்சி ஒன்றிய நிலையில், தனி உள்ளாட்சி நிதிக் கணக்கு தொடங்க, நாங்கள் அனுமதி அளிக்கவிருக்கிறோம். இதன்மூலம், ஊராட்சி ஒன்றியங்களின் பொறுப்பின் கீழுள்ள 23,761 பாசன ஏரிகள் அனைத்திலும் பராமரிப்புப் பணிகள் எடுத்துக் கொள்ள முடியும்.

### கால் நடை வளர்ப்பு

30. வளர்ச்சிக்கு முக்கியமானதொரு துறையாக, நாங்கள், கால்நடை வளர்ப்பைத் தோந்தெடுத்துள்ளோம். தமிழ்நாடு வேளாண்மை வளர்ச்சித் திட்டத்தின் கீழ், கால் நடை வளர்ப்புப் பணிகளுக்காக, 1994-95 ஆம் ஆண்டில் ரூ.6.05 கோடி ஒதுக்கப்படும். செயற்கை முறைக் கருத்தரிப்பு வசதிகளை மேலும்

பெருக்கிட, முயற்சிகள் மேற்கொள்ளப்படும். ரூ.74 இலட்சம் செலவில், சிவகங்கை, கடலூர், சைதாப்பேட்டை, ஆகிய இடங்களில், மூன்று உறை விந்து வங்கிகள் நிறுவப்படும். உறை விந்துத் தொழில்நுட்பம், மாநிலத்தில் உள்ள 2,770 செயற்கை முறைக் கருத்தரிப்பு மையங்கள் அனைத்துக்கும் விரிவுபடுத்தப்பட்டுள்ளது என்பதை அறிவதில் இம்மாமன்றத்தின் உறுப்பினர்கள் அனைவரும் மகிழ்ச்சி அடைவார்கள். ஈச்சங்கோட்டை, ஓரத்தநாடு, ஓசூர் ஆகிய இடங்களில் உள்ள கால்நடை வளர்ப்புப் பண்ணைகள், நவீன மயமாக்கப்பட்டு வருகின்றன. செயற்கை முறைக் கருத்தரிப்புப் பணிகளில், பயனும் திறனும் மேலும் செம்மைப்படுத்தப்படும்.

31. கால்நடை இனப்பெருக்கம், முதிர்வுறாக்கரு மாற்ற உத்தி, தீவன மற்றும் தீவன விதை உற்பத்தி, நோய் அறிதல் மற்றும் தொற்று நோயியல் ஆகிய துறைகளில் வல்லுநர்களை ஈடுபடுத்தியுள்ளோம். இம்முயற்சிகளின் பயனாக, மேற்சொன்ன முக்கியமான பிரிவுகளின் பணியின் தரம் உயரும்.

32. கால்நடை நோய்த் தடுப்பு மற்றும் சிகிச்சை வசதிகள் மேம்படுத்தப்பட்டு வருகின்றன. 400 நடமாடும் கால்நடை மருந்தகங்கள் ஏற்படுத்தப்படும். புதிதாக 10 கால்நடை மருத்துவமனைகள் தொடங்கப்படும். கால்நடை மருத்துவத்துக்குத் தேவையான மருந்துப்பொருட்களையும் மருந்துகளையும் வழங்குவதற்காக வரவு-செலவுத் திட்டத்தில் ரூ. 5.10 கோடி ஒதுக்கப்படுகிறது.

33. பால் பண்ணை வளர்ச்சியில், நாம் மிக விரைந்த முன்னேற்றம் கண்டுள்ளோம். பால்கொள்முதல் அளவு 1992-93 ஆம் ஆண்டில் நாளொன்றுக்கு 11.83 இலட்சம் லிட்டராக இருந்து, 1993-94 ஆம் ஆண்டில் நாளொன்றுக்கு 14.11 இலட்சம் லிட்டராக உயர்ந்துள்ளது. நாம் அடைந்துள்ள வெண்மைப் புரட்சி தொடர்ந்து நீடித்திட ஏதுவாகக் கூடுதல் மதிப்புடைய பொருட்களின் உற்பத்திக்கு அதிக முக்கியத்துவம் அளிக்கப்படும். சென்னைக்கு அருகே சோழிங்கநல்லூரில் ரூ.25 கோடி செலவில் புதிதாக அமைக்கப்பட்டு வரப்படுவதும், நாளொன்றுக்கு 4 இலட்சம் லிட்டர் பால் உற்பத்தித் திறன் கொண்டதுமான பெரிய, புதிய பால் பண்ணை 1994 ஆம் ஆண்டு செப்டம்பர் திங்களில் கட்டி முடிக்கப்படும். வரும் ஆண்டில், 2 புதிய பால் குளிரூட்டு நிலையங்கள் தொடங்கி வைக்கப்படும். இதன் மூலம், பால் குளிரூட்டும் ஒட்டுமொத்தத் திறன் நாளொன்றுக்கு 3.72 இலட்சம் லிட்டர் பெருகுவது உறுதிப்படுத்தப்படும்.

### மீனளம்

34. இவ்வரசு, தேசியக் கூட்டுறவு வளர்ச்சி நிறுவனத்தின் உதவியுடன், ரூ.15.88 கோடி மொத்தச் செலவில், ஒருங்கிணைந்த ஆழ்கடல் மீனள வளர்ச்சித்

திட்டம் ஒன்றைப் பெருமளவில் தொடங்கியுள்ளது. இத்திட்டத்தின் மூலம், 6050 மீனவர்கள் பயனடைவர். 1994-95 ஆம் ஆண்டில், இத்திட்டத்திற்காக ரூ.3 . 12 கோடி ஒதுக்கப்படும். இத்திட்டத்தின் மூலம் தஞ்சாவூர், இராமநாதபுரம், வ.உ.சிதம்பரனார், செங்கல்பட்டு-எம்.ஜி.ஆர்., கன்னியாகுமரி ஆகிய மாவட்டங்களைச் சேர்ந்த மீனவர் பயனடைவர்.

35. 1994-95 ஆம் ஆண்டில், தேசியக் கூட்டுறவு வளர்ச்சி நிறுவனம் மற்றும் ஐரோப்பியப் பொருளாதாரக் குழுவின் உதவியோடு உள்நாட்டு மீனவ வளர்ச்சித் திட்டம் ஒன்று தொடங்கப்படும். ரூ.6 . 60 கோடி மொத்தச் செலவில் செயற்படுத்தப்படவிருக்கும் இத்திட்டத்தின் கீழ்ச் செங்கல்பட்டு-எம்.ஜி.ஆர்., விழுப்புரம்-இராமசாமி படையாச்சியார், வட ஆர்க்காடு-அம்பேத்கார், திருவண்ணாமலை-சம்பவராயர் ஆகிய மாவட்டங்களில் உள்ள ஏரிகளில் மீன் வளர்ப்புப் பணிகள் மேற்கொள்ளப்படும். ஆண்டொன்றுக்கு மொத்தம் 17 கோடி மீன் குஞ்சுகள் தேவைப்படுகின்றன. இத்தேவையை நிறைவு செய்யும் வகையில் மீன் குஞ்சு வழங்கல் அதிகரிக்கப்பட்டு வருகிறது.

36. தனியார் துறையில் செயற்படுத்தப்பட்டு வரும் கடல் வாழ் உயிரின நீடித்த வளர்ச்சிப்பணிகளுக்கு நாங்கள் ஆதரவு அளித்துள்ளோம். பாக் விரிகுடா பகுதியைச் சேர்ந்த 600 கடல் மீனவர்களுக்கு மாற்று வேலை வாய்ப்பு அளிக்கும் நடவடிக்கையாக, இராமநாதபுரம் மாவட்டத்தில், ரூ.13 . 88 கோடி செலவில் 150 ஹெக்டேர் பரப்பில், கடல் வாழ் உயிரின வளர்ச்சித் திட்டம் ஒன்று தொடங்கப்பட்டுள்ளது. இது, தேசியக் கூட்டுறவு வளர்ச்சி நிறுவனம் மற்றும் MPEDA நிறுவனங்களின் நிதியுதவியோடு செயற்படுத்தப்பட்டு வருகின்ற பெரியதொரு திட்டமாகும். வ.உ. சிதம்பரனார் மாவட்டம், தருவைக்குளத்தில் 50 ஹெக்டேர் பரப்பில், ரூ.2 . 20 கோடி செலவில் கடல் வாழ் உயிரின வளர்ப்பு தொழிற்பேட்டை ஒன்று தமிழ்நாடு மீனவ வளர்ச்சிக் கழகத்தால் தொடங்கப்படும்.

37. இவ்வரசு, எப்போதுமே, மீனவர் நலனுக்கு தலையாய முக்கியத்துவம் அளித்து வந்துள்ளது. 1993-94 ஆம் ஆண்டில், ரூ.5 கோடி செலவில், மீனவர்களுக்கு 2000 நிரந்தர வீடுகள் இலவசமாகக் கட்டித் தரப்படும். 1994-95 ஆம் ஆண்டில், மேலும் 2000 வீடுகள் இலவசமாகக் கட்டித் தரப்படும். 1993-94 ஆண்டில், மீன்பிடித் தொழிலில் வருமானம் இல்லாத காலங்களில் மீனவர்களுக்கு ஏற்படும் ஊதிய இழப்பை ஈடு செய்ய மாதம் ஒன்றுக்கு ரூ.270 வீதம் 4 மாதங்களுக்கு 1,11,000 மீனவர்களுக்கு ரூ.13.20 கோடி வழங்கப்பட்டுள்ளது. இது, மீனவர்களுக்கு பயனளிக்கின்ற ஒரு பெரும் பாதுகாப்புத் திட்டமாக விளங்கி வருகிறது.

## வனவளம்

38. நாம் நமது தற்போதைய வனவளங்களைப் பாதுகாப்பதுடன், நமது வனப் பரப்பை மேலும் விரிவுபடுத்தவும் வேண்டும். நடப்பாண்டில், 1.36 இலட்சம் ஏக்கர் பரப்பில் காடு வளர்ப்புத் திட்டம் மேற்கொள்ளப்பட்டுள்ளது. 1994-95 ஆம் ஆண்டில், 1.5 இலட்சம் ஏக்கர் பரப்பை இத்திட்டத்தின் கீழ்க் கொண்டுவர நாங்கள் கருதியுள்ளோம். 1994-95 ஆம் ஆண்டில், வனவளத்திற்கான மொத்தத் திட்ட ஒதுக்கீடு ரூ.46 . 05 கோடியாக இருக்கும்.

39. சுவீடன் நாட்டின் பன்னாட்டு வளர்ச்சி நிறுவனத்திடமிருந்து (SIDA) நிதியுதவி பெறும் சமூகக் காடுவளர்ப்புத் திட்டத்தின் இரண்டாவது கட்டப்பணிகள், 1994-95 ஆம் ஆண்டில் முடிவுறும். இத்திட்டத்திற்கு, வரவு-செலவுத் திட்டத்தில், ரூ.25 . 35 கோடி நிதியொதுக்கப் பட்டுள்ளது. இத் திட்டத்தின்கீழ், 7.5 இலட்சம் ஏக்கர் பரப்பு, சமுதாயக் காடு வளர்ப்புத் திட்டங்களின் கீழ்க் கொண்டு வரப்பட்டுள்ளது. இடை முகப்புக் (Interface) காடு வளர்ப்புத் திட்டம் என்னும் புதிய திட்டமொன்றை, நாங்கள் தீட்டியுள்ளோம். இத் திட்டத்திற்கு சுவீடன் நாட்டின் பன்னாட்டு வளர்ச்சி நிறுவனத்தின் நிதியுதவி கிட்டுமென நம்புகிறோம். இத்திட்டத்திற்கு, ரூ.265 கோடி செலவாகுமென எதிர்பார்க்கப்படுகிறது.

40. தமிழ்நாடு காடு வளர்ப்புத் திட்டம் என்ற புதியதொரு திட்டத்தையும் நாங்கள் உருவாக்கியுள்ளோம். இத் திட்டத்திற்கு, ரூ.300 கோடி செலவாகும். உலக வங்கியின் உதவிக்காக இத் திட்டம் அனுப்பப்பட்டுள்ளது. தாவர வகைகளும், உயிரினங்களும் அழிக்கப்படாமலும், காடுகள் அழிக்கப்படாமலும் தடுத்து உயிரினப் பல்வகையினப் பாதுகாப்பதற்கு இத் திட்டம், வகை செய்யும். இத்திட்டம், சுமார் 1.83 இலட்சம் ஹெக்டேர் வனப் பகுதியிலும், 800 இடை முகப்புக் கிராமங்களிலும் செயல்படுத்தப்படும்.

41. தமிழ்நாடு வேளாண்மை வளர்ச்சித் திட்டத்தின் கீழ்க், காடு வளர்ப்புத் திட்டப் பணிகளுக்காக, 1994-95 ஆண்டில் ரூ.9 கோடி ஒதுக்கியுள்ளோம்.

42. நீலகிரி மாவட்டத்தில், மலைப் பகுதி மேம்பாட்டுத் திட்டத்தின் கீழ்ச் சிறப்புக் காடு வளர்ப்புத் திட்டங்கள் மேற்கொள்ளப்படும். 1994-95 ஆம் ஆண்டில், ரூ.3 கோடி செலவில், 1,375 ஏக்கர் பரப்பு இத் திட்டத்தின் கீழ்க் கொண்டுவரப்படும். 1994-95 ஆம் ஆண்டில், மேற்கு மலைத் தொடர் சரிவுகளில் 6,250 ஏக்கர் பரப்பில் ரூ.2.48 கோடி செலவில், காடு வளர்ப்பு மற்றும் மண் வளப் பாதுகாப்புப் பணிகள் மேற்கொள்ளப்படும்.

43. ரூ.60 கோடி செலவில், 7,500 ஏக்கர் பரப்பில் தேயிலை பயிரிடுவதற்கான தமிழ்நாடு தேயிலைத் தோட்டக் கழகத்தின் சிறப்புத் திட்டத்தைப் பற்றி இம் மாமன்றத்தின் மாண்புமிகு உறுப்பினர்கள் அறிவர். இத் திட்டத்தின் கீழ், ரூ.6.00 கோடி செலவில், புதிதாக இரண்டு தேயிலைத் தொழிற்சாலைகள் அமைக்கப்பட்டு வருகின்றன. 1994-95 ஆம் ஆண்டில், ரூ.1.20 கோடி திட்டச் செலவில் 1,500 ஏக்கர் பரப்பு இத் திட்டத்தின் கீழ்க் கொண்டு வரப்படும். இத் திட்டத்திற்குத் தேசிய வேளாண்மை மற்றும் ஊரக வளர்ச்சி வங்கியின் உதவி நமக்கு கிடைத்துள்ளது.

44. தமிழ்நாடு வனத் தோட்டக் கழகம், காகிதக் கூழ் மரங்கள் நடும் பரப்பை அதிகரிக்கச் செய்யும் திட்டமொன்றைத் தொடங்கியுள்ளது. 1994-95 ஆம் ஆண்டில் 12,500 ஏக்கர் பரப்பில், மரக் கூழ் மரங்கள் நடக் கருதப்பட்டுள்ளது. இதனோடு சேர்ந்து, 1994-95 ஆம் ஆண்டில் 15,000 ஏக்கர் பரப்பில், முந்திரி சாகுபடி மேம்பாட்டுப் பணியும் மேற்கொள்ளப்படும்.

45. நமது வன வளத்தைப் பாதுகாத்திட சிறப்பு நடவடிக்கைகளை மேற்கொண்டுள்ளோம். பல்வேறு வனப் பாதுகாப்புப் பணிகளுக்காக, 1993-94 ஆம் ஆண்டில், ரூ.25 இலட்சம் ஒதுக்கப்பட்டுள்ளது. 1994-95 ஆம் ஆண்டில் இதை ஒத்த தொகை ஒதுக்கப்படும். வண்டலூரில் உள்ள மாநில வன ஆராய்ச்சி நிறுவனத்தை மேம்படுத்தவிருக்கிறோம். இந்நிறுவனத்திற்காக, வரவு-செலவுத் திட்டத்தில் ரூ.10 இலட்சம் நிதியொதுக்கம் செய்யப்பட்டுள்ளது.

### தொழில்கள்

46. மாண்புமிகு முதலமைச்சர் அவர்கள், 1992 ஆம் ஆண்டில் நமது மாநிலத்திற்குரிய தனியானதோர் புதிய தொழில் கொள்கையை உருவாக்கியதைப் பேரவையின் மாண்புமிகு உறுப்பினர்கள் நினைவு கூரலாம். இக்கொள்கை, இம்மாநிலத்தின் விரைவான தொழில் வளர்ச்சிக்கு அடிப்படையாக அமைந்துள்ளது. தொழில் கொள்கையைத் தளர்த்தும் நடவடிக்கையின் ஒரு பகுதியாக, மாநில அளவில், மேலும் சீர்திருத்தங்களை மாநில அரசு மேற்கொள்ள வேண்டும் என்று மத்திய அரசு தற்போது சுட்டிக் காட்டியுள்ளது. நாம் எடுக்க வேண்டிய நடவடிக்கையின் முக்கியப் பகுதிகளைக் கண்டறிந்துள்ளோம். இம்மாநிலத்தில், நல்ல தொழிலுறவு நிலவச் செய்வதில் நாம் வெற்றி கண்டுள்ளோம். இந்நாட்டிலேயே சிறந்த அடிப்படை வசதிகளைக் கொண்ட மாநிலங்களில் தமிழகமும் ஒன்று என இந்தியப் பொருளாதார ஆய்வு மையம்(CMIE) மதிப்பிட்டுள்ளது. மின் வெட்டு என்பதே இல்லாத மாநிலமாகத் தமிழகம் திகழ்ந்து வருகிறது. இதே நிலையைத் தொடர்ந்து பராமரிப்பதே நமது உறுதியான முயற்சியாகும். மாநில அளவில்

இசைவு தேவைப்படுகிற அனைத்து இனங்களுக்கும் "ஒரு வழி இசைவு" (Single Window Clearance) ஏற்பாட்டைக் கொண்டுவரத் தேவையான சட்டங்களை நாங்கள் கொண்டுவந்துள்ளோம்.

47. சிங்கப்பூருடன் வர்த்தக ஏற்பாடு என்ற கோட்பாட்டின் வாயிலாக அமையவிருக்கும், "சென்னைத் தொழில் பூங்கா", விரைவில் செயல்படுத்த எடுத்துக்கொள்ளப்படும். இத்தொழில் பூங்கா, முழுமையடையும்போது 800 ஏக்கர் நிலப்பரப்பில் அமைக்கப்படும். இதனால், இம்மாநிலத்திற்கு ஆயிரம் கோடி அமெரிக்க டாலர், புதிய முதலீடு கிடைக்கவிருக்கிறது. இத்திட்டத்திற்கான தொழில் முனைவோர்களின் சிறு பட்டியலை நாம் தேர்ந்தெடுத்துள்ளோம். இத்தொழில் பிரிவு, விரைவில் தொடங்கப்படும் என்று எதிர்பார்க்கப்படுகிறது. இத்திட்டத்திற்குத் துரிதமான ஒப்புதல் தருமாறு மத்திய அரசைக் கேட்டுக் கொள்கிறோம்.

48. தொழில் வளர்ச்சியை, தேசிய நோக்கில் கருதிப்பார்க்க வேண்டியுள்ளது. தொழில் வளர்ச்சியைத் தூண்ட, அரசுத் துறையிலும், தனியார் துறையிலும் முதலீடுகளை அதிகரிக்க வேண்டிய அவசியம் உள்ளது. 1994-95 ஆம் ஆண்டில், இந்திய தொழில் துறை, போட்டி மனப்பாங்கில் அறைகூவலை ஏற்று விரைவான வளர்ச்சியடையும் என்று நாம் நம்பிக்கை தெரிவிக்கிறோம்.

49. தென்னக எரிவாயு கட்டமைப்பு ஒரு முக்கியமான திட்டமாகும். இது தென்பகுதியில் அதிலும் குறிப்பாக தமிழகத்தில் தொழில் வளர்ச்சிக்கு உறுதுணையாக அமையும். கொங்கள் ரயில்வே திட்டத்தைப் போன்று, இத்திட்டத்திற்கு, ஏற்ற வகையில், நிதி முதலீடு செய்ய தென்மாநிலங்கள் தயாராக இருக்கும் என்று கருத்து தெரிவிக்கும் வகையில் மாண்புமிகு முதலமைச்சர் புரட்சித்தலைவி டாக்டர் ஜெ. ஜெயலலிதா அவர்கள் தொடக்க முயற்சி மேற்கொண்டுள்ளார். இத்திட்டத்திற்கு ஒமானிலிருந்து எரிவாயு கொணர்வதற்கு ஏற்பாடு செய்யப்பட்டுள்ளது. ஒமானிலிருந்து எரிவாயு கிடைப்பது ஐயத்திற்கு இடமாகவுள்ளது. "பம்பாய் ஹை" பகுதியில் வீணாக எரிக்கப்பட்டுக் கொண்டிருக்கும் எரிவாயுவின் அடிப்படையில் தென்னக எரிவாயு கட்டமைப்புத்திட்டம் எடுத்துக்கொள்ளப்பட வேண்டும் என்று நாங்கள் வலியுறுத்துவோம். ஒமானிலிருந்து கிடைக்கும் எரிவாயுவுடன் பின்னர் இதனை இணைக்கலாம். இத்திட்டம் உடனடியாக நிறைவேற்ற எடுத்துக் கொள்ளப்படுவதை உறுதிசெய்ய மத்திய அரசு உடனடி நடவடிக்கை எடுக்க வேண்டியது அவசியமாகும்.

50. தமிழ்நாடு தொழில் அடிப்படை வசதி மேம்பாட்டுக்கழகத்தின் (TACID)



மூலதனப்பங்கிற்கு, இந்த வரவு-செலவுத் திட்டத்தில் ரூ.10 கோடி நிதி ஒதுக்கப்பட்டுள்ளது. இது, பெரியார் மாவட்டத்திலுள்ள பெருந்துறை, திருநெல்வேலி-கட்டபொம்மன் மாவட்டத்திலுள்ள கங்கை கொண்டான், நாகப்பட்டினம் காயிதே மில்லத் மாவட்டத்திலுள்ள பனங்குடி ஆகிய இடங்களில் வளர்ச்சி மையங்களை ஏற்படுத்துவதில் விரைந்த முன்னேற்றத்தை உறுதி செய்வதற்காகும். இத்துடன், தமிழ்நாடு தொழில் அடிப்படை வசதி மேம்பாட்டுக் கழகம், திண்டுக்கல் அண்ணா மாவட்டத்திலுள்ள நிலக்கோட்டையிலும் தருமபுரி மாவட்டத்திலுள்ள பர்கூரிலும், சிறப்பு வளர்ச்சி மையங்களையும் எடுத்துக்கொண்டுள்ளது. தொழில் வளர்ச்சியை விரைவுபடுத்தும் சிறப்பு முயற்சியாகச், சென்னைக்கு அருகே, 1,000 ஏக்கர் நிலப்பரப்பில் பெரிய அளவிலான ஒரு புதிய வளர்ச்சி மையத்தை மேற்கொள்ள நாங்கள் கருதியுள்ளோம். அடிப்படை வசதி கட்டமைப்பு கடன் - நிதியுதவிப்பணிகள் நிறுவனத்தின் (ILFS) ஆதரவுடன், திருப்பூரில் அடிப்படை வசதி மேம்பாட்டுத் திட்டத்தை தமிழ் நாடு அடிப்படை வசதி மேம்பாட்டுக் கழகம் செயல்படுத்தும். இந்த வளர்ச்சித் திட்டத்தின் மதிப்பீடு ரூ.550 கோடியாக இருக்கும் என்று எதிர்பார்க்கப்படுகிறது.

51. தமிழ்நாடு செய்தித்தாள் - காகித நிறுவனம், தன்னுடைய உற்பத்தித் திறனளவான, ஆண்டுக்கு 90,000 டன்னை இருமடங்காக அதாவது ஆண்டுக்கு 1.80 இலட்சம் டன் ஆக அதிகரிக்க, ரூ.525 கோடி செலவில், பெரிய விரிவாக்கத் திட்டம் ஒன்றைத் தீட்டியுள்ளது. இத்திட்டம், 75 மில்லியன் அமெரிக்க டாலர் உலக வங்கியின் நிதிஉதவி பெற்று நிறைவேற்றப்பட்டு வருகிறது. இத்திட்டத்திற்கு 1994-95 ஆம் ஆண்டிற்கான ஒதுக்கீடு ரூ.200 கோடியாக இருக்கும். இம்மாதிரியும் திட்டம் சுற்றுச்சூழலுக்கு எவ்வித கேடுமின்றி, வேளாண் கழிவுப்பொருட்களைக் கொண்டு வெற்றிகரமாக நிறைவேற்றப்பட்டு வரும் கோட்பாட்டுக்கு உதாரணமாகத் திகழ்வதாக உலக அளவில் ஏற்கப்பட்டுள்ளது. நடப்பு மத்திய வரவு செலவுத் திட்டத்தில் ஆயத்தீர்வை விலக்கு இத்தொழிற்பிரிவிற்கு திரும்பப் பெறப்பட்டுள்ளது துரதிருஷ்டமானதாகும். இத்தொழிற்சாலையின் பெரிய அளவிலான விரிவாக்கத்திட்டம் செயல்படுத்தப்பட்டு வருவதால், ஆயத்தீர்வை விலக்கை தொடர்ந்து அனுமதிக்க வேண்டுமென, மத்திய அரசை நாம் வலியுறுத்திக் கேட்டுள்ளோம். இத் திட்டத்தின் அற்புதமான முயற்சியைக் கருத்திற் கொண்டு, மத்திய அரசு ஆயத்தீர்வை விலக்கைத் தொடர்ந்து அனுமதிக்கும் என்று நாங்கள் நம்புகிறோம்.

52. சிறு தொழில்களின் விரைவான வளர்ச்சிக்கு, ஏற்ற சூழ்நிலையை உருவாக்க நாம் இடையறாத முயற்சி மேற்கொண்டு வந்துள்ளோம். புதிய பொருளாதார கொள்கையின்படி, சிறு தொழில்கள் விரைவாக வளர்ந்து, அதனால்

புதிய வேலை வாய்ப்புகள் பெருகும். உரிய நேரத்தில் பணம் கிடைப்பதை உறுதி செய்வதற்கானத் திட்டம், குறிப்பாக பொதுத் துறை நிறுவனங்களிடமிருந்து உரிய நேரத்தில் பணம் கிடைப்பதை உறுதி செய்வது, நல்ல பலனை அளித்துள்ளது. கவனத்திற்கு கொண்டு வரப்பட்ட 115 புகார் கோரிக்கைகளில், 111 கோரிக்கைகள் நிறைவேற்றப்பட்டுள்ளன. குறைவழுத்த மின்வழங்கலின் கீழ் அனுமதிக்கப்பட்ட மின் அளவு 130 HP யில் இருந்து 150 HP ஆக அதிகரிக்கப்பட்டது, தொழிற் துறையால் பெரிதும் வரவேற்கப்பட்டுள்ளது. வரும் ஆண்டில், 1000 மகளிர் தொழில் முனைவோர்களைக் கண்டறிய, தொழில் முனைவோர் முன்னேற்றத் திட்டம் மேற்கொள்ளப்படும். 'சிட்கோ' 1994-95 ஆம் ஆண்டில், 200 தொழிற் கொட்டகைகள் கட்டும். 50 மேம்படுத்தப்பட்ட மனைகளை ஒதுக்கீடு செய்யும். திருப்பூருக்கு அருகில், முதலிபாளையத்தில், 156 தொழிற் கொட்டகைகள் கட்டி முடிக்கப்பட்டது பெரும் சாதனையாகும். பின்னலாடை உற்பத்தித் துறையில் மதுரைக்கு அருகில், 120 தொழிற் கொட்டகைகள் கட்டும் பணியையும் சிட்கோ முடித்து வருகிறது. இதே போன்றதொரு தொழிற்போட்டை, கோவை மாவட்டத்தில் பல்லடம் வட்டத்தில், நிறுவப்பட்டு வருகிறது. கிண்டியில், டாக்டர் புரட்சித் தலைவி மின்னணுவியல் தொகுதியை நிறுவும் பணியையும் சிட்கோ மேற்கொண்டுள்ளது. இத் தொழிற் திட்டம் சுமார் 8000 பேருக்கு நேரடி மற்றும் மறைமுக வகையில் வேலை வாய்ப்பை நல்கும். சென்னைக்கு அருகில், தோல் தொழிற்பேட்டை ஒன்று புதிதாக நிறுவப்படும். இப்புதிய திட்டத்திற்கு, UNDP யிடமிருந்து தொழில் நுட்ப உதவி பெறப்படும்.

53. இம்மாநிலத்தில், தொழிற்சாலைகளை நிறுவுவதற்குத் தமிழக அரசு, தொழில்முனைவோரைக் கவரும் ஊக்கத்திட்டங்களை வகுத்துள்ளது. இந்நாட்டில், தொழிற்சாலைகள் அமைப்பதற்கு தமிழ்நாடு சிறந்ததோர் இடமாக அமைய, இவ்வரசு தொடர்ந்து முயன்று வந்துள்ளது. தள்ளி வைக்கப்பட்ட விற்பனை வரியை, வருமான வரிச் சட்டத்தின் 43-B பிரிவின் நோக்கத்திற்காகச் செலுத்தப்பட்டதாகக் கருத, சட்டத்தில் திருத்தங்கள் கொண்டுவர நாங்கள் முடிவு செய்துள்ளோம் என்று நான் ஏற்கனவே குறிப்பிட்டிருந்ததை, இப்பேரவையின் மாண்புமிகு உறுப்பினர்கள் நினைவு கூரலாம். இது குறித்து மத்திய அரசுடன் விவாதித்து, பெற்ற விளக்கங்களின் அடிப்படையில், திருத்தத் திட்டம் தொடர்பாக நாம் தற்போது ஆணை பிறப்பித்துள்ளோம். இது, தொழிற்சாலைகள் பெறத்தக்க தேவையான நலன்களைப் பெற இயலச் செய்யும். இம்மாநில அரசின் இந்த நடவடிக்கையைத் தொழிற்சாலைகள் வரவேற்கும் என்பதில் எனக்கு எவ்வித ஐயப்பாடுமில்லை. விற்பனை வரி தள்ளி வைக்கப்பட்ட முறை, தொழில் நிதியுதவி-சீரமைப்புக் கழகத்தால் (BIFR) பரிசீலிக்கப்பட்டு வரக்கூடிய, நலிவுற்ற தொழிற்சாலைகளுக்கும் பொருந்தும். தொடக்க நிலையில் தொழிற்சாலைகளில்

ஏற்படும் நலிவைச் சரிப்படுத்த இது ஏற்றதாக அமையும். நலிவுற்ற தொழிற்சாலைகள் சட்டத்திற் (SICA) கிணங்க நலிவுற்றவையாகக் கருதப்பட்ட அத்தகைய தொழில் பிரிவுகள் அனைத்திற்கும் இச்சலுகையை நீட்டிக்க வேண்டுமென்பதே எங்களது நோக்கமாகும். ஏற்றுமதியைப் பெருக்கும் நோக்கத்துடன், சென்னை ஏற்றுமதி வர்த்தக நடவடிக்கை மண்டலத்திலிருந்தும் முற்றிலும் ஏற்றுமதியை நோக்கமாகக் கொண்ட ஏனைய தொழிற் பிரிவுகளிலிருந்தும் உள்ளூர்ப் பகுதியில் செய்யப்பட்ட கொள்முதல்களுக்குச் செலுத்தப்பட்ட விற்பனை வரியை மூன்றாண்டுக் கால அளவிற்கு திருப்பிக் கொடுக்க நாங்கள் தீர்மானித்துள்ளோம். சென்னை ஏற்றுமதி வர்த்தக நடவடிக்கை மண்டலத்திற்குள் தொழிற் பிரிவுகளுக்கிடையே செய்யப்படும் விற்பனைக்கு, இறுதி விற்பனை உள்நாட்டில் இல்லாத பட்சத்தில், விற்பனை வரியிலிருந்து விலக்களிக்க நாங்கள் முடிவு செய்துள்ளோம்.

### எரிசக்தி

54. தமிழ்நாட்டில் மின் தேவை அளவிலும் மின் வழங்கல் அளவிலும், வெட்டே இல்லை என்ற மகிழ்ச்சிகரமான நிலை தொடர்ந்து நீடிக்கிறது. தூத்துக்குடி அனல் மின் நிலையம் தொடர்ந்து 6 முறை தேசிய உற்பத்தித் திறன் பரிசை வென்று, மீண்டும் பரிசைப் பெறும் நிலையில் உள்ளது. 1992-93 ஆம் ஆண்டில், 76 சதவீத மின் நிலையச் செயற் திறனை எய்தியுள்ளது. மேட்டூர் அனல் மின் நிலையமும், 1992-93 ஆம் ஆண்டில், 64.2 சதவீத மின் நிலைய செயற் திறனை எய்தி உற்பத்திப் பரிசைப் பெறுவதற்குத் தகுதி பெற்றுள்ளது. நிலக்கரி வழங்கலைத் தொடர்ந்து கண்காணித்ததால், அனல் மின் நிலையங்கள், போதுமான நிலக்கரி இருப்பு வைத்து தொடர்ந்து செயல்படவும் முடிந்துள்ளது.

55. 1993-94 ஆம் ஆண்டில் எரி சக்தித் துறைக்கு ரூ.538.50 கோடி திட்ட ஒதுக்கீடு செய்யப்பட்டிருக்க 1994-95 ஆம் ஆண்டில், திட்ட ஒதுக்கீடு ரூ.625 கோடியாக இருக்கும். மின்மைய ஏற்பாட்டின் திறனை அதிகரிப்பதில், உயரிய கவனமும் செலுத்தப்பட்டுள்ளது. 210 மெகாவாட் திறன்கொண்ட மூன்று பிரிவுகளைக் கொண்ட (மொத்தம் 630 மெகாவாட்) வடசென்னை அனல் மின்திட்டத்தின் முதல் கட்டப் பணி, 1994-95 ஆம் ஆண்டில் முடிக்கப்படும். 1994 ஆம் ஆண்டில், ஒரு பிரிவு மின்மைய ஏற்பாட்டுடன் இணைக்கப்படுமென நம்புகிறோம். சென்னையின் உயரளவு மின்தேவையை நிறைவு செய்யும் துணை ஏற்பாடாக பேசின்பாலத்தில், ஒவ்வொன்றும் 30 மெகாவாட் திறன் கொண்ட 4 பிரிவுகளை (மொத்த திறன் 120 மெகாவாட்) நிறுவும் பெரும் பணியை நாங்கள் தொடங்கியுள்ளோம். வெளிநாட்டுப் பொருளாதார ஒத்துழைப்பு நிதி நிறுவனத்தின் (ஜப்பான்) உதவிபெறும் இத்திட்டம், ரூ. 367 கோடி செலவில் நிறைவேற்றப்படும்.

இத்திட்டம், 1995 ஆம் ஆண்டில் முடிக்கப்படுமென நாம் எதிர்பார்க்கிறோம். மொத்தம் 20 மெகாவாட் திறன் கொண்ட புதிய காற்றாலைகள் 1994-95 ஆம் ஆண்டில் நிறுவப்படும்.

56. நாட்டிலேயே முதல் முறையாக இரு கூட்டுறவு சர்க்கரை ஆலைகளில் அதாவது, சேத்தியாத் தோப்பு மற்றும் செய்யாறு கூட்டுறவு சர்க்கரை ஆலைகளில் ரூ.10.68 கோடி செலவில் கூட்டு மின் உற்பத்தி நிலையங்கள் நிறுவப்பட்டு அவை வெற்றிகரமாக இயங்கி வருகின்றன. மயிலாடுதுறை, கள்ளக்குறிச்சி, மற்றும் அரூர் கூட்டுறவு சர்க்கரை ஆலைகளில் ரூ.18 கோடி மதிப்பீட்டுச் செலவில் மேலும் 3 கூட்டு மின் உற்பத்தி நிலையங்கள் நிறுவப்படும். முடிவாக, மொத்தம் 250 மெகாவாட் திறன் கொண்ட கூட்டு மின் உற்பத்தி நிலையங்கள் நிறுவப்படும் என எதிர்பார்க்கலாம்.

57. மாநிலத்தின் மின்சக்தி தேவைகள் குறித்துத் திட்டமிடுகையில், நாம் நீண்டகால நோக்கில் தேவைகளைக் கருத்தில் கொள்ள வேண்டியது அவசியமாகும். இம்மாநிலத்தில், மின்சக்தியின் நீண்டகாலத் தேவைகளை நிறைவு செய்வதற்காக பலபெருமுயற்சிகள் எடுத்து நாம் முன்னேற்றம் அடைவதில் வெற்றியடைந்து வந்துள்ளோம். ஜெயங்கொண்டம் ஒருங்கிணைந்த பழுப்பு நிலக்கரி வெட்டியெடுத்தல்-மின் உற்பத்தித் திட்டம், ரூ.7500கோடி செலவில் இணைத் துறையில் (Associate Sector) மேற்கொள்ளப்படும் ஒரு மிகப் பெரிய திட்டமாகும். இத்திட்டத்தினால், மின்மைய ஏற்பாட்டின் திறன் 1500 மெகாவாட் அதிகரிக்கும். இத்திட்டத்திற்கான நிதி மதிப்பிடுதல் பணி தற்போது நடைபெற்று வருகிறது. இத்திட்டம் விரைவில் தொடங்கப்படுமென எதிர்பார்க்கிறோம். நெய்வேலியில் தனியார் துறையில் மின்நிலையம் ஒன்றை அமைப்பதற்கு மத்திய அரசு ஏற்பளித்துள்ளது. பழுப்பு நிலக்கரியை அடிப்படையாகக் கொண்ட 250 மெகாவாட் திறன்கொண்ட இத்திட்டம், 1997ல் முடிக்கப்படுமென எதிர்பார்க்கப்படுகிறது. வடசென்னையிலும், தூத்துக்குடியிலும் 500 மெகாவாட் திறன்கொண்ட கூடுதல் பிரிவுகளை தனியார் துறையில் செயல்படுத்துவதற்கான சாத்தியக்கூறுகளையும் ஆய்வு செய்து வருகிறோம். கடலூரில் 1000 மெகாவாட் ஆரம்பத் திறனும், 2000 மெகாவாட் முடிவான திறனும் கொண்ட அனல் மின்நிலையம் ஒன்று அமைக்கத் திட்டமிட்டுள்ளோம். கடலூரில் அமைக்கக் கருதப்பட்டுள்ள இந்த மின் திட்டத்திற்கு, நிலக்கரி கடல் வழியாக கொண்டு வரவேண்டியிருக்குமாதலால், கடலூர் துறைமுக வளர்ச்சிப் பணியுடன் சேர்த்து இத்திட்டம் நிறைவேற்றப்படும். ஜப்பானிய பொருளாதார உயர்மட்டக் குழு அண்மையில் வருகை புரிந்தபோது, இறக்குமதி நிலக்கரியை அடிப்படையாகக் கொண்டு, கடலோர அனல் மின் நிலையம் ஒன்றை நிறுவும் திட்டத்தில், முதலீடு

செய்வதற்கான சாத்தியக்கூறுகளை ஆய்வு செய்யுமாறு, மாண்புமிகு முதலமைச்சர் அவர்கள் அக்குழுவிடம் கேட்டுக்கொண்டார். இறக்குமதி நிலக்கரி மீதான சுங்கத் தீர்வையினை 85 சதவீதத்திலிருந்து 35 சதவீதமாக மத்திய அரசு குறைத்ததையடுத்து இதுபரிசீலிக்கப்படுகிறது. வருங்காலத்திலும், இம்மாநிலத்தில் மின்வெட்டு வராமலிருப்பதை உறுதி செய்வதற்காக, இந்த அரசு மேற்கொண்டுள்ள பல முயற்சிகளை இம் மாமன்றத்தின் மாண்புமிகு உறுப்பினர்கள் பாராட்டுவர் என நம்புகிறேன்.

58. தமிழ்நாட்டில் பல்வேறு மத்திய மின் திட்டங்களை நிறைவேற்றுவதில் ஏற்படும் காலதாமதம் மிகவும் கவலை அளிப்பதாய் உள்ளது. நெய்வேலியில் மூன்றாவது சுரங்கம் வெட்டும் பணியும், அதனோடு இணைந்த மின் உற்பத்தித் திட்டமும் செயல்படுத்தப்படுவது பற்றிப் பேச்சுவார்த்தை நடத்தப்படுமேயானால், அதை வரவேற்போம். கூடங்குளம் அணு மின் திட்டத்தில் நிதி முதலீடு செய்து பங்கேற்பதற்கான விருப்பத்தை நாங்கள் ஏற்கெனவே தெரிவித்துள்ளோம். இத்திட்டத்தை, நிறைவேற்றுவது குறித்து, மத்திய அரசு விரைவில் முடிவெடுக்கும் என்று நம்புகிறோம். கருநாடக மாநிலத்தில், கய்கா அணுமின் நிலைய திட்டத்திற்கு, நிதி முதலீடு செய்து பங்கேற்பது குறித்த எங்களது விருப்பத்தையும் நாங்கள் தெரிவித்துள்ளோம். இம்மாநிலத்தில், மின் உற்பத்தித் துறையில் மீண்டும் முதலீடு செய்வதற்கு அவசியமான நடவடிக்கைகளை மத்திய அரசு எடுக்கும் என நம்புகிறோம்.

59. மின்சக்தி அனுப்புகை மற்றும் வழங்குதல் ஆகியவற்றில் ஏற்படும் இழப்பைக் குறைக்க, உறுதியான முயற்சி மேற்கொள்ளப்பட்டுள்ளது. இந்த இழப்பு தற்போது 17.5 சதவீதமாகக் குறைக்கப்பட்டுள்ளது. தேசிய சராசரி அளவு 22 சதவீதமாகும். மின்கம்பித் தொடர்களில் ஏற்படும் இழப்பை 15 சதவீதத்திற்கும் கீழாகக் குறைக்க, தமிழ்நாடு மின்வாரியம், திட்டம் ஒன்றை நிறைவேற்றி வருகிறது. 1994-95 ஆம் ஆண்டிற்கு, மின் அனுப்புகை-வழங்கல் திட்டத்திற்கான ஒதுக்கீடு ரூ.198.60 கோடியாக இருக்கும்.

60. இம்மாநிலத்தில், மரபு-சாரா எரிசக்தி ஆதாரங்கள் முனைப்புடன் பெருக்கப்படுவதை இம்மாமன்றத்தின் மாண்புமிகு உறுப்பினர்கள் அறிவர். இந்த வகையிலான முக்கிய நடவடிக்கையாக, கடல் நீர் வெப்பத்திலிருந்து மின்சக்தி உற்பத்தி செய்வதற்கு அமெரிக்க நிறுவனமான திருவாளர்கள் சீ சோலார் பவர் நிறுவனத்துடன் பரஸ்பர உடன்படிக்கை ஒன்று செய்து கொள்ளப்பட்டுள்ளது. ரூ.800 கோடி மதிப்பீட்டுச் செலவாகக் கூடிய இத்திட்டத்தின் உற்பத்தித் திறன் 100 மெகா வாட் ஆக இருக்கும். நாம் இந்த முயற்சியில் வெற்றியடைந்தால், கடலின்

பரந்த ஆதாரத்திலிருந்து குறைந்த செலவில் புதுப்பிக்கத் தக்க மின்சக்தி ஆதாரம் பெறுவதில் ஒரு சாதனையாக அமையும். ஒருங்கிணைந்த ஊரக எரிசக்தித் திட்டம், 1994-95 ஆம் ஆண்டில், ரூ.30 இலட்சம் செலவில், 17 ஊராட்சி ஒன்றியங்களில் செயல்படுத்தப்படும். சூரிய வெப்பத்தால் நீரைச் சூடாக்கும் ஏற்பாடுகளை நிறுவுவதற்கும் ஊக்கமளிக்கப்படும்.

61. தமிழ்நாடு மின்வாரியம் எதிர்நோக்குகின்ற கடுமையான நிதி இடர்ப்பாட்டை இம் மன்றத்தின் மாண்புமிகு உறுப்பினர்கள் நன்கறிவார்கள். 1-3-1994 லிருந்து மின் கட்டணம் திருத்தியமைக்கப்பட்ட பின்னருங்கூட, மின்வாரியத்தின் ஈடு செய்யப்படாத நிதிப்பற்றாக்குறை ரூ.300 கோடியாக உள்ளது. இது, மிகவும் கடுமையான நிதி நிலைமையாகும். அரசு ரூ.350 கோடி நிதியுதவி அளித்த போதிலும் கூட இந்நிலை தொடர்ந்து நீடிக்கிறது. இது தவிர, அரசு ரூ.100 கோடி அளவிற்கு வட்டி தள்ளுபடி செய்கிறது. விவசாய பம்பு செட்டுகளுக்கு வழங்கப்படும் மின்சக்திக்கு, யூனிட் ஒன்றுக்கு 50 காசு வசூலிக்க வேண்டுமென்று மத்திய அரசு வலியுறுத்தி வருகிறது. விவசாய பம்பு செட்டுகள் பயன்படுத்தும் மின்சக்தியின் அளவு ஆண்டுக்கு 16 சதவீதம் அதிகரித்துள்ளது என்பது நமது ஆய்விலிருந்து தெரியவருகிறது. இந்த அளவானது, தொழில் துறையில் பயன்படுத்தப்படும் மின்சாரத்தில் ஏற்பட்டுள்ள அதிகரிப்பு வீதத்தைக் காட்டிலும் மிகவும் அதிகமானதாகும். இது, மின் சக்தி கணிசமான அளவிற்கு வீணாகுவதற்கும், தவறாகப் பயன்படுவதற்கும் ஏதுவாகும் என்பதை வெளிப்படுத்துகிறது. மாநில அரசு தனது நிதி நிலையின் காரணமாக தமிழ்நாடு மின் வாரியத்திற்குத் தற்போது அளித்துவரும் ரொக்க ஆதரவுத் தொகையை ரூ.350 கோடிக்கும் மேல் அதிகரிக்க இயலாதுள்ளது. இது, அரசை எதிர்நோக்கியுள்ள இக்கட்டானதொரு நிலையாகும்

### சாலைகளும் சாலைப் போக்குவரத்தும்

62. சாலைகள் குறித்த நிதியொதுக்கீடு 1993-94 ஆம் ஆண்டில் ரூ.110.16 கோடியாக இருந்தது. 1994-95 ஆம் ஆண்டில் ரூ.120.94 கோடி ஒதுக்கப்பட்டுள்ளது.

63. முதல் தடவையாக, 1992-93 ஆம் ஆண்டில், சாலைகள் பராமரிப்பிற்காக ஒன்பதாம் நிதிக் குழு வரையறை செய்த நெறிமுறை அளவுக்கும் அதிகமாகவே நிதியொதுக்கீடு செய்திருந்தோம் என்பதை இம் மாமன்றத்தின் மாண்புமிகு உறுப்பினர்கள் இங்கு நினைவு கூரலாம். இந்த நெறிமுறைகளை நடப்பு விலை அளவுக்கு உயர்த்தியுள்ளோம். உயர்த்தப்பட்ட இந்நெறிமுறைகளின்படி பராமரிப்புக்காக வரவு-செலவுத் திட்டத்தில் நிதியொதுக்கம் சேர்க்கப்பட்டுள்ளது

என்பதை நான் மகிழ்ச்சியுடன் அறிவிக்கிறேன். 1993-94 ஆம் ஆண்டு வரவு செலவுத் திட்டத்தில் சாலைகள் பராமரிப்பிற்காக ரூ.145 கோடி ஒதுக்கப்பட்டிருந்ததற்கு மாறாக, 1994-95 ஆம் ஆண்டில் மொத்தம் ரூ.183 கோடி ஒதுக்கப்படுகிறது.

64. 1991-92 ஆம் ஆண்டில் மொத்தம் ரூ.150 கோடி ஒதுக்கீட்டில், 5 ஆண்டுகளில் முடிக்கப்பட வேண்டிய "சிறப்புப் பழுது பார்ப்புத் திட்டம்" ஒன்றைத் தொடங்கியிருந்தோம். நடப்பாண்டு உட்பட இதுவரை இத்திட்டத்திற்காக மொத்தம் ரூ.95 கோடி ஒதுக்கியுள்ளோம். இத்திட்டத்தின் கீழ் இது வரை 6430 கி.மீ. நீளமுள்ள சாலைகள் பழுதுபார்க்கப்பட்டுள்ளது. 1994-95 ஆம் ஆண்டில், இத் திட்டத்திற்கான ஒதுக்கீடு ரூ.41.46 கோடியாக இருக்கும். வரும் ஆண்டில் 3500 கிலோ மீட்டர் நீளமுள்ள சாலைகளில் சிறப்புப் பழுது பார்ப்புப் பணிகளை மேற்கொள்ள உத்தேசிக்கப்பட்டுள்ளது. 1994-95 ஆம் ஆண்டுக்கான திட்டத்தில், தொழிற்சாலை பகுதிகளுக்கு அருகே அமைந்துள்ள சாலைகளில் 430 கிலோ மீட்டர் நீளமுள்ள சாலைகளில் ரூ.5 கோடி செலவில் சிறப்புப் பழுதுப் பார்ப்புப் பணியை மேற்கொள்ளும் பணியும் அடங்கும். அண்மையில் ஏற்பட்ட வெள்ளங்களையடுத்து, இம் மாமன்றத்தின் மாண்புமிகு உறுப்பினர்கள் விடுத்த கோரிக்கைகளை மனத்திற்கொண்டு, சாலைகளைப் பழுதுபார்த்துச் சீரமைக்கும் பணிக்கு இந்த வரவு செலவுத் திட்டத்தில் உயரிய முன்னுரிமை அளித்துள்ளோம். இந்த வரவு செலவுத் திட்டத்தில் ஒதுக்கப்பட்டுள்ள தொகையைக் கொண்டு, தீவிரப்பராமரிப்புப் பணிகளையும் சிறப்புப் பழுதுபார்ப்புப் பணிகளையும் மேற்கொள்ள முடியும்.

65. கடந்த ஆண்டு வரவு-செலவுத் திட்டத்தில் 'மக்களுக்குப் பாலங்கள்' திட்டத்தைத் தொடங்குவதாக அறிவித்திருந்தோம். இத்திட்டத்தின் கீழ் ஒரு சட்டமன்றத் தொகுதிக்கு ஒரு பாலம் கட்டப்படும். 1993-94 ஆம் ஆண்டில் மொத்தம் ரூ.10.42 கோடி செலவில் 208 பாலங்கள் கட்டுவதற்காக எடுத்துக்கொள்ளப்பட்டன. நகராட்சி, மாநகராட்சிப் பகுதிகளில் அமைந்துள்ள எஞ்சிய 26 பாலங்கள் 1994-95 ஆம் ஆண்டில் ரூ.1.30 கோடி செலவில் எடுத்துக் கொள்ளப்படும். 234 பாலங்களும் 1994-95 இல் கட்டி முடிக்கப்படும்.

66. உலக வங்கியின் உதவியோடு செயற்படுத்துவதற்காக ரூ.880 கோடி நிதி ஒதுக்கீட்டில், புதிய திட்டமொன்றை வகுத்துள்ளோம். இத்திட்டத்தின் கீழ், 528 கிலோமீட்டர் தொலைவுக்கு இரு வரிசைப் போக்குவரத்து வசதியும் ஏற்படுத்தி 1293 கி.மீ. தொலைவுக்கு இரு வரிசைச் சாலைகளை வலுப்படுத்துவதோடு மிகவும் பழுதடைந்து மோசமான நிலையிலுள்ள பாலங்கள் மீண்டும் கட்டப்படும்.

இத்திட்டத்தின் பயனாக, மாநிலத்திலுள்ள சாலை அமைப்பின் தரம் முற்றிலுமாக உயரும். இத்திட்டத்திற்கு நிதியுதவியளிக்க உலகவங்கி ஆர்வம் காட்டியுள்ளது. இத்திட்டத்திற்கு விரைவிலேயே உலக வங்கியின் ஒப்புதல் கிடைக்குமென நாம் நம்புகிறோம்.

67. நாகப்பட்டினம் - கூடலூர் சாலை, கோயம்புத்தூர் - திண்டுக்கல் சாலை, பெரம்பலூர் - மானாமதுரை சாலை போன்ற போக்குவரத்து நெரிசல் மிகுந்த சில பெரிய சாலைகளில் பம்பாயில் உள்ள அடிப்படை வசதிக் கட்டமைப்புக் கடன்- நிதியுதவிப்பணிகள் நிறுவனத்தின் (ILFS) ஆதரவுடன் நான்கு வரிசைப் போக்குவரத்து வசதிகளை ஏற்படுத்த திட்டமிட்டுள்ளோம். இது, சாலை அமைப்பின் தரத்தை உயர்த்துவதற்கான ஒரு புதிய முயற்சியாக இருக்கும்.

68. ஊரகச் சாலைகளின் தரத்தை உயர்த்தவும் மிக உயர்ந்த முக்கியத்துவம் அளித்துள்ளோம். 1981 ஆம் ஆண்டு மக்கட்தொகைக் கணக்கெடுப்பின்படி, ஆயிரத்திற்கும் அதிகமாக மக்கட்தொகை கொண்ட அனைத்துக் கிராமங்களுக்கும், 1994-95 ஆம் ஆண்டில் அனைத்துப் பருவங்களுக்கும் ஏற்ற ஊரகச் சாலை வசதிகள் ஏற்படுத்திக்கொடுப்பது உறுதிப்படுத்தப்படும். 1994-95 ஆம் ஆண்டில் ஊரகச்சாலைத் திட்டத்திற்கான ஒதுக்கீடு ரூ.18.50 கோடியாக இருக்கும். தமிழ்நாடு வேளாண்மை வளர்ச்சித் திட்டத்தின் ஒரு பகுதியாக, அங்காடிச் சாலைகள் திட்டத்தின்கீழ், 19 அங்காடி மையப் பகுதிகளில் ரூ. 45.28 கோடி மொத்தச் செலவில் நல்ல சாலைவசதிகள் ஏற்படுத்தப்படும். இது, ஊரகப் பகுதிகளில், 800 கிலோ மீட்டர் நீளமுள்ள நல்ல சாலை அமைய வழி வகுக்கும். 1994-95 ஆம் ஆண்டில் இத்திட்டத்திற்கு ரூ. 10 கோடி ஒதுக்கப்படும். பேருந்து வழித்தடச் சீரமைப்புத் திட்டம் தொடர்ந்து செயல்படுத்தப்படும். 1994-95 ஆம் ஆண்டில், இத்திட்டத்திற்கான ஒதுக்கீடு ரூ. 13 கோடியாக இருக்கும். 1994-95 ஆம் ஆண்டில், இத்திட்டத்தின் கீழ் 500 கிலோமீட்டர் சாலை சீரமைத்து மேம்படுத்தப்படும். கரும்பு செஸ் நிதித்திட்டத்தின்கீழ் 1994-95 ஆம் ஆண்டில் ரூ.5 கோடி ஒதுக்கப்பட்டுள்ளது.

69. நகர்ப்பகுதிகளில் காணப்படும் போக்குவரத்து நெரிசல்களைக் குறைக்கவேண்டும். இதற்குப் பெரிய அளவில் சீரமைப்புப் பணிகளை மேற்கொள்ள வேண்டியுள்ளது. தமிழ்நாடு நகர்ப்பகுதி மேம்பாட்டுத் திட்டத்தின்கீழ், TRAMP பிரிவின் ஒரு பகுதியாக, 10 முக்கியமான நகரங்களில், ரூ. 144.89 கோடி செலவில் 37 பணிகளை மேற்கொண்டுள்ளோம். 1994-95 ஆம் ஆண்டில், இத்திட்டத்திற்கான நிதி ஒதுக்கீடு ரூ.27.72 கோடியாக இருக்கும்.



70. சென்னைக்கும் கடலூருக்குமிடையே அமைந்துள்ள கிழக்குக் கடற்கரைச்சாலை, சில தொழில் நுட்ப, சுற்றுச்சூழல் மற்றும் ஒப்பந்தச் சிக்கல்களில் சிக்கியுள்ளது. இச்சிக்கல்கள் தீர்க்கப்பட்டு வருகின்றன. 1994-95 ஆம் ஆண்டில் இச்சாலைப் பணியில் நல்ல முன்னேற்றம் இருக்குமென எதிர்பார்க்கிறோம். இச்சாலை மேம்பாட்டு பணிக்காக 1994-95 ஆம் ஆண்டில் ரூ.15 கோடி ஒதுக்கப்பட்டுள்ளது.

71. 1994 பிப்ரவரித் திங்கள் முதல்நாள் முதற்கொண்டு டீசல் விலை திருத்தப்பட்டுள்ளதைத் தொடர்ந்து, அரசு பேருந்துப் போக்குவரத்துக் கழகங்களுக்கு ஏற்பட்டுள்ள நிலைமைதனை இம்மாமன்றத்தின் மாண்புமிகு உறுப்பினர்கள் அறிவர். இதனால், 1994-95 ஆம் ஆண்டில் பேருந்துப் போக்குவரத்துக் கழகங்களுக்கு ரூ.60 கோடி இழப்பு ஏற்படக்கூடிய சூழ்நிலை உருவாகியுள்ளது. உடனடியாகப் பேருந்து கட்டணங்களைத் திருத்த இயலாது என்பதால், காலப்போக்கில் இந்த நிலைமையைச் சரிசெய்தாக வேண்டும். திரும்பத் திரும்ப டீசல் விலை உயர்த்தப்படுவதால் ஏற்படுகின்ற நிலைமையைச் சமாளிப்பது மிகவும் கடினமாக உள்ளது. மக்களுக்குப் பேருந்து போக்குவரத்துக் கழகங்கள் திறமையான போக்குவரத்துப் பணியை அளிக்க கடுமையாக முயற்சிகள் செய்து வருகின்ற வேளையில், இவ்விலை உயர்வுகளால் அவற்றின் செயல் திறன் பாதிக்கப்பட்டுள்ளது. விலைகள் திரும்பத் திரும்ப உயர்த்தப்படுவதால் இக்கழகங்களால் பழைய பேருந்துகளுக்குப் பதிலாகப் போதுமான அளவில் புதிய பேருந்துகள் வாங்கவோ, புதிய பணிகளைத் தொடங்கவோ முடிவதில்லை. டீசல் விலைகள் உயர்த்தப்படும்போது, அதன் உடன் நிகழ்வாக, பேருந்துக் கட்டணங்களையும் உயர்த்துவதற்கு வகை செய்ய வேண்டிய ஒரு நிலையைச் சென்றடைய வேண்டும்.

### சுற்றுச் சூழல்

72. பொருள் நிரல் 21 ன் வரம்பினை மனத்திற் கொண்டு, மாநில செயல் திட்டம் ஒன்று வகுக்கப்பட்டு வருகிறது. இத் திட்டத்தைச் செயல்படுத்த, ஐக்கிய நாடுகள் வளர்ச்சித் திட்டத்தின் உதவியைக் கோரவிருக்கிறோம்.

73. மிக அதிக அளவில் மாசு ஏற்படுத்தி வருகின்ற, 17 தொழில் தொகுதிகளைப் பொறுத்தவரை, சுற்றுச் சூழல் நிலைமையைக் கண்காணிக்கும் பொறுப்பு, தமிழ்நாடு மாசுக் கட்டுப்பாட்டு வாரியத்திடம் ஒப்படைக்கப்பட்டுள்ளது. பெருமளவில் மாசுக் கட்டுப்பாட்டு நடவடிக்கைகள் எடுக்கப் பட வேண்டிய 119 தொழில் பிரிவுகள் இனம் கண்டறியப்பட்டுள்ளன. இவற்றுள் பெரும்பாலான

தொழில் பிரிவுகள் மாசு ஏற்படுத்தாதவை என அறிவிக்கப்படும் வகையில் குறிப்பிடத் தக்க முன்னேற்றம் செய்யப்பட்டுள்ளது. மணலூரில், சுகாதாரக் கேட்டினை உருவாக்கும் கழிவுப் பொருட்களை அகற்றும் முதலாவது பொது வசதி ஏற்படுத்தப்பட்டு வருகிறது. மணலியில், அவசரகால இடர் உதவி நிலையம் ஒன்றும் அமைக்கப்பட்டு வருகிறது.

74. தோல் பதனிடு தொழிற்சாலைகளினால் மாசு ஏற்படுவதைத் தடுப்பதற்காக, முனைப்பான நடவடிக்கைகள் எடுக்கப்பட்டுள்ளன. இதற்காக ரூ.47.74 கோடி மொத்தச் செலவில், 23 பொதுவான கழிவுப் பொருள் சுத்திகரிப்பு நிலையங்கள் அமைக்கப்பட்டு வருகின்றன. 1994 ஆம் ஆண்டில் 6 நிலையங்கள் அமைக்கும் பணி முடிவுறும்.

75. துணித் துறையில், சாயத் தொழில் பிரிவுகளால் மாசு ஏற்படுவதைத் தடுக்க, 16 பொதுவான கழிவுப் பொருள் சுத்திகரிப்பு நிலையங்கள் அமைக்கப்படும்.

76. அரசு மேற்கொள்ளவிருக்கின்ற தொழில் சார்ந்த மற்றும் சுகாதாரக் கேட்டினை உண்டாக்கும் கழிவுப் பொருள் கட்டுப்பாட்டுத் திட்டத்தைப் பற்றி, ஆசிய வளர்ச்சி வங்கியின் உதவியுடன் விரிவான ஆய்வு ஒன்றை நடத்தி வருகிறோம். 1994 ஆம் ஆண்டு ஏப்ரல் திங்களில் அளிக்கப்படவிருக்கின்ற இந்த ஆய்வு பற்றிய அறிக்கையின் அடிப்படையில் விரிவான திட்டம் ஒன்று தயாரிக்கப்படும்.

77. காவிரி ஆற்றில், மாசு கலப்பதைத் தடுப்பதற்கான திட்டமொன்றைத் தொடங்க நாம் நடவடிக்கை எடுத்து வருவதை இம் மாமன்றத்தின் மாண்புமிகு உறுப்பினர்கள் அறிவர். ரூ.332 கோடி செலவாகக்கூடிய விரிவான திட்டம் ஒன்று, நிதியுதவிக்காக ஐப்பான் நாட்டின் வெளிநாட்டுப் பொருளாதார ஒத்துழைப்பு நிதி நிறுவனத்திற்கு அனுப்பப்பட்டுள்ளது. இதற்கிடையில், தேசிய நதி செயல் திட்டத்தின் கீழ், 1994-95 ஆம் ஆண்டில் ரூ.2 கோடி செலவில் துவக்கப் பணிகள் மேற்கொள்ளப்படும். MINARS திட்டத்தின் கீழ்ப் பெரிய ஆறுகளிலும், ஏரிகளிலும் தண்ணீரின் தரத்தைக் கண்காணிக்க நடவடிக்கைகள் எடுக்கப்படும்.

78. ஒருங்கிணைந்த கடலோரப்பகுதி மேம்பாட்டுத் திட்டம் ஒன்றை வகுக்குமாறு மாண்புமிகு முதல்வர் புரட்சித்தலைவி டாக்டர் ஜெ. ஜெயலலிதா அவர்கள் ஆணை பிறப்பித்துள்ளார். இத்திட்டத்தை வகுப்பது தொடர்பாக, புகழ் பெற்ற வல்லுநர் டாக்டர் எம். எஸ். சுவாமிநாதன் அவர்களின் உதவியை நாங்கள் நாடியுள்ளோம். இத்திட்டத்திற்குத் தேவையான வெளிநாட்டு உதவி பெறுவதற்காக, இதை விரைவிலேயே அனுப்பிவைக்கவிருக்கிறோம்.

79. மாநகர நீர்வழிகளைச் சுத்தம் செய்யவும், இவற்றில் மாசு கலப்பதைத் தடுக்கவும் சென்னை மாநகரில் துப்புரவுப் பணிகளை மேற்கொள்ளவும் ரூ. 112.50 கோடி செலவில் திட்டமொன்றை வகுத்துள்ளோம். ஜெர்மானி நாடு இத்திட்டத்திற்கு, நிதி உதவி செய்வது குறித்துப் பரிசீலித்து வருகிறது. இத்திட்டம் குறித்து பல நிறுவனங்கள் விரிவான ஆய்வுகள் நடத்தியுள்ளன. இவற்றில் சேறு அகற்றல் ஆய்வும் அடங்கும். இந்த நீர்வழிகளைச் சீரமைத்து அவற்றைப் பழைய நிலைக்கு மாற்ற பெரும் முயற்சி எடுக்கப்படுவதற்கு உரிய தருணம் இதுவே ஆகும்.

80. நமது கடலோரப் பகுதிகள் கடலரிப்புக்குள்ளாவதைத் தடுப்பதற்கான திட்டமொன்றை உலக சுற்றுச்சூழல் நிதியின் உதவியோடு மேற்கொள்ளவிருக்கிறோம். ரூ. 50 கோடி மதிப்பீட்டுச் செலவாகக்கூடிய இத்திட்டம், சென்னை, கன்னியாகுமரி மாநிலத்தின் ஏனைய கடற்கரைப் பகுதிகள் ஆகிய இடங்களில் நிரந்தர மற்றும் பாதுகாப்புப் பணிகளை மேற்கொள்ள வகை செய்யும்.

### நகர்ப்பகுதி மேம்பாடு

81. தமிழ்நாட்டின் நகர்ப்பகுதி மக்கள் தொகை மொத்த மக்கள் தொகையில் 34.15 சதவீதமாகும். நகர்ப்புறத்தில் வாழும் மக்கள் தொகை விகிதத்தை வைத்துப் பார்ப்போமேயானால் தமிழ்நாடு, நாட்டில் மூன்றாவது இடத்தில் உள்ளது. நகர்ப்பகுதி நெருக்கடிப் பிரச்சினையைத் தீர்த்து, நகர்ப்பகுதி வாழ் ஏழைகளிய மக்களின் வாழ்க்கைத் தரத்தை உயர்த்த வேண்டுமானால், அதற்குப் பெருமளவில் முதலீடு தேவை. பெருமளவிலான முதலீட்டுத் திட்டத்தை மேற்கொள்ள, தனியார் மூலதனம் உட்பட, அனைத்து மூலதனத்தையும் நாம் பயன்படுத்த வேண்டியுள்ளது.

82. உலக வங்கியின் உதவியுடன் செயற்படுத்தப்படும், தமிழ்நாடு நகர்ப்பகுதி மேம்பாட்டுத் திட்டம், இதுவரை செயற்படுத்தப்பட்ட மிகப்பெரிய திட்டங்களுள் ஒன்றாகும். 1994-95 ஆம் ஆண்டில், இத்திட்டத்திற்கான மொத்த ஒதுக்கீடு, ரூ.150 கோடியாக இருக்குமென எதிர்பார்க்கப்படுகிறது. மனைகளும் பணிகளும், குடிசைப்பகுதி மேம்பாடு, போக்குவரத்து மேம்பாடு, நகர்ப்பகுதிப் பேருந்துப் போக்குவரத்து மேம்பாடு, நகர்ப்பகுதி அடிப்படை வசதிகளுக்கு நிதியுதவி ஆகியவை இத்திட்டத்தின் முக்கியப் பிரிவுகளாகும். 1995 ஆம் ஆண்டுக்குப் பின்னர் எழக்கூடிய தேவைகளை நிறைவு செய்யும் வகையில், ரூ.1000 கோடி ஒதுக்கீட்டுடன்கூடிய இரண்டாவது தமிழ்நாடு நகர்ப்பகுதி மேம்பாட்டுத் திட்டத்தை நிறைவேற்ற எடுத்துக்கொள்ள நாங்கள் திட்டமிட்டுள்ளோம்.

83. தமிழ்நாடு நகர்ப்பகுதி மேம்பாட்டுத் திட்டத்தினால் கிடைக்கக் கூடிய

முக்கியமான ஆதாயங்களில் ஒன்று, நகர்ப்பகுதி அடிப்படை வசதிகளை உருவாக்குவதற்காகப், புதிய நிதியுதவி ஏற்பாடுகள் உருவாக்கப்படுவதுதான். நகர்ப்பகுதி அடிப்படை வசதிகளை உருவாக்குவதற்குத் தேவையான நிதியுதவி செய்வதற்காக, இத்திட்டத்தின்கீழ், நகராட்சி நகர்ப்பகுதி மேம்பாட்டு நிதி ஏற்படுத்தப்பட்டுள்ளது. அதே நேரத்தில், நகர்ப்பகுதிகளில் அடிப்படை வசதிகளை உருவாக்கத் தேவையான நிதியுதவி செய்வதற்காகவும், தமிழ்நாடு நகர்ப்பகுதி நிதி-அடிப்படை வசதி மேம்பாட்டு நிறுவனம் அமைக்கப்பட்டுள்ளது. ஆயுள் ஈட்டுறுதிக் கழகம் போன்ற நிறுவனங்களிடமிருந்து பெற்ற கடனை, நகராட்சிகள் திருப்பிச் செலுத்துவதில் சில பிரச்சினைகள் எழுந்துள்ளன. அரசு, தன் பொறுப்புகளைத் தீர்ப்பதற்காக, இக்கடன்களைத் திருப்பிச் செலுத்த வேண்டியுள்ளது. நாம், இந்த அம்சங்கள் அனைத்தையும் கருத்தில் கொண்டு, நகர்ப்பகுதி அடிப்படை வசதிகளுக்குத் தேவையான நிதியுதவிகளைச் செய்வதற்காகப், பொதுவான அமைப்பு ஒன்றை ஏற்படுத்தலாமா என பரிசீலிக்க வேண்டியுள்ளது. இப்பிரச்சினைகள் குறித்து ஆய்வு செய்து, அரசுக்கும் பரிந்துரைப்பதற்காகக் குழு ஒன்றை அமைக்கவிருக்கிறோம்.

84. நகர்ப்பகுதி ஏழை, எளிய மக்களின் நலனுக்காக ஒருங்கிணைந்த புதிய திட்டம் ஒன்றைத் தொடங்க நாங்கள் கருதியுள்ளோம். நகர்ப்பகுதி ஏழை மக்களுக்கான இம்மாநில ஒருங்கிணைந்த திட்டம், நகர்ப்பகுதி ஏழை எளிய மக்களின் வாழ்க்கை நிலைமைகளை உயர்த்தவும், அவர்களின் பொருளாதார நிலைமைகளை மேம்படுத்தி வாழ்க்கைத் தரத்தை உயர்த்தவும் முயற்சிகளை மேற்கொள்ளும். வெவ்வேறு திட்டங்களின் கீழ் மேற்கொள்ளப்பட்டு வருகின்ற பல்வேறு பணிகளை ஒன்றாகச் சேர்த்து ஒருங்கிணைந்த அணுகுமுறையை பின்பற்ற இத்திட்டம் உதவும். 1994-95 ஆம் ஆண்டில், இத்திட்டத்தின்கீழ் நகர்ப்பகுதியிலுள்ள ஒரு இலட்சம் ஏழைக் குடும்பங்கள் பயனடையும் என்ற நாங்கள் நம்புகிறோம்.

### சென்னை மாநகர் மேம்பாடு

85. சென்னை மாநகரை, இந்நாட்டின் முதன்மையான பெருநகரமாக உருவாக்கிடும் நோக்கத்துடன், எழில்மிகு சென்னை-2000 திட்டம் தொடங்கப்பட்டுள்ளதை, இம்மாமன்றத்தின் மாண்புமிகு உறுப்பினர்கள் அறிவார். இக்கண்ணோட்டத்துடன், விரிவான முதலீட்டுத் திட்டம் ஒன்றை வகுக்கக் கருதியுள்ளோம். எழில்மிகு சென்னை-2000 திட்டத்தில், இம்முதலீட்டுத் திட்டம் அடங்கும்.

86. எழில்மிகு சென்னை-2000 திட்டத்தின் பிரிவுகளும் 2000 ஆம் ஆண்டுக்கு முன் முடிப்பதற்காக இலக்கு நிர்ணயிக்கப்பட்டுள்ள முதலீடுகளும் வருமாறு -

(ரூபாய் கோடியில்)

*நீர் வழங்கல்-கழிவு நீரகற்றல்	1600
*மின் அனுப்புகை, வழங்கல் ஏற்பாட்டை வலுப்படுத்தலும், மின்சுமை அதிகமாக உள்ள சமயங்களில் கூடுதல் மின் திறனுக்கு வகை செய்தலும்	650
*சாலை வடிவமைப்பு மேம்பாடு, போக்குவரத்து நெரிசல் ஏற்படுத்தும் தடைகளை அகற்றுதல், புதிய போக்குவரத்து, நிர்வாக ஏற்பாடு	300
*மாநகர நீர் வழிகள் மேம்பாடு உட்பட சுற்றுப்புறத் துப்புரவு	400
*மழை நீர் வடிகால்	75
*வீட்டு வசதி மேம்பாடு	525
*மாநகரப் போக்குவரத்துத் திட்டம்	300
*ஏனைய மாநகர மேம்பாட்டுத் திட்டங்கள்	150
	-----
<b>மொத்தம்</b>	<b>4000</b>
	-----

87. சென்னையை, 21 ஆம் நூற்றாண்டில், எழில்மிகு சென்னையாக மாற்றுவதற்காக, ரூ.4000 கோடி நிதிஒதுக்கீட்டுடன் எழில்மிகு "சென்னை-2000 திட்டம்" செயற்படுத்தப்படும். இது, இந்நாட்டில் அனைவராலும் விரும்பப்படுகின்ற இடமாக, சென்னை மாநகரை மாற்றுவதை நோக்கமாகக் கொண்ட விரிவான திட்டமாகும். புதிய வணிக மையங்கள், நிறுவன அலுவலகங்கள் அமைப்பதற்கு உகந்த இடம் சென்னை மாநகரம் என்ற முடிவுக்கு அனைவரும் வரக்கூடிய வகையில், இம்மாநகரத்தின் வாழ்க்கை நிலைகளை மேம்படுத்துவதை உறுதிப்படுத்த நாங்கள் விழைகிறோம். இந்நாட்டின் மாற்று நிதித் தலைநகரமாக,

சென்னை விளங்கும் வகையில் இம்மாநகருக்கு வலிவும் பொலிவும் சேர்க்க வேண்டும் என்பதும் எங்களின் நோக்கமாகும்.

88. இத்திட்டத்திற்குத் தேவைப்படும் பெரும் முதலீடுகளுக்கு நிதி பெறும் வாயிலாக, பெருநகர் அடிப்படை வசதிக் கழகம் ஒன்றை நிறுவ நாங்கள் திட்டமிட்டுள்ளோம். இக்கழகத்திற்கான, மூலதனப்பங்கிற்கு, ஏற்பாடு செய்வது எங்கள் நோக்கமாகும். 1994-95 ஆம் ஆண்டு வரவு-செலவுத் திட்டத்தில், ரூ.15 கோடி நிதி ஒதுக்கப்பட்டுள்ளது. இது, மாநில அரசின் பங்காகும். மத்திய அரசின் பங்கையும் சேர்த்து, ரூ.60 கோடி மொத்த மூலதனம் கிடைக்கும். இம்மாநகரின் அடிப்படைத் தேவைகளை நிறைவு செய்வதற்கு நிதியுதவி அளிப்பதில், இது ஒரு பெரிய அளவாகும்.

89. நகராட்சி திடக் கழிவுப் பொருட்களைப் பயன்படுத்தி மின்சாரம் உற்பத்தி செய்வதற்கான திட்டமொன்றை நாம் தொடங்கியுள்ளோம். 5 மெகா வாட் திறன் கொண்ட இந்த மின் உற்பத்தி நிலையம், ரூ.16 கோடி செலவில் சென்னைக்கருகிலுள்ள பெருங்குடியில் அமைக்கப்படும். இந்நிலையத்தில் உருண்டைகளாக்கப்பட்ட திடக் கழிவுகள் பயன்படுத்தப்படும். இத் திட்டத்தை, கூட்டுத் துறையில் டீட்கோ நிறுவனம் செயற்படுத்தும். கழிவுப் பொருட்களையும் மின் உற்பத்தியையும் தொடர்படுத்தும் இத் திட்டம், ஒரு பெரிய புதிய முயற்சியாகும்.

## வீட்டு வசதி

90. அனைவர்க்கும் வீடு என்பது இவ்வரசின் ஏற்றுக் கொள்ளப்பட்ட கொள்கையாகும். வீட்டுவசதி, கணிசமான அளவுக்கு வேலை வாய்ப்புக்கு வகை செய்வதால், மெக்ஸிகோ போன்ற பல நாடுகளில் அங்கீகரித்தவாறு, வீட்டு வசதி ஒரு முக்கியமான பொருளாதாரப்பணியாகும். எனவே, இம்மாநிலத்தில் வீட்டுவசதி மேம்பாட்டுக்கு நாங்கள் அதிக முன்னுரிமை அளித்துள்ளோம்.

91. உண்மையில் தேவைப்படும் வீடுகளின் எண்ணிக்கையும், இதுவரை வழங்கப்பட்ட மொத்த வீட்டுவசதி நிலைமையையும் அறிந்து கொள்ள, நாங்கள் புதிய ஆய்வு ஒன்றைத் தொடங்கியுள்ளோம். இந்த ஆய்வின் அடிப்படையில், வீடுகள், மேம்படுத்தப்பட்ட மனைகள் கிடைப்பதை அதிகரிக்க நீண்டகாலத் திட்டம் ஒன்றை மேற்கொள்ள நாங்கள் கருதியுள்ளோம். இப்புதிய திட்டச் செயல்முறையின் கீழ், வீட்டுவசதி வாரியம், குடிசைப் பகுதி வாரியம் போன்ற அரசுத் துறை நிறுவனங்கள் மூலம் கட்டி முடிக்கப்பட்ட வீடுகள் வழங்குவதையும் மேம்படுத்தப்பட்ட மனைகள் வழங்குவதையும் நாங்கள் ஊக்குவிக்கவும் ஊரக, நகர்ப் பகுதி

வீட்டுவசதியை விரைவுபடுத்துவதற்காகக் கூட்டுறவு இயக்கத்தை வலுப்படுத்தி, வீட்டு வசதி நிதியுதவி நிறுவனங்கள், தங்கள் பணிகளை இம் மாநிலத்தில் விரிவுபடுத்துவதற்காக அவற்றுக்கு முழு ஆதரவு அளிக்கவும் நாங்கள் கருதியுள்ளோம். வீட்டுவசதி நிதியுதவி தொடர்பான நிலைமை குறிப்பாக, தேசிய வீட்டுவசதி வங்கியிடமிருந்து மறு நிதியுதவி பெறுவது தொடர்பான நிலைமை திருப்திகரமாக இல்லை என்று நான் இச்சந்தர்ப்பத்தில் குறிப்பிட விரும்புகிறேன். கடன் வழங்கு நிலை சீரமைக்கப்படுவதையும், வீட்டு வசதிப் பிரிவுகளுக்காக வணிக வங்கி முறை மூலமும், ஏனையோருக்கும் போதுமான கடன் கிடைப்பதையும் மத்திய அரசு உறுதி செய்ய வேண்டும். 1. 25 இலட்சம் குடும்பங்களுக்கு வீட்டு வசதிக்கு வகை செய்வதே 1994-95ல் நாம் மேற்கொள்ளும் முயற்சியாகும்.

92. 1994-95 ஆம் ஆண்டில், தமிழ்நாடு வீட்டுவசதி வாரியம், ரூ.200 கோடி செலவில், 20,700 குடியிருப்புகளைக் கட்டும். தமிழ்நாடு குடிசைப்பகுதி மாற்று வாரியம் 1994-95 ஆம் ஆண்டில், 750 புதிய குடியிருப்புகள் கட்டும். இதனுடன், வரும் ஆண்டில், 10,000 குடும்பங்களுக்காக குடிசைப் பகுதி மேம்பாட்டுத் திட்டம் ஒன்றையும் மேற்கொள்ளும். ரூ.1.5 கோடி செலவில் "வீடற்றோருக்கு வீடு" திட்டத்தின் கீழ் 900 வீட்டுத் தொகுதிகள் கட்டப்படும். நடைபாதை வசிப்போர் வீட்டு வசதித் திட்டத்தின் கீழ் 2,275 குடும்பங்களுக்கு குடியிருப்புகள் கட்டித் தரப்படும். 1994-95 ஆம் ஆண்டில், குடிசைப் பகுதி மாற்று வாரியம் 4 நகர்ப்பகுதி புதுப்பித்தல் திட்டங்களையும் மேற்கொள்ளும். 1994-95 ஆம் ஆண்டில், 10,000 குடியிருப்புகள் கட்டுவதற்காக, நகர்ப்பகுதி வீட்டு வசதிக் கூட்டுறவுச் சங்கங்கள் நிதி ஆதரவு அளிக்கும்.

93. வரும் ஆண்டில் பெரிய வீட்டு வசதித் திட்டங்களை எடுத்துக் கொள்ள இயலும் வகையில் கிராம வீட்டு வசதித் திட்டம் வலுவான அடிப்படையில் சீரமைக்கப்படும் என்று நாங்கள் நம்புகிறோம். இதற்காகக் கடன் தொகைகள் உரிய நேரத்தில் வசூலிக்கப்படவேண்டியுள்ளது. ஒவ்வொன்றும் அதிக எண்ணிக்கையில் வீடுகளைக் கட்ட இயலும் வகையில், 165 வட்ட வீட்டு வசதி கூட்டுறவுச் சங்கங்கள் மூலம் கிராம வீட்டு வசதித் திட்டத்தின் செயல்பாட்டினை நாங்கள் மேம்படுத்துவோம். 1994-95 ஆம் ஆண்டில் 30,000 குடியிருப்புகள் கட்ட வரவு-செலவுத் திட்டத்தில், ரூ.5 கோடி நிதி ஒதுக்கப்பட்டுள்ளது. 1994-95 ஆம் ஆண்டில் 10,000 குடியிருப்புகள் கட்டுவதற்காகக் "கிராமப்பகுதிகளில் வீட்டுவசதி நிலையை உயர்த்தல் (சுப்ரா)" என்னும் புதுமையான திட்டத்தைத் தொடர்ந்து நாங்கள் செயற்படுத்துவோம். இத்திட்டத்தின் கீழ் கிராமங்களில் வீடுகளின் நிலை உயர்த்தப்படும்.

94. வரும் ஆண்டில், பெரிய அளவில் வீட்டு வசதிப் பணிக்கு கடன் வழங்குவதற்காகத் தொடக்க நில வள வங்கியின் பணிகளைத் தீவிரப்படுத்த

நாங்கள் கருதியுள்ளோம். இதற்குத் தேவையான இசைவையும் நாங்கள் பெற்றுள்ளோம். 1994-95 ஆம் ஆண்டில், கூட்டுறவு நில வள வங்கிப் பணி மூலம் வீட்டு வசதிக்கு நிதி ஆதரவு அளிக்கும் பெரும் திட்டத்தைத் தொடங்க உள்ளோம்.

95. புயல் வெள்ளத்தைத் தொடர்ந்து, வெள்ளத்தால் பாதிக்கப்பட்டவர்களுக்குப் புதிய வீடுகள் கட்டித் தருவதற்காக மேற்கொள்ளப்பட்ட சிறப்புத் திட்டம் பற்றி இம் மாமன்றத்தின் மாண்புமிகு உறுப்பினர்கள் நன்கு அறிவர். இத்திட்டத்தின் கீழ் 18,000 வீடுகள் கட்டித் தரப்படும். இத்திட்டத்திற்காக இவ்வரசு ரூ.8.10 கோடி நிதி ஒதுக்கியுள்ளது. அண்மையில் ஏற்பட்ட வெள்ளத்தால் வீடுகள் சேதமடைந்ததாகத் தெரிவிக்கப்பட்டதைத் தொடர்ந்து, இத்திட்டத்தின் கீழ் கூடுதல் வீடுகளுக்கு நிதியுதவி அளிப்பது பற்றியும் நாங்கள் பரிசீலித்துள்ளோம். மத்திய அரசிடமிருந்து இசைவு வரப் பெற்ற பின்னர் இத்திட்டத்தைச் செயற்படுத்துவோம்.

## கல்வி

96. இந்த வரவு-செலவுத் திட்டத்தில், கல்விக்காக மொத்தம் ரூ.2002.46 கோடி ஒதுக்கப்பட்டுள்ளது. வருவாய்க் கணக்கிலான செலவினத்தில், 22.04 சதவீதம் செலவு ஆகக் கூடிய ஒரே பெரிய துறை, கல்வித் துறையாகும்.

97. மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்கள், அண்மையில், 1994 ஆம் ஆண்டு பிப்ரவரித் திங்களில் நடைபெற்ற முதலமைச்சர்கள் மாநாட்டில் ஆற்றிய உணர்ச்சிகளையும் உரையில், மாநில முன்னுரிமை அடிப்படையில் மேற்கொள்ள வேண்டிய பணிகள் குறித்து விவரித்துள்ளார். 1998 ஆம் ஆண்டிற்குள் "அனைவருக்கும் கல்வி" என்ற இலக்கை எய்துவதற்குத் தமிழ்நாடு முயற்சி செய்யும் என்று அவர் குறிப்பிட்டுள்ளார். இதனையொட்டிக் குழந்தைகள் அனைவரும் பள்ளியில் சேர்க்கப்படுகின்றனர் என்பதையும், மிக முக்கியமாக, 14 வயதுவரை அவர்கள் பள்ளிப் படிப்பைத் தொடருகிறார்களா என்பதையும் உறுதி செய்வதற்குப் பெரும் முயற்சி மேற்கொள்ளப்படுகிறது. எனவே, இந்த இலக்கை எய்துவதற்குத் தேவையான நிதி ஆதாரங்களுக்கு வகைசெய்யும் விதத்தில் முன்னுரிமை அளிக்கப்படும்.

98. தொடக்கக் கல்வி முறையின் தரத்தை உயர்த்துவதற்குப் பின்வரும் முக்கியப் பணிகளை நாங்கள் கண்டறிந்துள்ளோம்.

\* 1994-95 ஆம் ஆண்டிலிருந்து இம் மாநிலம் முழுவதும், குழந்தை முன்



பருவப் பாதுகாப்பு - கல்வித் திட்டத்தைச் செயற்படுத்துதல்.

\*1994 ஆம் ஆண்டு கோடை விடுமுறையில் சிறப்புமுயற்சி மேற்கொள்வதன் மூலம் 5 வயதிற்கு மேற்பட்ட குழந்தைகள் அனைவரும் பள்ளிகளில் சேர்வதை உறுதி செய்தல்.

\* கோடை விடுமுறையின் போதும், பள்ளி திறந்த பிறகும் அதிக அளவில் குழந்தைகள் பள்ளிப் படிப்பைத் தொடருகிறார்களா என்பதை உறுதி செய்ய சிறப்பு நடவடிக்கை மேற்கொள்ளுதல்.

\* பள்ளியில் பயிலாத 6-14 வயதுத் தொகுதியினருக்கு, பள்ளிசாராக் கல்வி நீட்டிக்கப்படுவதை உறுதி செய்ய, படித்த தன்னார்வத் தொண்டர் பணித் திட்டத்தை வலுப்படுத்துதல்.

\* பாடப்புலத்தின் தரத்தை உயர்த்துதல், ஆசிரியர் பயிற்சி, ஆசிரியர் செயலூக்கம், குறைந்தபட்சக் கல்வி, பள்ளித் திட்டத்தில் பெற்றோர்களின் பங்கு ஆகியவற்றுக்கு வகை செய்தல்.

\* அண்மையில் நடத்தப்பட்ட ஆய்வின் அடிப்படையில், அடிப்படை வசதியை மேம்படுத்துதல்.

மேற்சொன்ன முக்கியமான செயல் திட்டங்களில் முழுக் கவனம் செலுத்தப்படும். அதனால், தொடக்கக் கல்வி முறை முழுவதும் வருமாண்டில் நிலை உயர்த்தப்படும்.

99. இம் மாநிலத்தில், தொடக்கப்பள்ளித் திட்டத்தை நிலை உயர்த்துவதற்கு ரூ.1200 கோடி நிதியொதுக்கீட்டுடன்கூடிய வரிவாண திட்ட அறிக்கை ஒன்றினை, உலக வங்கியிடம் நாம் அளித்துள்ளோம் என்பதை இப்பேரவையின் மாண்புமிகு உறுப்பினர்கள் அறிவர். இத் திட்ட அறிக்கை தற்போது மத்திய அரசிடம் உள்ளது. இத் திட்டத்தை உலக வங்கிக்கு அனுப்புமாறு நாம் மத்திய அரசை வேண்டிக் கேட்டுக் கொண்டுள்ளோம். இதற்கிடையில், பெண் கல்வியின் அளவு தேசிய அளவைவிடக் குறைவாக உள்ள மாவட்டங்களில், பெண் கல்வியை மேம்படுத்த பன் மாநிலத் திட்டமொன்றை உலக வங்கியின் உதவியுடன் மேற்கொள்ளக் கருதப்பட்டுள்ளது. இத்திட்டம், தருமபுரி, திருவண்ணாமலை-சம்பவராயர், விழுப்புரம் -இராமசாமிப் பண்டயாச்சியார், தென் ஆர்க்காடு-வள்ளலார் ஆகிய 4 மாவட்டங்களில், செயற்படுத்தப்படும். 5 ஆண்டுக் கால அளவிற்கு, இத்திட்டத்திற்கான நிதியொதுக்கீடு ரூ.120 கோடியாக இருக்கும். இது, தொடக்கப்

பள்ளிகளில் பெண் குழந்தைகள் அதிக அளவில் சேர்க்கப்படுவதையும், தொடர்ந்து கல்வி பயிலுவதையும் மேம்படுத்தும் குறிப்பான நோக்கத்துடன் செயற்படுத்தப் படுகிறது. இது இந்த 4 மாவட்டங்களில், தொடக்கப் பள்ளித் திட்டத்தை நிலை உயர்த்துவதற்கான பெரிய புதிய முயற்சியாக இருக்கும்.

100. வரும் ஆண்டில், புதிதாக 766 தொடக்கப் பள்ளிக் கட்டிடங்கள் கட்டப்படுவது உறுதி செய்யப்படும் என்பதை அறிந்து இப்பேரவையின் உறுப்பினர்கள் மகிழ்ச்சியடைவர். இதன் பின்னர், ஒவ்வொரு பள்ளிக்கும் குறைந்தது ஒரு நிரந்தரக் கட்டிடமாவது கட்டிக் கொடுக்கப்படும். அதே நேரத்தில், வருமாண்டில், கூடுதலாக 750 பள்ளிக் கட்டிடம் கட்டும் பணியையும் நாம், மேற்கொள்ளவிருக்கிறோம். தொடக்கப் பள்ளிகளில் அடிப்படை வசதிகள் கணிசமான அளவிற்கு மேம்படுத்துவதை இது உறுதிசெய்யும். கல்வித் துறையில், சொத்துக்கள் சரிவரப் பராமரிக்கப்படுவதை உறுதி செய்கிற, உள்ளாட்சி நிதிக் கணக்கு III ன் கீழ், நிலைமையைச் சரிசெய்யுமாறு ஊராட்சி ஒன்றியங்களை நாம் கேட்டுக் கொண்டுள்ளோம். இக்கணக்கின்கீழ் வருமாண்டில், தொடக்கப் பள்ளிக் கட்டிடங்களின் சரிவரப்பராமரிப்புக்கான திட்டமொன்று செயற்படுத்தமாறு பார்த்துக் கொள்ளப்படும்.

101 என்னுடைய சென்ற ஆண்டு வரவு-செலவுத் திட்ட உரையில், தொடக்கப் பள்ளிகளில், குழந்தைகள் கட்டாயமாகச் சேரவேண்டுமென்பதற்கும் தொடர்ந்து கல்வி பயில வேண்டுமென்பதற்கும் வகைசெய்யும் புதிய சட்டத்தைக் கொண்டு வருவோமென்று நான் அறிவித்தேன். இந்த அறிவிப்பு பெரிய அளவில் பாராட்டுதல்களைப் பெற்றுள்ளது. இச்சட்டத்திலுள்ள விதித் துறைகளின் தன்மை குறித்து நாங்கள் விரிவாக விவாதித்துள்ளோம். இப்புதுமையான சட்டம், மாநிலம் முழுவதும் செயற்படுத்தப்படும். தங்கள் குழந்தைகளைப் பள்ளியில் சேர்த்துப் படிக்க வைப்பது, தங்களுடைய உன்னதக் கடமை என்பதைப் பெற்றோர்கள் உணரச் செய்வதே நம்முடைய முயற்சியாக இருக்கும். தண்டனை விதித் துறைகளைப் பயன்படுத்துவதை விட, பேசி இணங்க வைப்பதன் மூலமும் சமுதாய வற்புறுத்தலின் மூலமுமே, இந்தச் சட்டத்தின் விதித் துறைகள் செயற்படுத்தப்படும். மாநிலம் முழுவதிலும் தொடக்கக் கல்வி பெறும் வாய்ப்பை உருவாக்கி மாணவர்கள் சேருவதையும் தொடர்ந்து படிப்பதையும் உறுதி செய்வதற்குத் தேவையான நிலைமைகளையும் நாம் ஏற்படுத்தியுள்ளதால், இந்த நிலையில், இச் சட்டத்தை நம்மால் வெற்றிகரமாகச் செயற்படுத்த முடியும் என்ற நம்பிக்கை இருக்கிறது. இதற்கு வகைசெய்யும் சட்டம் ஒன்றை நடப்புக் கூட்டத் தொடரில் நாங்கள் கொண்டுவர இருக்கிறோம். கட்டாயக் கல்விக்கு வகைசெய்யும் புதிய சட்டம் ஒன்றை இயற்றுவதற்கு எடுக்கப்பட்ட இந்த அற்புத முயற்சியை, இம்மாமன்றத்தின்

மாண்புமிகு உறுப்பினர்கள் வரவேற்பர். இதுவரும் சந்ததியினருக்கு, நாம் அளிக்கும் ஒரு பெரும் பரிசாகும்.

102. எல்லோருக்கும் எழுத்தறிவிக்கும் இயக்கமான "அறிவொளி இயக்கம்" சென்னை மாநகர் நீங்கலாகத், தமிழ்நாட்டில் அனைத்து மாவட்டங்களுக்கும் நீட்டிக்கப்பட்டுள்ளது. இந்த இயக்கத்திற்கு, ரூ.58 . 26 கோடி நிதியொதுக்கீடு செய்யப்பட்டுள்ளது. இதன்மூலம், மொத்தம் 83 . 08 இலட்சம் பேர் பயனடைவர். இந்த இயக்கத்தின் முடிவான கட்டத்தை நாம் நெருங்கிக் கொண்டிருந்தாலும், எழுத்தறிவு இயக்கம் ஒரே நேர முயற்சியில் முடிவடைவதல்ல என்பதை நாம் உணர வேண்டும். உரிய தொடர் எழுத்தறிவு இயக்கத்தின் மூலம் இத்திட்டம் தொடர்ந்து செயற்படுத்தப்படவேண்டும். அப்போது தான், அந்தஇயக்கத்தின் பலன்களைத் தக்கவைத்துக் கொள்ள இயலும். புதிதாக எழுதப்படிக்கக் கற்றுக் கொண்டவர்களின் ஆர்வத்தில் தொய்வு ஏற்படாமல் தொடரவும் அவர்கள் தங்கள் புதிய திறனை பயன்படுத்திக் கொள்ளவும் இயலும் வகையில் தொடர் எழுத்தறிவு இயக்கம் செயற்படுத்தப் படுவதை உறுதிப்படுத்தியுள்ளோம்.

103. உயர்நிலைப் பள்ளி, மேனிலைப் பள்ளி முறைகளின் நிலை உயர்த்தப்படுவதை உறுதி செய்யவும் நாங்கள் நடவடிக்கைகள் எடுத்துள்ளோம். வருமாண்டில், 25 நடுநிலைப்பள்ளிகள் உயர்நிலைப்பள்ளிகளாகவும், 12 உயர்நிலைப் பள்ளிகள் மேனிலைப் பள்ளிகளாகவும் நிலை உயர்த்தப்படும். கடந்த ஆண்டு நாங்கள் தொடங்கிய பள்ளி மேம்பாட்டுத் திட்டம், இதற்கு முன்னர் எப்போதும் இருந்திராத அளவிற்குப் பொது மக்களின் ஆதரவைப் பெற்றுள்ளது என்பதை அறிந்து இப்பேரவையின் மாண்புமிகு உறுப்பினர்கள் மகிழ்ச்சியடைவர். ரூ.76 கோடி அளவிற்குப் பொருளாக உதவி கிடைத்துள்ளது. இதேபோன்று, புதிதாகக் கொண்டுவரப்பட்ட பள்ளிப் புரவலர் திட்டத்தின் கீழ், ரூ.4.10 கோடி அளவிற்கு உதவித் தொகை பெறப்பட்டுள்ளது. பொதுமக்களிடமிருந்து கிடைத்துவரும் பேராதரவு, இடைநிலைப் பள்ளி முறையின் தரத்தை உயர்த்துவதற்குப் பெரிதும் உறுதுணையாக இருக்கும்.

104. பொதுமக்களிடமிருந்து பெறும் உதவித் தொகையை மிகச் சிறந்த முறையில் பயன்படுத்த நாம் முடிவு செய்துள்ளோம். உயர்நிலைப் பள்ளிக் கட்டிடங்களையும் மேனிலைப் பள்ளிக் கட்டிடங்களையும் கூடுதலாகக் கட்டுவதற்கு, வரவு-செலவத் திட்டத்தில் ரூ.75 இலட்சம் ஒதுக்கப்பட்டுள்ளது. இத்துடன், உள்ளூர் உதவித் தொகைகள் மூலம்கிடைக்கும் தொகையையும் இந்நோக்கத்திற்கு பயன்படுத்தப்படும். பொதுமக்களிடமிருந்து நிதி திரட்டுவதன் மூலமும், ஐவஹர் வேலை வாய்ப்புத் திட்டம் போன்ற ஏனைய திட்டங்களிலிருந்து பங்குத்

தொகைபெறுவதன் மூலமும் 1994 ஆம் ஆண்டில் ரூ.4 கோடி செலவில் கூடுதலாகக் கட்டிடம் கட்டும் திட்டம் ஒன்றைச் செயற்படுத்த இயலுமென்று எதிர்பார்க்கிறோம். இடைநிலைப் பள்ளி முறைக்கு உள்ள அடிப்படை வசதிகள் இதனால் கணிசமான அளவிற்குப் பெருகும். பள்ளிகளில் கணினி அறிவியல் மற்றும் படிப்புத் (CLASS) திட்டத்தின்கீழ், நாம் இதுவரை 14 பள்ளிகளைக் கொண்டு வந்துள்ளோம். 1994 ஆம் ஆண்டில், மேலும் 50 பள்ளிகள் இத்திட்டத்தின் கீழ்க்கொண்டுவரப்படும்.

105. நடப்பாண்டில் தொடங்கப்பட்டுள்ள படித்த தன்னார்வத் தொண்டர் பணித்திட்டம் குறித்து, இப்பேரவையின் மாண்புமிகு உறுப்பினர்கள் அறிவர். இத்திட்டத்திற்குப் பேராதரவு உள்ளது என்பதையும், இத்திட்டத்தில் பணியாற்ற 1.5 இலட்சம் இளைஞர்கள் திரட்டப்பட்டுள்ளனர் என்பதையும் அறிவிப்பதில் நான் மகிழ்ச்சியடைகிறேன். பள்ளிக் கல்வியின் முக்கியத்துவம் குறித்து பொது மக்களிடையே விழிப்புணர்வை ஏற்படுத்தல் குடியின் தீமைகளைப்பற்றிப் பிரச்சாரம் செய்தல், பள்ளிசாராக் கல்வியினை அமுலாக்குதல் ஆகிய முக்கிய நோக்கங்களைக் கொண்ட மிகப்பெரிய சமூகச் சீர்திருத்த முயற்சியாகும். இத்திட்டத்திற்கு, வரவு-செலவுத் திட்டத்தில் ரூ.13 . 80 கோடி ஒதுக்கப்பட்டுள்ளது.

106. மாண்புமிகு முதலமைச்சர் புரட்சித்தலைவி டாக்டர் ஜெ. ஜெயலலிதா அவர்கள், இம்மாநிலத்தில், விளையாட்டுகளின் மேம்பாட்டிற்கு அதிக முன்னுரிமை அளித்துள்ளார்கள். மிகக்குறுகிய கால அளவில், அதாவது, ஏழரை மாத கால அளவில் கட்டிமுடிக்கப்பட்ட ஒளிர்கிற ஜவஹர்லால் நேரு விளையாட்டரங்கத்தில், பன்னாட்டு அழைப்பு தடகளப்போட்டிகளும், 33 ஆம் தேசிய தடகளப் போட்டி விளையாட்டுக்களும் நடைபெற்றன. இம்மாநிலத்திலுள்ள விளையாட்டு ஆர்வலர்கள், மாண்புமிகு முதலமைச்சர் அவர்கள் எடுத்த ஆர்வமிக்க இப்புதிய முயற்சிகள் குறித்து மகிழ்ச்சியடைகின்றனர். 1995 ஆம் ஆண்டில் நடைபெறவுள்ள அடுத்த தெற்காசிய விளையாட்டுப் போட்டிகள் சென்னையில் நடைபெறும். இப்போட்டிகளை மிகச் சிறப்பான முறையில் நடத்துவதற்கு ஏற்ற வகையில் ரூ.20 கோடி செலவில் போட்டி விளையாட்டு வசதிகளை மேம்படுத்துவதற்கான பெருந்திட்டமொன்று வகுக்கப்பட்டுள்ளது. ஊரகப் பகுதிகளிலுள்ள இளம் விளையாட்டு வீரர்களை ஊக்குவிக்க, சீன நாட்டவர் மேற்கொள்ளும் முறையைப் பின்பற்றி, வரும் ஆண்டில் மேன்மை மிக்க திட்டமொன்றைத் தொடங்கவும் நாங்கள் முடிவு செய்துள்ளோம். இத்திட்டத்தின்கீழ், மொத்தம் ரூ.4 கோடி செலவில் 388 ஊரக விளையாட்டு மையங்கள் ஏற்படுத்தப்படும். ஒவ்வொரு ஊராட்சி ஒன்றியத்திலும் போட்டி விளையாட்டு மையம் ஒன்று இருக்கும். இவ் விளையாட்டு மையத்தில், பொருத்தமான விளையாட்டுச் சாதன அறையும் 400 மீட்டர் தடகளப்பாதையும் இருக்கும். மேலும், உரியவாறு பயிற்சியளிப்பதற்காகப்

பயிற்சியாளர் ஒருவரும் அம்மையத்தில் இருப்பார். தடகளப் போட்டி விளையாட்டுகளில் பங்கேற்க ஊரக இளைஞர்கள் ஊக்குவிக்கப்படுவர். இது, ஊரகப் பகுதிகளில், விளையாட்டுகளை ஊக்குவிப்பதற்காகத் துணிவுடன் எடுக்கப்பட்ட ஒரு புதிய முயற்சியாகும். தலைசிறந்த விளையாட்டு வீரர்களுக்கான புதிய விளையாட்டு விடுதியொன்றும் வருமாண்டில் தொடங்கப்படும். விளையாட்டு வீரர்கள் தம் திறமையை வளர்த்துக் கொள்ள உயர்வகை வசதிகளுடன் கூடிய இவ்விடுதி உதவும். 1994-95 ஆம் ஆண்டில், இராமநாதபுரம், சிவகங்கை, புதுக்கோட்டை ஆகிய மாவட்டங்களில், மாவட்ட அளவிலான விளையாட்டரங்கங்கள் அமைக்கப்படும்.

107. உயர் கல்விக்கான மாநிலக் குழு, 1993 ஆம் ஆண்டு மார்ச் திங்களில் மாண்புமிகு முதலமைச்சர் அவர்களால் தொடங்கப்பட்டுள்ளது. மாநிலத்திலுள்ள பல்கலைக் கழகங்கள், கல்லூரிகள் ஆகியவற்றில் கல்வியின் தரத்தை மேம்படுத்துவதற்கு, இக்குழு திட்டங்களைத் தீட்டும். பல்கலைக் கழகங்கள் தங்கள் வசதிகளை, நிலை உயர்த்திக் கொள்ளவும் இது ஆதரவு அளிக்கும். 1994-95 ஆம் ஆண்டில், இராமநாதபுரத்தில் புதிதாக மகளிர் கல்லூரி ஒன்று தொடங்கப்படும். இதற்கென, வரவு-செலவுத் திட்டத்தில் ரூ.35 . 57 இலட்சம் ஒதுக்கப்பட்டுள்ளது. உலக வங்கியின் நிதியுதவியுடன் தொழில்நுட்ப வல்லுநர் கல்வித் திட்டம் மொத்தம் ரூ.76 கோடி செலவில் செயற்படுத்தப்பட்டு வருகிறது. வரும் ஆண்டில் இத்திட்டத்திற்கான நிதியொதுக்கீடு ரூ.9 கோடியாகும். இது, 55 பல்தொழில் நுட்பப் பயிலகங்களை மேம்படுத்த வகை செய்யும்.

108. மாண்புமிகு முதலமைச்சர் அவர்கள் தலைமையில் நடைபெற்ற மாநிலத் திட்டக்குழுக் கூட்டம் ஒன்றில், தரமணிப் பகுதியில் தற்போதுள்ள பல அறிவியல் நிறுவனங்களை ஒன்றாகச் சேர்த்து சென்னையில் அறிவியல் நகரம் ஒன்று ஏற்படுத்தப்படும் என்று முடிவு செய்யப்பட்டது. பல்வேறு துறைகளுக்கிடையேயும் பல்வேறு நிறுவனங்களுக்கிடையேயும் தொடர்புகளை ஏற்படுத்துதல், அறிவியல் பரிமாற்றங்களுக்கு ஊக்கமளித்தல், உலக அமைப்புகளோடு அறிவியல் தொடர்புகள் ஏற்படுத்துதல், பெரிய அளவில் அறிவியல் கருத்தரங்குகள் நடத்துவதற்கான வசதிகள் செய்து கொடுத்தல் போன்ற பணிகளை மேற்கொள்வதே இந்த அறிவியல் நகரம் உருவாக்குவதன் முக்கிய நோக்கமாகும். அறிவியல் நகரம் அமைப்பதற்காக வரவு-செலவுத் திட்டத்தில் ரூ.1 கோடி ஒதுக்கப்பட்டுள்ளது.

தமிழ் வளர்ச்சி-பண்பாடு

109. எட்டாவது உலகத் தமிழ் மாநாடு தஞ்சாவூரில் 1995 ஆம் ஆண்டு ஜனவரித் திங்கள் 1 ஆம் நாளன்று தொடங்கி மிகப் பெரிய அளவில் நடத்தப்படவிருக்கிறது என்பதை அறிவதில் இம்மான்றத்தின் மாண்புமிகு உறுப்பினர்கள் பெருமகிழ்சி அடைவர். இம் மாநாடு, 5 நாட்களுக்கு நடத்தப்படும். உலகமெங்கிலும் இருந்து தமிழ் அறிஞர்களும் வல்லுநர்களும் வந்து இம்மாநாட்டில் கலந்து கொண்டு சிறப்பிக்கவிருக்கிறார்கள். தமிழ் மொழியின் கீர்த்தி மிகு பாரம்பரியத்தை எடுத்துக் காட்டும் வகையில், மிகப் பிரம்மாண்டமான முறையில் இம் மாநாட்டை நடத்துவதற்கு திட்டங்கள் வகுக்கப்பட்டு வருகின்றன. இம்மாநாட்டை நடத்துவதற்கு, வரவு-செலவுத் திட்டத்தில், தொடக்க நிதியொதுக்கீடாக ரூ.1 கோடி ஒதுக்கப்பட்டுள்ளது.

110. நம்முடைய பாரம்பரியத்தைக் கட்டி காக்கும் முயற்சியின் ஒரு பகுதியாக, ரூ.61 . 90 இலட்சம் செலவில், தஞ்சாவூர் அரண்மனையைப் பழுது பார்த்துச் சீரமைக்கும் பணி, மேற்கொள்ளப்படும். வரும் ஆண்டில், ரூ.79 . 80 இலட்சம் செலவில், மதுரை, திருமலை நாயக்கர் மகாலைச் சீரமைக்கும் பணியும் தொடங்கப்படும். இவ்விரு சிறப்புமிக்க நினைவுச் சின்னங்களைப் பாதுகாப்பதற்காகக் குறிப்பிடத் தக்க அளவில் நிதி ஒதுக்கீடு செய்யப்படுவதை இம்மான்றத்தின் மாண்புமிகு உறுப்பினர்கள் பெரிதும் பாராட்டுவார்கள்.

111. சென்னை அரும்பொருள் காட்சியகத்தில், விலை மதிக்க முடியாத அமராவதி கால அரும் கலைப்பொருட்களைத் தொகுத்து, புதிய பௌத்த கலைக்கூடம் ஏற்படுத்துவது பற்றி விரிவான ஆய்வு ஒன்றை நாங்கள் மேற்கொள்ளவிருக்கிறோம். இந்த விரிவான ஆய்வின் அடிப்படையில், இப் புதிய கலைக்கூடத்தை நிறுவுவதற்கான பணி மேற்கொள்ளப்படும்.

112. நாடகக் குழுவினருக்கு ஊக்கமளிக்கும் ஓர் ஏற்பாடாக நாடகக் குழுவினர் நாடகங்களை நடத்துவதற்காகப் பேருந்துப் பயணம் மேற்கொள்ளும்போது, அவர்களுக்கு 50 சதவீத பேருந்துக் கட்டணச் சலுகை அளித்துள்ளோம்.

113. நமது குழந்தைகள் அனைவரும், தமிழ் மொழியை ஆர்வமுடன் கற்கச் செய்யும் ஓர் முயற்சியாக, பாலர் பள்ளிகள் அனைத்திலும், நாங்கள், தமிழ்மொழி கற்பதைக் கட்டாயமாக்கியுள்ளோம்.

114. தமிழர்களின் கடல்கடந்த வாணிப வரலாற்றை ஆதாரப்பூர்வமாக மெய்ப்பிப்பதற்கான முன்னோடித் திட்டம் ஒன்று, கடலாய்வு தேசிய நிறுவனத்துடன்

இணைந்து செயற்படுத்துப்பட்டு வருகிறது. இத்திட்டத்தின் மூன்றாம் கட்டப் பணிகள் ரூ. 15 இலட்சம் செலவில் முடிக்கப்படும். பின்னர் ஆய்வுகளின் முழுமையான மதிப்பீடு ஒன்று தயாரித்து அளிக்கப்படும்.

### சுகாதாரம் - குடும்ப நலம்

115. 1994-95 ஆம் ஆண்டில் சுகாதாரம்- குடும்ப நலன் குறித்த மொத்த நிதி ஒதுக்கீடு, மிக அதிகமாக, ரூ.643 . 14 கோடியாக இருக்கும். மருந்துகள், மருந்துப் பொருள்களுக்கான நிதியொதுக்கம் நடப்பாண்டில் ரூ.75 கோடியிலிருந்து, வரும் ஆண்டில் ரூ.88 கோடியாக அதிகரிக்கப்பட்டுள்ளது. தொடக்க சுகாதாரம், குடும்ப நலன் குறித்தத் திட்ட ஒதுக்கீடு, 1993-94இல் ரூ.174 . 21 கோடியிலிருந்து, 1994-95இல் ரூ.198 . 95 கோடியாக உயர்த்தப் பட்டுள்ளது. புரட்சித் தலைவி டாக்டர் ஜெ. ஜெயலலிதா தாய்-சேய் நல முகாம்கள் மிகவும் வெற்றிகரமாக நிறைவேற்றப்பட்டுள்ளன. இதுவரை, 1315 முகாம்கள் நடத்தப்பட்டுள்ளன. 2 . 11 இலட்சம் மகளிருக்கும், 2 .19 இலட்சம் குழந்தைகளுக்கும் சுகாதார வசதி அளிக்கப்பட்டுள்ளது. இத் திட்டம் வெற்றி பெற்றதைத் தொடர்ந்து, 5 - 15 வயதுத் தொகுதியைச் சேர்ந்த பள்ளிக் குழந்தைகள் அனைவருக்கும் மருத்துவச் சோதனை செய்வதற்கு வகை செய்யும் "புரட்சித்தலைவி டாக்டர் ஜெ.ஜெயலலிதா பள்ளிச் சுகாதார முகாம்கள்" திட்டத்தை, 1994 ஜூன் திங்களிலிருந்து தொடங்க விருக்கிறோம். உலக வங்கி, யூனிசெப் ஆகியவற்றிடமிருந்து கிடைக்கும் நிதியுதவியைக் கொண்டு, "குழந்தையின் உயிர் காத்தல் மற்றும் பாதுகாப்பான தாய்மைப்பேறு" (CSSM) திட்டத்தை நாங்கள் செயற்படுத்துகிறோம். இதுவரை, எட்டு மாவட்டங்களில், இத்திட்டம் செயற்படுத்தப்பட்டுள்ளது. இத்திட்டம், 1994-95 ஆம் ஆண்டில் சென்னை, செங்கல்பட்டு-எம்.ஜி.ஆர்., கோயம்புத்தூர், பெரியார், நீலகிரி, தஞ்சாவூர், நாகப்பட்டினம்-காயிதே மில்லத் ஆகிய 7 மாவட்டங்களுக்கு விரிவுபடுத்தப்படும். மகளிர்-குழந்தைகளுக்குப் போதுமான சுகாதாரப் பாதுகாப்பு அளிக்கும் முயற்சியின் ஒரு பகுதியாக இந்திய மக்கள் தொகை திட்டம்-V, ரூ.10 . 26 கோடி முதலீட்டுடன் 15 நகராட்சிகளுக்கு நீட்டிக்கப்பட்டுள்ளது. இத்திட்டம், நகர்ப்பகுதி ஏழை, எளிய மக்களுக்கு ஒருங்கிணைந்த மகப்பேறு, குழந்தை சுகாதாரப் பாதுகாப்பு, குடும்ப நலப் பணிகள் ஆகியவற்றிற்கு வகை செய்கிறது.

116. இம்மாநிலத்தில் 1417 தொடக்கச் சுகாதார மையங்கள் உள்ளன. இவை, கிராமங்களின் மூலைமுடுக்குகளில் மருத்துவப்பணி ஆற்றி வருகின்றன. 120 தொடக்கச் சுகாதார மையங்களுக்கான கட்டிடங்கள் 1994-95 ஆம் ஆண்டில் கட்டி முடிக்கப்படும் என்பதை அறிந்து இம்மான்றத்தின் மாண்புமிகு உறுப்பினர்கள் மகிழ்வடைவர். இதற்காக, வரவு-செலவுத் திட்டத்தில் ரூ.7. 21 கோடி நிதி

ஒதுக்கப்பட்டுள்ளது. ரூ.1.45 கோடி மொத்தச் செலவில், 12 தொடக்கக் சுகாதார மையங்களுக்கு மருந்தகக் கட்டிடங்கள் கட்டும்பணியும் மேற்கொள்ளப்படும்.

117. மகப்பேறு, குழந்தை சுகாதாரப் பாதுகாப்பு ஆகியவற்றிற்கு, அதிகமுன்னுரிமை அளிப்பதை உறுதி செய்வது, இவ்வாசின் முக்கிய முயற்சியாகும். மாநிலத்தில், ஒவ்வொரு வட்ட மருத்துவமனையிலும் புதிதாகப்பிறந்த குழந்தைநல மருத்துவ நிலையம் ஏற்படுத்துவதை உறுதி செய்வதற்காக வரும் ஆண்டில் சிறப்பு திட்டம் ஒன்றைத் தொடங்க, நாங்கள் முடிவு செய்துள்ளோம். முதல் நடவடிக்கையாக, இந்நோக்கத்திற்காக மருத்துவமனையில் தற்போதுள்ள படுக்கைகளை ஒதுக்கித் தேவையான சாதனங்களையும், மருத்துவர்களையும் வழங்குவோம். தமிழ்நாடு ஒருங்கிணைந்த சத்துணவுத் திட்டம் மற்றும் டேனிடா நிதியுதவி பெறும் இத்திட்டத்திற்கான ஒதுக்கீடு, ரூ.2.70 கோடியாக இருக்கும்.

118. தமிழ்நாட்டிலுள்ள ஒவ்வொரு வட்டத்திலும், குறைந்தது 32 படுக்கைகளுடன் ஒரு அரசு மருத்துவமனையாவது இருக்கவேண்டும் என்பதை உறுதி செய்வதற்காக, அரசு, திட்டம் ஒன்றைத் தொடங்கியதை இம்மாமன்றத்தின் மாண்புமிகு உறுப்பினர்கள் நன்கு அறிவர். இத்திட்டத்தின்கீழ் 11 வட்ட மருத்துவனைகளில் வார்டுகள் கட்டும் பணியை, நாங்கள் ஏற்கெனவே எடுத்துக் கொண்டுள்ளோம். 1994-95 ஆம் ஆண்டில், இத்திட்டம் முடிக்கப்பட்டுவிடும் என்று அறிவிப்பதில் நான் பெருமகிழ்ச்சியடைகிறேன். இனி, ஒவ்வொரு வட்டத்திலும் குறைந்தபட்ச அடிப்படை வசதிகளாவது கிடைக்கும் என்று நான் உறுதியளிக்கிறேன்.

119. விழுப்புரம் அண்மையில் மாவட்டத் தலைமையிடமாகியுள்ளது. இம்மாவட்டத் தலைமையிட மருத்துவமனையில், 48 படுக்கைகளுடன் புதிய வார்டு ஒன்றைக் கட்டும் பணியை, வரும் ஆண்டில், நாங்கள் எடுத்துக் கொள்ள உள்ளோம். இது ஒவ்வொரு மாவட்டத் தலைமையிட மருத்துவனையிலும் குறைந்தது 200 படுக்கை வசதிகள் அளிக்கும் தொடர் திட்டத்தின் ஒரு பகுதியாகும். ரூ.83.85 இலட்சம் செலவில், மாவட்டத் தலைமையிட மருத்துவமனைகளில், பல்வேறு ஏனைய வசதிகளை வரவு-செலவுத் திட்டத்தில் அளிப்பதற்கு வகை செய்யப்பட்டுள்ளது.

120. தருமபுரி, நாகப்பட்டினம்-காயிதே மில்லத், தஞ்சாவூர் ஆகிய மாவட்டங்களில் டேனிடா நிதி உதவியுடன், ரூ.89.11 கோடி செலவில், சுகாதாரப் பாதுகாப்புத் திட்டம், வரும் ஆண்டில் நிறைவேற்றுவதற்காக எடுத்துக் கொள்ளப்படும். இத்திட்டம், இம்முன்று மாவட்டங்களில் தொடக்க சுகாதார



பாதுகாப்பு முறையின் நிலை உயர்த்துவதற்கு வகை செய்வதுடன் தொடக்க சுகாதாரப் பாதுகாப்பு முறைக்கு ஆதரவளிப்பதுடன், மாநிலம் முழுவதும் இது தொடர்பான சுகாதாரப் பணிகளுக்கு உதவி புரியும்.

121. உலக வங்கியின் நிதியுதவியுடன், மொத்தம் ரூ.64 கோடி ஒதுக்கீட்டுடன் பார்வையின்மைக் கட்டுப்பாட்டுத் திட்டத்தை விரைவில் தொடங்க உள்ளோம். இத்திட்டம், கி.பி. 2000 ஆவது ஆண்டிற்குள் கண்புரை நோய் இனங்களை 1.65 சதவீதத்திலிருந்து 0.3 சதவீதமாகக் குறைப்பதை நோக்கமாகக் கொண்டுள்ளது. இந்நோக்கத்தை எய்த, வட்ட, மாவட்டத் தலைமையிட மருத்துவமனைகளில், 1696 கூடுதல் படுக்கைகளுக்கும், 48 அறுவை சிகிச்சைக் கூடங்களுக்கும் இத்திட்டத்தின் கீழ் வகை செய்யப்படும்.

122. கொடிய 'எய்ட்ஸ்' நோய் பரவுவதைக் கட்டுப்படுத்தப் போதுமான தடுப்பு நடவடிக்கைகளை நாம் எடுக்க வேண்டியுள்ளது. இம்மாநிலத்தில் "எய்ட்ஸ்" கட்டுப்பாடு திட்டத்தைச் செயற்படுத்த, தேவையான வசதிகளை ஏற்படுத்தியுள்ளோம். இம் மாநிலத்தில் செயல்பட்டு வரக்கூடிய 88 இரத்த சேமிப்பு வங்கிகளில், பாதுகாப்பான இரத்தம் பெறும் வகையில், 44 இரத்த சேமிப்பு வங்கிகளில், நாங்கள் சாதனங்களை வழங்கியுள்ளோம். வரும் ஆண்டில், மத்திய அரசின் ஆதரவுடன், எஞ்சியுள்ள இரத்த சேமிப்பு வங்கிகள் அனைத்திலும், இச்சாதனங்களை வழங்க நாங்கள், திட்டமிட்டுள்ளோம். அமெரிக்க நாட்டு நிதியுதவியுடன் 'எய்ட்ஸ்' கட்டுப்பாட்டுத் திட்டத்தை புகழ் பெற்ற அரசு சாரா அமைப்பான தொண்டு சுகாதாரப் பணி நிறுவனம் (VHS) மேற்கொள்ளும். இத்திட்டம், மக்கள் தொடர்பு சாதனம் மூலம், பிரச்சாரம் செய்து, இந்நோய் எளிதில் பரவ வாய்ப்புள்ள பிரிவினர்களின் நடத்தையில் மாறுதல் ஏற்படுத்துவதையும், பொது மக்களிடையே விழிப்புணர்வை ஏற்படுத்துவதையும் நோக்கமாகக் கொண்டுள்ளது

123. உயரளவு பயன்தரக்கூடிய துறைகளில், நம்முடைய அரிதான நிதி ஆதாரங்களைப் பயன்படுத்த வேண்டுமென்பது தற்போது தெளிவாகிறது. சமுதாயத்தில் நோயினால் ஏற்படக்கூடிய சமையைப் பெருமளவு குறைக்கும் திட்டவட்டமான நடவடிக்கைகளில் அரிய நிதி ஆதாரங்களைப் பயன்படுத்துவதன் அவசியம் பற்றி உலக வங்கி அதன் முந்தைய ஆண்டின் உலக வளர்ச்சி அறிக்கையில், சுட்டிக் காட்டியுள்ளது. கிடைக்கக்கூடிய நிதி ஆதாரங்களுக்குள், இறப்பு வீதத்தைப் பெருமளவிற்குக் குறைக்க, தாய்-சேய் நலன், தொழுநோய், மலேரியா, காச நோய் சிகிச்சை மற்றும் 'எய்ட்ஸ்' நோய் தடுப்பு போன்ற துறைகளில் முன்னுரிமை அடிப்படையில் நடவடிக்கைகள் எடுக்கப்பட வேண்டுமென்பதை நாம்

உணர்ந்துள்ளோம். இப்பணிகளில் நாம் உயரளவு கவனஞ் செலுத்த வேண்டும். பெரிய அளவிலான மருத்துவ மனைகளில், புதிய சாதனங்கள் கணிசமான அளவிற்குத் தேவைப்படுகின்றன. அவற்றிற்குக் கட்டிடங்களும் கட்ட வேண்டியுள்ளது. நிதி நெருக்கடியைக் கருத்தில் கொண்டு, அத்தகைய புதிய வசதிகளுக்குக் கட்டணம் வசூலிக்க வேண்டியுள்ளது. அப்போதுதான் அவை, சுய நிதி ஆதாரத்துடன் செயல்பட இயலும்.

### குடிநீர் வழங்கல்

124. மக்கள் அனைவருக்கும் பாதுகாப்பான குடிநீர் வழங்குவதற்கு இவ்வரசு மிக அதிக முக்கியத்துவம் அளித்துள்ளது. 1993-94 ஆம் ஆண்டில், குடிநீர் வழங்கல் திட்டத்திற்கான நிதி ஒதுக்கீடு ரூ. 276.21 கோடியாக இருந்தது. 1994-95 ஆம் ஆண்டில் இத்திட்டத்திற்கான நிதி ஒதுக்கீடு ரூ. 387.72 கோடியாக இருக்கும்.

125. 1992 ஆம் ஆண்டில் வடகிழக்குப் பருவ மழை பொய்த்ததையடுத்துச் சென்னை மக்களை வாட்டிய கடுமையான குடிநீர்ப் பிரச்சினையைப் போக்க இவ்வரசு மேற்கொண்ட மிகச் சிறப்பான நடவடிக்கையை இம்மாமன்றத்தின் மாண்புமிகு உறுப்பினர்கள் நன்கு அறிவர். சென்னை மாநகருக்கு தண்ணீர் வழங்குவதை அதிகரிக்கவும் அதனை முறையாகப் பகிர்ந்தளிக்கவும் உறுதி செய்வதற்கு மாண்புமிகு முதலமைச்சர் புரட்சித் தலைவி டாக்டர் ஜெ. ஜெயலலிதா அவர்கள் பல்வேறு நடவடிக்கைகள் எடுத்ததோடு அந்நடவடிக்கைகளின் முன்னேற்றத்தை ஒவ்வொரு வாரமும் நேரடியாகக் கண்காணித்து வந்தார். கடுமையான குடிநீர்ப் பற்றாக்கை குறையிலிருந்து சென்னை வாழ் மக்களை மீட்பதற்காக செய்த மிகச் சிறந்த பணியை சென்னை மக்கள் அனைவரும் ஏகோபித்த குரலில் பாராட்டினர்.

126. சென்னை மீண்டும் இத்தகையதோர் இடர்ப்பாட்டை எதிர்நோக்கக் கூடாது என்பதை உறுதி செய்வதற்கு மாண்புமிகு முதலமைச்சர் அவர்கள் நடவடிக்கைகளை எடுத்துள்ளார். இம்மாநகருக்கு குடிநீர் வழங்குவதை அதிகரிக்கும் மிகப் பெரிய முதலீட்டிலான திட்டத்தைச் செயற்படுத்த வேண்டிய அவசரத் தேவை குறித்து, அவர் உலக வங்கியின் நிருவாக இயக்குநருக்கும், துணைத் தலைவருக்கும் விளக்கி, இதனை அவர்கள் ஏற்குமாறு செய்துள்ளார். வீராணம் ஏரியிலிருந்து வழங்கப்படும் நீரின் அடிப்படையில் அமையவிருக்கும் சென்னை மாநகரக் குடிநீர் வழங்கல்-துப்புரவு இரண்டாவது திட்டத்தை உலக

வங்கி, 1994 ஆம் ஆண்டு ஏப்ரல் திங்களில் மதிப்பீடு செய்யவுள்ளது. சென்னை மாநகருக்கு, நாளொன்றுக்கு 40 மில்லியன் கேலன் நீர் கொண்டுவரும் ரூ.720 கோடி செலவிலான திட்டத்தை, விரைவில் நாங்கள் தொடங்கவுள்ளோம். வரவு-செலவுத் திட்டத்தில், இத்திட்டத்திற்காக, 1994-95 ஆம் ஆண்டில் ரூ.110 கோடி ஒதுக்கப்பட்டுள்ளது. அதே சமயத்தில் சென்னை மாநகருக்குக் கிருஷ்ணா நீர் வழங்குவதை விரைவு படுத்துவதற்கான நடவடிக்கையையும் நாங்கள் எடுத்து வருகிறோம். வரவு-செலவுத் திட்டத்தில், இத்திட்டத்திற்காக 1994-95 ஆம் ஆண்டில் ஒதுக்கப்படும் ரூ.100 கோடியில், ஆந்திரப் பிரதேசத்தில் நடைபெறும் பணிக்காக ஆந்திரப் பிரதேச அரசுக்கு ரூ.70 கோடியும், தமிழ்நாட்டில் நடைபெறும் பணிக்காக ரூ.30 கோடியும் அடங்கும். சென்னை குடிநீர் வழங்கல்-துப்புரவு மூன்றாம் திட்டத்தை, உலக வங்கி 1994 ஏப்ரலில் மதிப்பிட உள்ளது. ரூ.751 கோடி செலவு பிடிக்கக்கூடிய இத்திட்டம், சென்னை மாநகரில், கிருஷ்ணா நீரைத் தூய்மைப்படுத்தி வழங்குவதையும், இதனுடன் இணைந்த கழிவுநீரகற்றல் பணியைச் செயற்படுத்துவதையும் உறுதி செய்யும். சென்னை மாநகரின் குடிநீர் பிரச்சினையை நிரந்தரமாகத் தீர்ப்பதற்கு எடுக்கப்பட்டுவரும் குறிப்பிடத்தக்க நடவடிக்கைகளை இம்மாமன்றத்தின் மாண்புமிகு உறுப்பினர்கள் பாராட்டுவர் என்று நம்பிக்கை தெரிவிக்கிறேன்.

127. தமிழ்நாடு குடிநீர் வழங்கல் திட்டம், உலக வங்கியின் நிதியுதவியுடன் ரூ.322 கோடி செலவில் செயற்படுத்தப்பட்டு வருகிறது. இத்திட்டம், 1994 டிசம்பர் 31 வரை நீட்டிக்கப்பட்டுள்ளது. இத்திட்டத்தின்கீழ், 44 நகரங்களுக்கு குடிநீர் வசதிகள் அளிக்கப்பட்டுள்ளன. 14 நகரங்களுக்குக் குறைந்த செலவிலான துப்புரவு வசதிகள் அளிக்கப்பட்டுள்ளன. 1994-95 ஆம் ஆண்டில், இத்திட்டத்திற்காக ரூ.35 கோடி ஒதுக்கப்பட்டுள்ளது. 1987-88 ஆம் ஆண்டில் கோயம்புத்தூர், மதுரை, சேலம் ஆகிய இடங்களில் தொடங்கப்பட்ட குடிநீர் வழங்கலைப் பெருக்குவதற்கான திட்டங்களை நிறைவு செய்வதில் நீண்ட காலதாமதம் ஏற்பட்டுள்ளதை இம் மாமன்றத்தின் மாண்புமிகு உறுப்பினர்கள் அறிவர். இவ்வரசு மேற்கொண்ட சிறப்பு முயற்சிகளினால் இத்திட்டங்கள், தற்போது நிறைவுறும் நிலையில் உள்ளன என்பதை இம் மாமன்றத்திற்குத் தெரிவிப்பதில் நான் மகிழ்ச்சியடைகிறேன். கோயம்புத்தூருக்குக் குடிநீர் வழங்கும் திட்டம், 1994 டிசம்பருக்குள் முடிக்கப்பட்டுவிடும். கோயம்புத்தூர் மாநகராட்சி, மற்றும் 20 நகரங்கள், 523 ஊரகக் குடியிருப்புகள் ஆகியவற்றிற்கு நாளொன்றுக்குக் கூடுதலாக 131.25 மில்லியன் லிட்டர் நீர் வழங்கப்படும். இதன் மூலம் 22.35 இலட்சம் மக்கள் பயனடைவர். மதுரை நகருக்குக் குடிநீர் வழங்கும் திட்டம் நாளொன்றுக்குக் கூடுதலாக 71.6 மில்லியன் லிட்டர் நீர் வழங்க வகை செய்யும். இதன் மூலம் 12.8 இலட்சம் மக்கள் பயனடைவர். சேலத்திற்குக்

குடிநீர் வழங்கும் திட்டம், முடிவுறும் நிலையிலுள்ளது. இத்திட்டத்தின் மூலம் சேலம் நகராட்சி, மற்றும் 11 நகரங்கள், 264 ஊரகக் குடியிருப்புகள் ஆகியவற்றிற்கு நாளொன்றுக்குக் கூடுதலாக 88 மில்லியன் நீர் வழங்கப்படும். இதனால் 12.93 இலட்சம் மக்கள் பயனடைவர். காஞ்சிபுரம், சங்கரன் கோயில் ஆகியவற்றுக்கான குடிநீர் வழங்கல் திட்டங்கள் முடிக்கப்பட்டுள்ளன. புதுக்கோட்டை, திருவண்ணாமலை, மணப்பாறை, பொள்ளாச்சி ஆகிய நகராட்சிகளில் நிறைவேற்றப்பட்டுவரும் திட்டங்கள், 1994-95 ஆம் ஆண்டில் முடிக்கப்பட்டுவிடும்.

128. இம்மாநிலத்திலுள்ள 101 நகராட்சிகளில், 99 நகராட்சிகளுக்கு அடிப்படை குடிநீர் வழங்கல் வசதிகள் அளிக்கப்பட்டுள்ளன. பத்மனாபபுரம் நகராட்சியைப் பொறுத்தமட்டில், பணிகள் 1994-95 ஆம் ஆண்டில் முடிக்கப்படும். திருத்துறைப்பூண்டி நகராட்சியைப் பொறுத்தமட்டில், திருத்தத் திட்டம் ஒன்று பரிசீலனையில் உள்ளது. 23 நகர்ப்பகுதி பேரூராட்சிகளிலும் 64 கிராமப்பகுதி பேரூராட்சிகளிலும் நடைபெற்றுவரும் திட்டங்கள் 1994-95 ஆம் ஆண்டில் முடிக்கப்படும்.

129. பாதுகாக்கப்பட்ட குடிநீர் வசதி அளிக்கப்பட்ட ஊரகக் குடியிருப்புகளின் சரியான எண்ணிக்கை தொடர்பாக வேறுபடும் கருத்துக்களும், புள்ளிவிவரங்களும் உள்ளன என்பதை மாண்புமிகு உறுப்பினர்கள் அறிவர். சரியான நிலையை உறுதி செய்வதற்காக 1-4-92 ஆம் நாள் நிலவரப்படி ஊரகக் குடிநீர் வழங்கல் நிலை குறித்து விரிவாகப் புதிய ஆய்வு ஒன்றை நாங்கள் மேற்கொண்டோம். இந்த ஆய்வின்படி, 1-1-1994 ஆம் நாளன்று உள்ளவாறு 1239 குடியிருப்புகளுக்கு பாதுகாக்கப்பட்ட குடிநீர் அளிக்கப்படவில்லை. 1994-95 ஆம் ஆண்டில் இந்த 1239 குடியிருப்புகளுக்கும் குடிநீர் வசதியளிக்க நாங்கள் கருதியுள்ளோம். இதனால், பாதுகாக்கப்பட்ட குடிநீர் ஆதாரமின்றி இம்மாநிலத்தில் ஒரு குடியிருப்புக் கூட இருக்காது. இதனுடன், ஓரளவு குடிநீர் வசதி செய்யப்பட்ட 1761 குடியிருப்புகளுக்கும் முழுமையான குடிநீர் வசதிகள் 1994-95 ஆம் ஆண்டில் அளிக்கப்படும்.

130. விரைவுபடுத்தப்பட்ட ஊரகக் குடிநீர் வழங்கல் திட்டத்தின் கீழ் குறைந்தது ரூ.75 கோடியாவது ஒதுக்குமாறு, 1993-94 ஆம் ஆண்டில் நாங்கள் மத்திய அரசை வலியுறுத்தினோம். எனினும், உண்மையில் ரூ.32 . 68 கோடி மட்டுமே ஒதுக்கப்பட்டது. விரைவுபடுத்தப்பட்ட ஊரகக் குடிநீர் வழங்கல் திட்டத்திற்கு, 1994-95 ஆம் ஆண்டு ஒதுக்கீடு சுமார் ரூ.39 கோடி மட்டுமே இருக்கும் என்பது தெரியவருகிறது. 1993-94 ஆம் ஆண்டில் குடிநீர் வசதி ஓரளவு அளிக்கப்பட்டுள்ள பெரும்பான்மையான குடியிருப்புகளுக்கு முழுமையான அளவில் குடிநீர் வசதி செய்து கொடுக்க இயலும் வகையில், இந்த ஒதுக்கீட்டை கணிசமான

அளவுக்கு உயர்த்திக் குறைந்தது ரூ.50 கோடியாவது ஒதுக்குமாறு நாங்கள் மீண்டும் மத்திய அரசை வற்புறுத்தியுள்ளோம்.

131. கோயம்புத்தூர் நகரத்தில் ஒரு பெரிய கழிவுநீர்த் திட்டம் செயற்படுத்தப்பட்டு வருகிறது. இத்திட்டம் 1995 ஆம் ஆண்டில் முடிக்கப்படும். உதகமண்டலம் நகரத்தில் கழிவு நீரகற்றும் திட்டம் ரூ.7.61 கோடி செலவில் எடுத்துக் கொள்ளப்பட்டுள்ளது. பணிகள் விரைவு படுத்தப்பட்டுள்ள இத்திட்டம் 1995 செப்டம்பரில் முடிக்கப்படும் என்று எதிர்பார்க்கப்படுகிறது. கூட்டுத் துறை நிறுவனங்களின் நிதியைப் பயன்படுத்தி, கூடுதல் நகரங்களுக்கு இவ் வசதிகளைச் செய்து கொடுக்க இயலுமா என்பது குறித்து நாங்கள் பரிசீலித்து வருகிறோம்.

132. இராமநாதபுரம் மாவட்டத்தில் நீர் வழங்கலை மேம்படுத்துவதற்காக இவ்வரசு எடுத்த முயற்சிகள் பற்றி மாண்புமிகு உறுப்பினர்கள் அறிவர். தொழில்நுட்ப, நிதி வசதி வாய்ப்புகளை விரிவாக்கப் பரிசீலித்த பிறகு, ரூ.10.75 கோடி செலவில் நரிப்பையூரில் நாளொன்றுக்கு ஒரு மில்லியன் லிட்டர் கடல் நீரைக் குடிநீராக மாற்றும் நிலையம் ஒன்றை நிறுவ முடிவு செய்யப்பட்டுள்ளது. இது, மத்திய அரசின் நிதியுதவியுடன் செயற்படுத்தப்படும்.

### மகளிர் மேம்பாடு, குழந்தைநலன், சத்துணவு

133. 1994 ஆம் ஆண்டு மார்ச்சுத் திங்கள் 9 ஆம் நாளன்று நடைபெற்ற மகளிர் மாநாட்டை தொடர்ந்து, மாண்புமிகு முதலமைச்சர் புரட்சித்தலைவி டாக்டர் ஜெ.ஜெயலலிதா அவர்கள், மகளிர் குறித்த இவ்வரசின் கொள்கையை அறிவித்துள்ளார். இது, அரசின் கொள்கை நோக்கங்களை விளக்கும் விரிவான ஆவணமாகும். நீதிபதி செங்கோட்டு வேலன் அவர்களின்தலைமையில், மாநில மகளிர் ஆணைக்குழு ஒன்றையும் நாங்கள் அமைத்துள்ளோம்.

134. பயிற்சி மேம்பாடு, நல்ல வேலைவாய்ப்புகள் ஆகிய வழிகளின் மூலமாக, மகளிர் தங்களுடைய வருமானத்தைப்பெருக்கிக்கொள்ள உதவி செய்யப்படுமென இவ்வரசின் மகளிர் கொள்கை பற்றிய விவர அறிக்கையில் குறிப்பிடப்பட்டுள்ளது மகளிரிடையே சுய வேலைவாய்ப்பு வசதிகளை மேம்படுத்தவும் நாங்கள் பல்வேறு திட்டங்களை வகுத்துள்ளோம். மகளிர் குழுக்கள் மூலமாக சுய வேலைவாய்ப்பை மேம்படுத்துவதற்கு ஆதரவு அளிப்பதே நம்முடைய செயற்திட்ட உத்தியாகும். வேளாண்மை வளர்ச்சி-அனைத்து நாடுகள்நிதி ஆதரவுடன் தருமபுரி, சேலம்,

தென் ஆர்க்காடு ஆகிய மாவட்டங்களில் செயற்படுத்தப்பட்டுள்ள மகளிர் மேம்பாட்டுத் திட்டங்களில் இந்த உத்தி நன்கு செயல்பட்டுள்ளது. இத்திட்டம், அண்மையில் மதுரை, இராமநாதபுரம் ஆகிய மாவட்டங்களுக்கும் நீட்டிக்கப்பட்டுள்ளது. ஒருங்கிணைந்த ஊரக வளர்ச்சித் திட்டத்தின்கீழ், ஊரகப் பகுதிகளை, மகளிர் குழந்தைநல மேம்பாட்டுத் திட்டம் என்ற பெயரில், இத்தோடு தொடர்புடைய திட்டம் என்று செயற்படுத்தப்படுகிறது. இத்திட்டமும் அதே குழு அடிப்படையில் செயற்படுத்தப்பட்டு வருகிறது. இதேபோன்ற மற்றொரு திட்டத்திற்கு நிதியுதவி வேண்டி ஐரோப்பிய பொருளாதாரக் குழுவை அணுகியுள்ளோம். மகளிர் மேம்பாட்டுத் திட்டங்களுக்கு நிதியுதவி செய்வதற்காகப் பல்வேறு முகவரமைப்புகளிடமிருந்து உதவி கிடைக்கும் என நம்புகிறோம். இம்முயற்சிகள் அனைத்தையும் ஒருங்கிணைத்து, 1994-95 ஆம் ஆண்டில், சுயவேலை வாய்ப்புத் திட்டங்கள் மூலமாக ஒரு இலட்சம் மகளிர் தங்கள் வருமானங்களைப் பெருக்கிக் கொள்ள உதவி பெறுவது உறுதிப்படுத்தப்படும்.

135. கருவற்ற, பாலூட்டும் தாய்மார்களுக்கு நிதி உதவி அளிக்கும் திட்டம், 1994-95 ஆம் ஆண்டில், ரூ. 6 கோடி கூடுதல் நிதி ஒதுக்கீட்டுடன் தொடர்ந்து செயல்படுத்தப்படும்.

136. 1993 ஆம் ஆண்டு நவம்பர் திங்கள் 14 ஆம் நாளன்று மாண்புமிகு முதலமைச்சர் அவர்கள் தொடங்கி வைத்த புரட்சித்தலைவி டாக்டர் ஜெ. ஜெயலலிதா குழந்தைகள் நலனுக்கான 15 அம்சத்திட்டம், உலகளாவிய பாராட்டுதல்களைப் பெற்றிருப்பதை இம்மாமன்றத்தின் மாண்புமிகு உறுப்பினர்கள் அறிவர். இத்தகைய திட்டவட்டமான, பயனுள்ள செயல் திட்டத்தைக் கொண்டுவந்த தமிழ்நாடுதான் முதல் இந்திய மாநிலம் என்ற வகையில் இவ்வரசுக்கு யுனிசெஃப்தனது உளமார்ந்த பாராட்டைத் தெரிவித்துள்ளது. இச்செயல் திட்டத்திற்கு வலிவும் பொலிவும் ஊட்டி நாம் 1994-95 ஆம் ஆண்டு வரவு-செலவுத் திட்டத்தில் ஒரு துணைத்திட்டமாகச் சொத்துள்ளோம் என்பதை அறிவிப்பதில் நான் மகிழ்ச்சியடைகிறேன். 1994-95 ஆம் ஆண்டில், குழந்தை நலத் துணைத்திட்டமொன்று ரூ.697. 65 கோடி நிதியொதுக்கீட்டுடன் செயற்படுத்தப்படும் என்பதை அறிவிப்பதில் நான் மகிழ்ச்சியடைகிறேன். இத் துணைத் திட்டத்தின் கூறுகள் வருமாறு:

நிதியொதுக்கீடு  
(ரூபாய் கோடியில்)

பாதுகாப்பான மகப்பேற்றிற்கும் பிறந்த குழந்தையின் எடையை 3 கிலோவாக அதிகரிப்பதற்கும் வகை செய்தல்

65. 86

தடுப்பூசி மூலம் தடுக்கக் கூடிய நோய்களை முற்றிலுமாக ஒழித்தல்	4 . 57
சிக மரண வீதத்தை 1000 க்கு 30 என்ற அளவுக்குக் கீழாகக் குறைத்தல்	6 . 00
குழந்தைகளிடையே காணப்படுகிற கடுமையாகவும், ஓரளவு சத்துக் குறைவைக் குறைத்தல்	305 . 21
நுண் ஊட்டச் சத்துக் குறைபாடுகளை முற்றிலுமாக ஒழித்தல்	8 . 08
அனைத்து மருத்துவ மனைகளையும் மகப்பேறு மையங்களையும் மழலை சீராட்டும் மையங்களாக்குதல்	2 . 70
மகளிர், இளம் வயதிலும் அடிக்கடியும் தாய்மையடைவதைத் தடுத்தல்	80 . 03
கட்டாயத் தொடக்கக் கல்வியை பரவலாக்குதல்	81 . 32
மகளிரின் எழுத்தறிவையும் நிலையையும் உயர்த்துதல்	42 . 71
குழந்தை நல மையங்களுக்குப் பாதுகாப்பான குடிநீர் வழங்குதலும் சிறந்த சுகாதார வசதிகள் செய்து கொடுத்தலும்	91 . 70
குழந்தைத் தொழிலாளர் முறையை முற்றிலுமாக நீக்குதல்.	0 . 13
பெண் குழந்தை பாதுகாப்புத் திட்டத்தைச் செயற் படுத்தல்	4 . 00
பெண் சிகக் கொலை என்ற சமூகக் கொடுமையை ஒழித்தல்	0 . 22
குழந்தைப் பருவத்தில் ஏலாமையறவதைத் தடுத்தலும் மறுவாழ்வளிக்கும் பொருட்டு தொடக்க நிலையில் கண்டறிதலும்	4 . 87
பிறவி இதுய நோய்களைத் தொடக்க நிலையில் கண்டறிதல்	0 . 25

மொத்தம் - குழந்தை நலத்துறைத் திட்டம்

697 . 65

137. குழந்தை உய்விற்கு மட்டுமின்றி ஒவ்வொரு குழந்தையும் ஆரோக்கியமாகவும் திடகாத்திரமாகவும் வளரவேண்டுமென்பதே தமிழ் நாட்டின் உன்னத முயற்சி என்பதை உறுதி செய்வதற்காக, இவ்வரசு மேற்கொண்டுள்ள மாபெரும் முயற்சியை இம் மாமன்றத்தின் மாண்புமிகு உறுப்பினர்கள் வரவேற்பார்.

138. புரட்சித் தலைவி டாக்டர் ஜெ.ஜெயலலிதா பெண் குழந்தை நலத்திட்டம் நல்ல வரவேற்பைப் பெற்றுள்ளது. இத்திட்டத்திற்கென வரவு-செலவுத் திட்டத்தில் ரூ. 4 கோடி நிதியொதுக்கீடு செய்யப்பட்டுள்ளது. மேம்படுத்தப்பட்ட இத்திட்டத்தின்கீழ், அளிக்கப்படும் பலன்களாவன:-

*பெண் குழந்தையின் முதல் பிறந்த நாளன்று	ரூ.800 மதிப்புள்ள 2 கிராம் எடையுள்ள தங்க மோதிரம் ஒன்று
* பள்ளியில் சேர்த்தவுடன்	ரூ.250/-
* ஆறாம் வகுப்பில் சேர்ந்தவுடன்	ரூ.500/-
* 9 ஆம் வகுப்பிலிருந்து 12 ஆம் வகுப்பு வரை ஒவ்வொராண்டும் 10 திங்களுக்கு, திங்களொன்றுக்கு ரூ. 50 என்ற வீதத்தில் 4 ஆண்டுகளுக்குத் தொகை வழங்கல்	ரூ.2,000/- (4 ஆண்டுகளில் வழங்கத் தக்கது)
* 20 வயது நிறைவடைந்தவுடன்	ரூ.20,000/-

139. இப்புதிய மேம்படுத்தப்பட்ட திட்டம், பெண் குழந்தைக்குத் தொடர்ந்து ஆதரவளிக்கும் அதே நேரத்தில் குடும்ப நல நடவடிக்கைகளையும் மேம்படுத்தும்.

140. புரட்சித் தலைவர் டாக்டர் எம். ஜி. ஆர் மதிய சத்துணவுத் திட்டத்திற்கும், அத்துடன் இணைந்து உலக வங்கி நிதியுதவியுடன் செற்படுத்தப்படுகிற தமிழ்நாடு ஒருங்கிணைந்த சத்துணவுத் திட்டத்திற்கும் 1993-94 ஆம் ஆண்டில் ரூ. 312 . 42 கோடி நிதியொதுக்கீடு செய்யப்பட்டிருக்க, இவ்வாண்டு ரூ.345 . 36 கோடியாக நிதியொதுக்கீடு உயர்த்தப்பட்டுள்ளது. நமது சத்துணவுத் திட்டத்திற்கு அதிக முக்கியத்துவம் அளிக்கப்படுவதையே இது காட்டுகிறது. 1994-95 ஆம் ஆண்டில், 6 மாதம் முதல் 3 வயது வரையுள்ள குழந்தைகளுக்கான விரிவான சத்துணவுத்



திட்டம் அனைத்து மாவட்டங்களிலும் செயற்படுத்தப்படும். நம் நாட்டில், 6 மாதம் முதல் 6 வயது வரையுள்ள குழந்தைகளுக்கான விரிவான சத்துணவுத் திட்டம் செயற்படுகின்ற ஒரு சில மாநிலங்களில் தமிழ்நாடும் ஒன்றாகும். சோயா மாவும், மக்காச் சோள ரவையும் சேர்ப்பதின் மூலம் சத்துணவு மேம்படுத்தப் பட்டுள்ளது. இம்மாநிலத்திலுள்ள குழந்தைகளுக்கு உரிய சத்துணவு வழங்கப்படுவதை உறுதி செய்ய எடுக்கப்படுகின்ற அநேக நடவடிக்கைகளை இம் மாமன்றத்தின் உறுப்பினர்கள் உளமாரப் பாராட்டுவர்.

## ஆதி திராவிடர் - பழங்குடியினர் நலன்

141. ஆதி திராவிடர்களின் சமூகப்-பொருளாதார மேம்பாட்டிற்கான 10 அம்சத் திட்டத்தை இவ்வரசு தொடங்கியுள்ளது. நடப்பாண்டில், இந்த 10 அம்சத் திட்டத்தின் பல்வேறு பிரிவுகளின்கீழ், நாம் கணிசமான அளவு முன்னேற்றம் எய்தியுள்ளோம் என்பதை அறிவிப்பதில் நான் மகிழ்ச்சியடைகிறேன். நாம், இத்திட்டத்தை 1994-95 ஆம் ஆண்டிலும் தொடர்ந்து செயற்படுத்துவோம். இத்திட்டத்தின் சிறப்புப் பிரிவுகளும் 1994-95 ஆம் ஆண்டிற்கான இலக்குகளும் கீழே விவரிக்கப்பட்டுள்ளன:-

இனம்	1994-95 ஆம் ஆண்டுத் திட்டம்
பொருளாதார வளர்ச்சித் திட்டங்கள்	65,000 குடும்பங்கள்
பாசனக் கிணறுகள் தோண்டும் திட்டம்	1,000 கிணறுகள்
தொழில் முனைவோர் மேம்பாட்டுத் திட்டம்	1,500
தொழிற்பயிற்சி நிறுவனங்களில் பயிற்சி பெற்று தகுதி பெற்ற வேலைவாய்ப்பற்ற தொழில் நுட்பாளர்களை வேலையில் அமர்த்தல்	500
இலவச வீட்டு மனைப் பட்டாக்கள் வழங்கல்	75,000
ஆதி திராவிடர்களுக்கு இலவச வீடுகள்	25,000
குடிநீர் வழங்குதல்	1,500 குடியிருப்புகள்
இணைப்புச் சாலைகள் அமைத்தல்	200 குடியிருப்புகள்
குடியிருப்புகளுக்குத் தெருவிளக்குகள்	ஏற்கனவே அனைத்து ஆதி திராவிடர் குடியிருப்புகளிலும் தெரு விளக்குகள் அமைக்கப்பட்டு விட்டன.
வீட்டிற்கு ஒரு விளக்கு அமைத்தல்	35,000

142. 10 அம்சத் திட்டத்தின் முனைப்பான செயற்பாடு, ஆதி திராவிடர்-பழங்குடியினரை அனைத்து வகையிலும் மேம்படுத்துவதை உறுதி செய்யும்.

143. கடந்த வரவு-செலவுத் திட்டத்தில், ஆதி திராவிடர் தொழில் முனைவோர்களுக்கு ஊக்கமளிக்க புதிய முதலீட்டுத் திட்டம் ஒன்றை நான் அறிவித்ததை இம்மாமன்றத்தின் மாண்புமிகு உறுப்பினர்கள் நினைவு கூரலாம். தற்சார்புள்ள ஆதி திராவிடத் தொழில் முனைவோர்களை உருவாக்கும் இத்திட்டம் தொடங்கப்பட்டுள்ளது என்பதை அறிவிப்பதில் நான் மகிழ்ச்சியடைகிறேன். ஒவ்வொன்றிலும் 100 தொழிற் பிரிவுகளுடன் கூடிய இரு தொழிற்பேட்டைகள் கோயம்புத்தூர், பெரியார் மாவட்டங்களில் அமைக்கப்பட்டுள்ளன. இவ்விரு தொழிற்பேட்டைகளுக்கும் தேவைப்படுகிற நிலம் கையகப்பட்டுள்ளது. நில மேம்பாட்டுப்பணிகள் மேற்கொள்ளப்பட்டு வருகின்றன. இத்திட்டத்திற்கான மொத்தச் செலவு ரூ.80 கோடியாகும். தமிழ்நாடு தொழில் முதலீட்டுக் கழகம் இத்திட்டத்திற்கு நிதியுதவி செய்கிறது. பட்டுப் புழு மேம்பாட்டிற்கான திட்டத்தின் கீழ் மொத்தம் 1097 ஆதி திராவிடர்களுக்கு நிதியுதவி அளிக்கப்பட்டுள்ளது. இத்திட்டத்தை 1994-95 ஆம் ஆண்டிலும் தொடர்ந்து செயற்படுத்தி முடிவாக 10000 பேருக்கு நிதியுதவி அளிக்கவும் உத்தேசித்துள்ளோம்.

144. ஆதி திராவிடர் பயனுறுவதற்கான கல்வித் திட்டங்களுக்கு இவ்வரசு முக்கியத்துவம் அளித்துள்ளது அனைவரும் நன்கு அறிந்ததே. சிறப்புப் பயிற்சி முகாம்களும், சிறப்புக் கையேடுகள் திட்டமும், மாணவர்களின் செயல் திறனில் பெரும் முன்னேற்றத்தை ஏற்படுத்தியுள்ளன. பத்தாம் வகுப்பில் தேர்ச்சி பெற்ற ஆதி திராவிட மாணவர்களின் சதவீதம் 1991-92 ஆம் ஆண்டில் 57 ஆக இருந்தது, 1992-93 ஆம் ஆண்டில் 70 ஆக உயர்ந்துள்ளது என்பதை அறிவிப்பதில் நான் மகிழ்ச்சியடைகிறேன். வரும் ஆண்டில், மொத்தம் ரூ.47.51 இலட்சம் செலவில், ஆதி திராவிட மாணவர்களுக்குப் புதிதாக 20 மாணவர் இல்லங்கள் தொடங்கப்படும். தற்போதுள்ள மாணவர் இல்லங்களில் 500 கூடுதல் இடங்கள் 1994-95-ல் உருவாக்கப்படும். ஆதி திராவிடர் நல இடை நிலைப் பள்ளிகளில் அடிப்படை வசதிகள் செய்து கொடுப்பதற்கு வரவு-செலவுத் திட்டத்தில் ரூ.28.31 இலட்சம் சிறப்பு நிதி ஒதுக்கப்பட்டுள்ளது.

145. மகளிர் படிப்பறிவு வீதம் மிகவும் குறைவாக உள்ள 4 மாவட்டங்களில், மாவட்ட தொடக்கக் கல்வித் திட்டத்தை உலக வங்கியின் நிதியுதவியுடன் தொடங்க உள்ளோம். இந்நான்கு மாவட்டங்களிலும் உள்ள ஆதி திராவிடர், பழங்குடியினர் வகுப்பைச் சேர்ந்த பெண் குழந்தைகளிடையே கல்வியை மேம்படுத்துவதற்காகப் புதிய சிறப்பு ஊக்கத் திட்டத்தைத் தொடங்க நாங்கள் முடிவு செய்துள்ளோம்.

இத்திட்டத்தின் கீழ், கிராமப் பகுதியில் ஏழ்மை நிலையிலுள்ள ஆதி திராவிடர் குடும்பத்தைச் சேர்ந்த இரண்டாம் வகுப்பின் முடிவில் படிப்பை இடையில் நிறுத்திவிடும் நிலையில் உள்ள பெண் குழந்தைக்கு, மூன்றாம் வகுப்பில் இருந்து ஐந்தாம் வகுப்பு வரை ஒவ்வொரு வகுப்பிலும் தேர்ச்சி பெறும்போது ரூ.500 சிறப்பு ஊக்க உதவி அளிக்கப்படும். இத்திட்டம் கட்டாயக் கல்வி குறித்து இயற்றப்படவிருக்கும் புதிய சட்டத்துடன் சேர்த்து ஏழைக் குடும்பங்களைச் சேர்ந்த ஆதி திராவிடப் பெண் குழந்தைகள் தொடக்கப் பள்ளிகளில் தொடர்ந்து படிக்க பெருமளவில் வகைசெய்யும். இத்திட்டத்திற்கு 1994-95 ஆம் ஆண்டில் ரூ.1.5 கோடி செலவாகுமென்று எதிர்பார்க்கப்படுகிறது. பெண் குழந்தைகள் குடும்பத்திற்கு வருமானம் ஈட்டித் தருவதால், 5 ஆம் வகுப்பிற்குப்பின்னர் தொடர்ந்து படிக்க அவர்கள் அனுமதிக்கப் படுவதில்லை. அதனால், வரும் கல்வி ஆண்டில் ஆறாம் வகுப்புக்குச் செல்லக்கூடிய, ஆனால் உதவி எதுவும் கிடைக்காவிடில் ஐந்தாம் வகுப்புடன் படிப்பை நிறுத்தி விடக் கூடிய நிலையிலுள்ள ஊரக ஆதி திராவிட ஏழைப் பெண் குழந்தைகளுக்கு மாதந்தோறும் ரூ.100 வழங்கும் புதிய திட்டம் ஒன்றை மாநிலம் முழுவதும் தொடங்க உள்ளோம். இத்திட்டம், இக்குழந்தைகளின் வருமானம் ஈட்டும் திறனுக்கு ஒரு மாற்றாகவும் அக்குழந்தைகள் பள்ளியில் தொடர்ந்து படிப்பதற்காக அவர்கள் குடும்பத்திற்கு அளிக்கப்படும் ஓர் ஊக்கத் தொகையாகவும் அமையும். ரூ.3 கோடி செலவாகக் கூடிய இத்திட்டத்தின் மூலம், மாநிலம் முழுவதிலுமுள்ள 30,000 ஆதி திராவிடர் பெண் குழந்தைகள் பயனடைவர். ஆதி திராவிடர் பெண் குழந்தைகளுக்குக் கல்வியளிக்கும் பிரச்சினையை நேரடியாகச் சமாளிப்பதற்காகத், துணிவுடன் எடுக்கப்பட்ட இப்புதிய நடவடிக்கையை இம்மாமன்றத்தின் மாண்புமிகு உறுப்பினர்கள் வரவேற்பார்.

146. நிலமற்ற ஆதி திராவிடர்கள், விவசாயம் செய்து தங்களின் பொருளாதார நிலையை மேம்படுத்திக் கொள்ளும் பொருட்டு, நிலம் வழங்குவதற்காக 1994-95 ஆம் ஆண்டில் புதிய திட்டம் ஒன்றை நாங்கள் தொடங்கவிருக்கிறோம். நிலத்தை மேம்படுத்தி, பயிரிடும் பணியில் சிறந்த தொடர் நடவடிக்கை எடுப்பதை உறுதி செய்வதற்காக தொண்டு நிறுவனங்கள் மூலம் இத்திட்டம் செயற்படுத்தப்படும். இப்புதிய திட்டத்திற்கு ரூ.1 கோடி செலவு ஆகும். இத்திட்டம் 1,000 ஆதி திராவிடர் குடும்பங்களுக்குப் பயன் அளிக்கும்.

### பிற்படுத்தப்பட்டோர் நலன்

147. பிற்படுத்தப்பட்டோர் நலனில் கொண்டுள்ள தீவிர அக்கறைதான், கல்வியிலும் வேலைவாய்ப்புகளிலும் பிற்படுத்தப்பட்ட வகுப்பினருக்காகத் தற்போது

அளிக்கப்பட்டு வருகின்ற இட ஒதுக்கீட்டைப் பாதுகாப்பதற்காக, இவ்வரசு, இம் மாமன்றத்தில் புதியதொரு சட்டம் கொண்டுவர வழிகோலியது. வரலாற்றுச் சிறப்பு மிக்க இச் சட்டம் குடியரசுத் தலைவரின் இசைவை எதிர் நோக்கியுள்ளது.

148. பிற்படுத்தப்பட்ட வகுப்பினருக்கான கல்வி வாய்ப்புகளை மேம்படுத்த நாங்கள் மிகவும் அக்கறை கொண்டுள்ளோம். பிற்படுத்தப்பட்ட வகுப்பினருக்காக மொத்தம் 804 மாணவரில்லங்கள் நடத்தப்பட்டு வருகின்றன. 1994-95 ஆம் ஆண்டில் 16 புதிய மாணவரில்லங்கள் தொடங்கப்படவுள்ளன. ரூ.3.41 கோடி செலவில், 30 மாணவரில்லக் கட்டிடங்கள் கட்டப்பட்டு வருகின்றன. 1994-95 ஆம் ஆண்டில் ரூ.1.72 கோடி செலவில், மேலும் 12 மாணவரில்லங்கள் கட்டப்படும்.

149. வீட்டுமனைப் பட்டா வழங்கும் திட்டத்தின் கீழ், 1994-95 ஆம் ஆண்டில் ரூ.1 கோடி சிறப்பு நிதியொதுக்கம் செய்யப்பட்டுள்ளது. இத் திட்டத்தின் கீழ்ப் பயன் பெறுபவர்க்கான வருமானத் தகுதியளவு, ஆண்டொன்றுக்கு ரூ.6,400/-இலிருந்து ரூ.12,000/- ஆக உயர்த்தப்பட்டுள்ளது.

150. பொருளாதார மேம்பாட்டுத் திட்டங்களுக்கு புதிய ஊக்கம் அளிக்கப்பட்டுள்ளது. தமிழ்நாடு பிற்பட்ட வகுப்பினர் பொருளாதார மேம்பாட்டுக் கழகத்திற்குப் புத்துயிர் அளிக்கப்பட்டுள்ளது. 1994-95 ஆம் ஆண்டுக்கான திட்டத்திற்கு, இந்நிதியுதவி ரூ.13 கோடியாக உயர்த்தப்படும். 10,000 பேருக்கு உதவியளிக்கப்படும்.

### நெசவாளர் நலன்

151. பருத்தி விலையும் அதன் விளைவாக நூலின் விலையும் வெகுவாக அதிகரித்துள்ளதால் நெசவாளர்கள் எதிர் நோக்கும் பிரச்சினைகளுக்குத் தீர்வு காண வேண்டியுள்ளது. எடுக்கப்பட வேண்டிய பல்வேறு நடவடிக்கைகளைக் குறிப்பிட்டு, இவ்வரசு மத்திய அரசிடம் இது குறித்து எடுத்துரைத்துள்ளது. நம்முடைய தரப்பில், சிட்டம், உருளை நூலைச் சலுகை விலையில் விற்பனை செய்வதற்காக, நான்கு நூல் விற்பனை நிலையங்கள் ஏற்படுத்தப்பட்டுள்ளன. ஆலைத் துறையைத் தென்னிந்திய நூற்பாலைச் சங்கத்தின் (SIMA) மூலம் அணுகி கைத்தறி நெசவாளர்களுக்குச் சலுகை வீதங்களில் நூல் வழங்க ஆவன செய்திருக்கிறோம். விலையை நிலைப்படுத்துவதற்காகத் தீர்வையில்லா அடிப்படையில் 50,000 டன் விஸ்கோஸ் இழைப் பருத்தியை உடனடியாக இறக்குமதி செய்வதற்கு ஏற்பாடு செய்யுமாறு நாங்கள் மத்திய அரசை வற்புறுத்தியுள்ளோம். பிரச்சினைகளைத் தீர்த்து, நெசவாளர்களைப் பாதுகாக்க அவசர நடவடிக்கை

எடுக்குமாறு மீண்டும் நாங்கள் மத்திய அரசை வலியுறுத்துகிறோம்.

152. கிராமப் பகுதி வேளாண்மைத் தொழிலாளர்களுக்கும், நகர்ப்பகுதி ஏழை எளிய மக்களுக்கும் இலவச வேட்டி, சேலை வழங்கும் திட்டத்தைச் செயற்படுத்துவதில் மாண்புமிகு முதலமைச்சர் அவர்கள் காரணகர்த்தாவாக இருந்துள்ளார். வேட்டி, சேலை வழங்குவதற்காக 1994-95 ஆம் ஆண்டு வரவு-செலவுத் திட்டத்தில், ரூ.46 கோடி நிதி ஒதுக்கம் செய்யப்பட்டுள்ளது. இம்மாநிலத்திற்குள்ளிருந்து வேட்டி, சேலைகளைப் பெற்று, வழங்குவதற்கு கோ-ஆப் டெக்ஸ் மூலம் செய்யக் கருதியுள்ளதால், இம்மாநிலத்திலுள்ள கைத்தறி நெசவாளர்களுக்குப் பணி அளிக்க இத்திட்டம் வகைசெய்யும். இது, ஏழை மக்களுக்கான சமூகப் பாதுகாப்புத் திட்டத்தின் முக்கிய அம்சமாகவும் விளங்கும்.

153. நெசவாளர்களின் நலனை மேம்படுத்த, நாம் முக்கிய நடவடிக்கைகள் எடுத்துள்ளோம். இவ்வரசு அறிமுகப்படுத்தியுள்ள கைத்தறி நெசவாளர் குடும்ப ஓய்வூதியத் திட்டத்தை அனைவரும் வரவேற்றுள்ளனர். இத்திட்டத்தில், 22,790 நெசவாளர்கள் சேர்ந்துள்ளனர். மேலும் அதிக நெசவாளர்கள் இத்திட்டத்தின்கீழ் கொண்டுவரப் படுவர். நெசவாளர்கள் வீடுகள்-பணியிடத் திட்டம் 1994-95 ஆம் ஆண்டிலும் தொடர்ந்து செயல்படுத்தப்படும். இத்தகையவீடுகள் 1,000 கட்டப்படும். நெசவாளர்களின் குடியிருப்புப் பகுதியை மேம்படுத்துவதற்கு, மற்றுமொரு திட்டமும் எடுத்துக் கொள்ளப்பட்டுள்ளது. இப்பகுதிகளில், ரூ.22.40 இலட்சம் செலவில் 64 துளைக் கிணறுகள் இறக்கப்பட்டுள்ளன.

154. இம்மாநிலத்தில் கூட்டுறவு நூற்பு ஆலைகளுக்குப் புத்துயிர் அளிக்க, வரவு-செலவுத் திட்டத்தில் ரூ.5 கோடி நிதி ஒதுக்கப்பட்டுள்ளது.

### தொழிலாளர் நலன்

155. புதிய பொருளாதாரக் கொள்கைகள், தொழிற் கட்டமைப்பிற்கும், சீரமைப்பிற்கும் வழிவகுத்திருக்கிறது என்பது தவிர்க்க முடியாத உண்மையாகும். எந்த சூழ்நிலையிலும் தொழிலாளர்களின் நலம் பாதிக்கப்படாமல் பார்த்துக் கொள்ள வேண்டும் என்று நாங்கள் எப்போதும் வலியுறுத்தி வந்துள்ளோம். அரசுத் துறை நிறுவனங்களிலுள்ள 3,497 தொழிலாளர்களின் நலனுக்காக ரூ.28.97 கோடி செலவிலான செயற்குறிப்புகளை நாங்கள் அனுப்பியுள்ளோம். விருப்ப ஓய்வு திட்டங்களின்கீழ் ஆகும் செலவை ஈடுசெய்ய, தேசிய புதுப்பிப்பு நிதியிலிருந்து உதவி பெறவும் செயற்குறிப்பு தயாரிக்கப்பட்டுள்ளது. இச் செயற்குறிப்புகளுக்கு விரைவில் அனுமதி வழங்கும்படி நாங்கள் வலியுறுத்துவோம். மூடப்பட்ட 12

தொழிற்சாலைகளில் பணியாற்றும் 8,163 தொழிலாளர்களுக்கு முதலமைச்சரின் பொது நிவாரண நிதியிலிருந்து ரூ.32.65 இலட்சம் அளவிற்கு தீபாவளியின்போது வழங்கப்பட்டுள்ளது.

156. 1993 ஆம் ஆண்டில், தொழில் உறவுநிலை இணக்கமாகவே இருந்தது. வேலை நிறுத்தங்கள், கதவடைப்புகளின் காரணமாக மனித உழைப்பு நாட்களின் இழப்பு சென்ற ஆண்டைவிட 15.56 சதவீதம் குறைந்துள்ளது.

157. அமைப்பு ரீதியிலல்லாத தொழிலாளர்களின் நலனுக்கான, சுகாதாரத் திட்டம் ஒன்றைத் தொடங்க நாங்கள் முடிவு செய்துள்ளோம். இத்திட்டம், தொடக்கச் சுகாதார மையங்கள் மற்றும் வட்ட மருத்துவமனைகள் மூலம் செயல்படுத்தப்படும். அவசியமான மருந்துப் பொருட்களையும், மருந்துகளையும் வழங்கும் இச்செயல் நோக்கத்திற்காக, வரவு-செலவுத் திட்டத்தில் ரூ.1 கோடி ஒதுக்கப்பட்டுள்ளது. இது, அமைப்பு ரீதியிலல்லாத தொழிலாளர்களுக்கு ஒருங்கிணைந்த சமூகப் பாதுகாப்பு ஏற்பாட்டிற்கு வகைசெய்ய, எடுக்கப்பட்ட ஒட்டுமொத்த முயற்சியின் ஒரு பகுதியே ஆகும். குடும்பக்காப்புப் பொருளீட்டுபவரை இழந்த 50,000 குடும்பங்களுக்கு, குடும்பம் ஒன்றுக்கு ரூ.5000 வீதம் வழங்க இடர் நிவாரணத் திட்டத்தின் கீழ், வரவு-செலவுத் திட்டத்தில் ரூ. 25 கோடி ஒதுக்கப்பட்டுள்ளது. அமைப்பு ரீதியிலல்லாத தொழிலாளர்களுக்கு ஓய்வூதியத்தொகை வழங்க, கைவிடப்பட்ட வேளாண்மைத் தொழிலாளர் திட்டத்தை விரிவு படுத்தக் கருதியுள்ளோம். அமைப்பு ரீதியிலல்லாத ஊரகத் தொழிலாளர்களுக்கு நாம் அளித்துவரும் ஒருங்கிணைந்த சமூகப் பாதுகாப்பு ஏற்பாடுகளை மாண்புமிகு உறுப்பினர்கள் பாராட்டுவர்.

158. பல்வேறு வகைத் தொழில்களுக்குக் குறைந்தளவு ஊதியம் நிர்ணயிக்கும் திட்டத்தின்கீழ் குறைந்தளவு ஊதியம் நிர்ணயிக்கும் நடவடிக்கை தொடரப்படும். இதுவரை 67 விதமான பணிகள் குறைந்தளவு ஊதியச் சட்டத்தின்கீழ் கொண்டுவரப்பட்டுள்ளன. எந்த ஒரு தொழிலிலும் நாள் ஒன்றுக்கு ரூ. 20 க்குக் குறையாது இருக்கும்படி, குறைந்த அளவு ஊதியத்தை அரசு நிர்ணயித்துள்ளது. தேங்காய் உரித்தல், பாலிதின் செய்முறை நுரை மெத்தை (foam) மற்றும் பிளாஸ்டிக் பொருள் தயாரிப்பு, தச்சத்தொழில், கருமார் தொழில், உணவுப்பொருள் பக்குவப்படுத்தல் துறை ஆகிய தொழில்களில் ஈடுபட்டுள்ள தொழிலாளர்களுக்கு முதன் முதலாக, 1993 ஆம் ஆண்டில் குறைந்த அளவு ஊதியம் நிர்ணயிக்கப்பட்டது. பீடி சுற்றுதல், முந்திரித் தொழில், கட்டிடம் கட்டுதல், சாலைகள் பராமரிப்பு, செயற்கைக் கல் பட்டை தீட்டும் தொழில், மரவேலைத் தொழில் ஆகியவற்றிற்கு 1993 ஆம் ஆண்டில், குறைந்த அளவு ஊதியத்தை நாங்கள் திருத்தியுள்ளோம்.

வேளாண்மைத் தொழில்களுக்கான குறைந்த அளவு ஊதியம், 1993 இல் திருத்தப்பட்டது. கடல் உணவுத் தொழில்களுக்குக் குறைந்த அளவு ஊதியம் நிர்ணயிக்கும் பணியை நாங்கள் மேற்கொண்டுள்ளோம்.

159. குழந்தைத் தொழிலாளர்களை வேலைக்கு அமர்த்தும் முறையை நீக்குவதில் குறிப்பிடத்தகுந்த அளவுக்கு முன்னேற்றம் கண்டுள்ளோம். குழந்தைத் தொழிலாளர்கள் (முறைப்படுத்தல் மற்றும் நீக்குதல்) சட்டத்தின்கீழ் 1993 ஆம் ஆண்டில் 44 வழக்குகள் தொடங்கப்பட்டுள்ளன. குழந்தைத் தொழிலாளர்களை வேலைக்கு அமர்த்தும் முறையைக் கட்டுப்படுத்துவதற்கு இது நல்ல பலனை அளித்துள்ளது.

### கடன் திட்டம்

160. பொருளாதார வளர்ச்சியை விரைவு படுத்துவதற்காக, சுமுகமான கடன் ஏற்பாட்டிற்கு இவ்வரசு எப்போதும் அதிமுக்கியத்துவம் அளித்து வந்துள்ளது. பொருளாதாரத்தின் நிதித் துறையில் ஏற்பட்டு வரும் குறிப்பிடத்தக்க மாறுதல்களை இம்மாமன்றத்தின் மாண்புமிகு உறுப்பினர்கள் நன்கு அறிவர். நாட்டுடைமையாக்கப்பட்ட வங்கிகள் தங்களுடைய பணியைச் செவ்வனே ஆற்றவியலும் வகையில், அவற்றின் மூலதன ஆதார அமைப்பை வலுப்படுத்துவதற்காக எடுக்கப்பட்டு வருகின்ற நடவடிக்கைகளை நாங்கள் வரவேற்கிறோம்.

161. வேளாண்மை-ஊரக வளர்ச்சி தேசிய வங்கி (NABARD) ஒவ்வொரு மாவட்டத்திற்கும் வகுத்த வளவாய்ப்புள்ள இணைப்புத் திட்டங்களின் அடிப்படையில் நாங்கள் மாவட்டக் கடன் திட்டங்களை உருவாக்கியுள்ளோம். கடன் திட்டத்திற்காக மாவட்ட அளவில் நிதிகள் கிடைக்க வகை செய்யும், அதிகாரப் பரவல் முறையில் அமைக்கப்பட்ட மாவட்ட வளர்ச்சித் திட்டத்தின் ஆதரவு கிடைப்பதை உறுதிப் படுத்த முயற்சிகள் மேற்கொண்டுள்ளோம். உள்ளூர்ப் பகுதி திட்டமிடலைக் கடன் வழங்கு ஏற்பாட்டுடன் இணைத்து, அதன் மூலம், இந்த ஏற்பாட்டை மேலும் சிறந்த முறையில் ஒருமுகப் படுத்துவதே இத் திட்டத்தின் நோக்கமாகும்.

162. 1994-95 ஆம் ஆண்டில் தமிழ்நாட்டுக்கான கடன் திட்டம் குறைந்தது ரூ.3000 கோடியாக இருக்க வேண்டுமென்று நாங்கள் வலியுறுத்தியுள்ளோம். குறிப்பாகத் தோட்டக்கலை, சிறுபாசனம் மற்றும் பிற வளர்ச்சித் துறைகளுக்கான நிதி ஒதுக்கீடு அதிகரிக்கப்பட வேண்டுமென நாங்கள் கேட்டுக் கொண்டுள்ளோம். வேளாண்மைத் துறைக்கு அதிக அளவில் மூலதன முதலீட்டைப் பெறுவதே

இவ்வரசின் நோக்கமாகும்.

163. கடந்த ஆண்டில், நாங்கள் வேளாண்மைக்கான நீண்ட காலக் கடன் வழங்கு அமைப்பு முறையை உயிர்ப்பித்துள்ளோம். வேளாண்மை-ஊரக வளர்ச்சி தேசிய வங்கி (NABARD) யின் மறு நிதியுதவியைப் பெருவதற்கு 1991-92 ஆம் ஆண்டில் 42 தொடக்க நில வள வங்கிகள் தகுதி பெற்றிருந்தன. தற்போது 142 வங்கிகள் தகுதி பெற்றுள்ளன. இந்நிறுவனங்களின் மொத்த கடன்வழங்கு நிலையும், 1991-92 ஆம் ஆண்டில் ரூ.41.32 கோடியிலிருந்து 1994-95 ஆம் ஆண்டில் ரூ.122.57 கோடியளவுக்கு உயரும் என்று எதிர்பார்க்கிறோம். தொடக்க நில வள வங்கியின் மூலதன அமைப்பை மேம்படுத்துவதற்கு மேற்கொண்டும் எடுக்கப்பட்ட முயற்சியில், பங்கு மூலதன நிதியுதவிக்காக வேளாண்மை-ஊரக வளர்ச்சி தேசிய வங்கியின் நீண்டச் செயல் திட்ட நிதியைப் பெறுவதற்கு நாங்கள் முயற்சி செய்வோம். நடுத்தர-நீண்ட கால வேளாண்மைத் தேவைக்கான கடன் தொகை மேலும் அதிகரிக்கப்படுமென்று எதிர்பார்க்கப்படுகிறது.

### வேலை வாய்ப்பு

164. என்னுடைய கடந்த ஆண்டு வரவு-செலவுத் திட்ட உரையில், வேலைவாய்ப்பு வளர்ச்சியைப் பெருக்குவதற்கான திட்டச் செயல்முறைகளைப் பற்றிக் குறிப்பிட்டிருந்தேன். முதன்மைத் துறையில், அதிக வளர்ச்சியை ஏற்படுத்துவதில் நாம் வெற்றியடைந்துள்ளோம். உயர் மதிப்புள்ள பயிர்களின் சாகுபடிக்குத் தீவிர ஆதரவளித்து வேளாண்மை அல்லாத பிற துறைகளின் வளர்ச்சியைத் துரிதப்படுத்த நடவடிக்கை எடுத்து வருகிறோம். ஊரகப் பகுதிகளில், வேளாண்மை அல்லாத பிற துறைகளின் மேம்பாட்டுக்காக, தேசிய வேளாண்மை ஊரக வளர்ச்சி வங்கியிடமிருந்து நிதியுதவி பெற்று, ஊரகக் கடன் வழங்குவதற்கான நிதியைத் திரட்டியுள்ளோம். ஜவஹர் வேலை வாய்ப்புத் திட்டம், 1994-95 ஆம் ஆண்டில், ரூ.220.59 கோடி மொத்த நிதியொதுக்கீட்டுடன் செயற்படுத்தப்படும். ஜவஹர் வேலை வாய்ப்பு முனைப்புத் திட்டத்துடன் சேர்ந்து, வருமாண்டில், உருவாக்கப்படவுள்ள மொத்த வேலைவாய்ப்பு 850 இலட்சம் மனித உழைப்பு நாட்களாகும். வேலை வாய்ப்பு உறுதித் திட்டம், உறுதியளிக்கப்பட்ட வேலை வாய்ப்புத் திட்டம் ஆகியவற்றின் கீழ் 1994-95 ஆம் ஆண்டில் மொத்தத்தில் 150 இலட்சம் மனித உழைப்பு நாட்கள் உருவாக்கப்படும். இவ்வாறாக, 1994-95 ஆம் ஆண்டில் சாதனையளவாக மொத்தம் 10 கோடி மனித உழைப்பு நாட்கள் உருவாக்கப்படும்.

165. ஊரகப் பகுதிகளில் சுய வேலை வாய்ப்பை உருவாக்குவதற்காக நாம்



தொடங்கிய ஊரகத் தொழில் துணைத் திட்டம் வெற்றிகரமாகச் செயல்பட்டு வருகிறது. இத்திட்டத்தின் கீழ் 1993-94 ஆம் ஆண்டில், ஒரு இலட்சம் தொழிலாளர்களுக்கு உதவியளிக்கப்பட்டுள்ளது. ஊரகத் தொழில் துணைத் திட்டம், 1994-95 ஆம் ஆண்டிலும் தொடர்ந்து செயற்படுத்தப்பட்டு 1.25 இலட்சம் தொழிலாளர்களுக்கு உதவியளிக்கப்படும்.

166. 1992 ஜூன் திங்கள் நிலவரத்துடன் ஒப்பிடுகையில், 1993 ஜூன் திங்கள் இறுதி நிலவரப்படி, வேலை வாய்ப்பகங்களின் நடைமுறைப்பதிவேடுகளில் இடம்பெற்றுள்ள வேலை வாய்ப்பற்ற பட்டதாரிகள் எண்ணிக்கை குறைந்துள்ளது என்று அறிவிப்பதில் நான் மகிழ்ச்சியடைகிறேன். மேலும், பள்ளி இறுதித் தேர்வு தேறியவர்கள் அல்லது அதற்குச் சமமான கல்வித் தகுதி பெற்றவர்கள், பட்டப் படிப்பை முடித்தவர்கள் ஆகியோரைப் பொறுத்தமட்டில், 1992-93 ஆம் ஆண்டில் வேலை வாய்ப்பகங்களில் பதிவு செய்த கூடுதல் நபர்களின் எண்ணிக்கையில் காணப்படும் உயர்வு வீதம் குறைந்துள்ளது. இவ்வாறாக, நமது வேலை வாய்ப்பு கொள்கைகள் நல்ல பலனளிக்கத் தொடங்கியுள்ளன என்பது உறுதியாகிறது. பாரதப் பிரதமரின் வேலை வாய்ப்புத் திட்டத்தின் கீழ், 15,000 நபர்களுக்குச் சுய வேலை வாய்ப்புக்கான உதவி அளிக்கப்படும்.

167. வேலை வாய்ப்பற்ற இளைஞர்களுக்குச், சமுதாயத்திற்குப் பயன் விளைவிக்கக் கூடிய வேலைகள் வழங்கும் ஒரு நடவடிக்கையாகப், படித்தவர்களுக்கானதன்னார்வப் பணித் திட்டத்தைத் (Educated Volunteer Service Scheme) தொடங்கியுள்ளோம். இத்திட்டத்தின் கீழ், 1.5 இலட்சம் இளைஞர்கள் திரட்டப்பட்டுள்ளனர். அவர்கள், பள்ளி சாராக் கல்விப் பணியிலும், குடியின் தீமைகள் குறித்துப் பிரச்சாரம் செய்வதிலும் பயனுள்ள வகையில் ஈடுபடுத்தப்படுவர்.

### அரசு அலுவலர் நலன்

168. அரசு அலுவலர்களின் பணி நிலைமைகளைப் பொறுத்தவரை இந்த அரசு எப்போதும் ஒரு நியாயமான கொள்கையைப் பின்பற்றி வருகிறது. கடந்த ஆண்டு, டிசம்பர் மாதத்தில், அலுவலர்களின் பல கோரிக்கைகள், விரிவாக ஆராயப்பட்டன. கடுமையான நிதி நிலைமை இருந்த போதிலும், அலுவலர்களுக்கு, 1994, ஜனவரி ஒன்றாம் தேதி முதல், இடைக்கால நிவாரணமாக மாதம் ஒன்றுக்கு ரூ.100/- அளிக்கப்பட்டுள்ளது. ஏனைய அலுவலர் பிரிவுகளுக்கும், உரிய விகிதத்தில் இடைக்கால நிவாரணம் அளிக்கப்பட்டுள்ளது. இந்த முக்கியமான சலுகைக்கு

ஆகும் செலவு ஆண்டொன்றுக்கு ரூ.120 கோடியாகும். அரசு அலுவலர்கள், தொழில் வரி செலுத்துவதில் இருந்த இடர்பாடுகள், ஏற்றுக் கொள்ளத்தக்க விதத்தில் களையப்பட்டுள்ளன. மாநிலத்தின் வெளியே 400 கி.மீ. வரை செல்வதற்கு, விடுப்புக் காலப் பயணச் சலுகைத் திட்டம் விரிவாக்கப் பட்டுள்ளது

169. 1993 டிசம்பர் மாதம், அரசு அலுவலர்கள் நடத்திய பேச்சு வார்த்தைகளின் அடிப்படையில் அரசு அலுவலர்களுக்கான மருத்துவப்படி தற்போதுள்ள மாதம் ஒன்றுக்கு ரூ.15/-லிருந்து ரூ.30/- ஆக உயர்த்தப் படுகிறது. இதனால் ஏற்படும் கூடுதல் செலவு ஆண்டொன்றுக்கு ரூ.10 கோடியாகும்.

170. 1993ம் ஆண்டு ஏப்ரல் முதல் தேதி முதல், வீட்டு வாடகைப்படி உயர்த்தப் பட்டது. இந்த பெரிய அளவிலான மாற்றத்திற்கு ஆண்டொன்றுக்கு ஆகும் செலவு ரூ.33 கோடியாகும். நிலை I (ஏ), I (பி) மற்றும் நிலை II ஆகிய நகரங்களிலிருந்து 32, 16 மற்றும் 8 கி.மீ. சுற்றுவட்டாரத்தில், அமைந்துள்ள ஊராட்சி ஒன்றியங்களின் எல்லைக்குள் இருக்கும் நிலை III நகரங்களுக்கும், முறையே நிலை I (ஏ), I (பி) மற்றும் IIற்கான வீட்டுவாடகைப்படி நீட்டிக்கப்படும். இதன் மூலம் ஒரு நெடு நாளைய கோரிக்கை தீர்வடையும்.

171. வெப்ப ஆடைகள் வாங்குவதற்கான முன் பணம் ரூ.500 லிருந்து ரூ.1000 அல்லது இரண்டு மாத சம்பளம் - இதில் எது குறைவோ, அந்த அளவிற்கு உயர்த்தப்படுகிறது.

172. சம்பள விகிதங்களில், ஊதியம் பெறும், அலுவலர்களுக்கு அகவிலைப்படி உயர்த்தப்படும் எல்லா நேரங்களிலும், தொகுப்பூதியம் மற்றும் மதிப்பூதியம் பெறும் அலுவலர்களுக்கும், குறிப்பிட்ட அளவில் ஊதிய உயர்வுகள் அளிக்கப்படும் என்று நாங்கள் முடிவு செய்துள்ளோம். இதனால் சத்துணவுத் திட்ட ஊழியர்கள் அடங்கிய சுமார் 3 இலட்சம் ஊழியர்கள் பயன் பெறுவர்.

173. ஓய்வூதியம் பெறுபவர்களின் குறைகள் மற்றும் பணி ஓய்வு சம்பந்தப்பட்ட ஒரு புதிய துறை ஆரம்பிக்க நாங்கள் முடிவு செய்துள்ளோம். இந்நடவடிக்கையின் மூலம் ஓய்வு பெறும் ஊழியர்கள் உரிய நேரத்தில் ஓய்வூதியம் பெற வழி வகை செய்யப்படும்.

174. மாநிலக் கணக்குத் துறை தலைவர் அலுவலகத்துடன் இத்துறை, இணைந்து செயல்படும். ஒய்வூதியம் பெறுபவர்களுக்கும் மருத்துவ படியை மாதம் ஒன்றுக்கு ரூ.15 லிருந்து ரூ.30 ஆக உயர்த்த முடிவு செய்துள்ளோம். இது 1.4.1994 முதல் அமுலுக்கு வரும். இதனால் ஆகும் கூடுதல் செலவு ஆண்டொன்றுக்கு ரூ.3.5 கோடியாகும்.

இரா. நெடுஞ்செழியன்  
நிதி அமைச்சர்.

சென்னை  
1994 ஆம் ஆண்டு  
மார்ச்சுத் திங்கள் 23 ஆம் நாள்  
திருவள்ளூர் ஆண்டு 2025  
பங்குனித் திங்கள் 9 ஆம் நாள்.